

1926—1991 ЕЛЛАРДА АЗАТ ХАТЫН

2020 ФЕВРАЛЬ № 2

СӨЕМБЕК

ISSN 0869-1398

танышулар
САЙТЫ
аралашу
мәйданымы,
табышумы

баланы...
ЖИҢЕЛЕРГӘ ДӘ
ӨЙРӘТӘБЕЗ
әни көндәлеге

ИСПАНИЯГӘ...
жәяү
мин ачкан дөнья

Фәридә
ХӘЙРУЛЛИНА:

«Бездә
тормышка
мәхәббәт, яшәү
теләге зуррак»



Хәтер – Хәтер – мәңгелек... мәңгелек...

«Хәмит Котдусов. 1922 елда туган. 1942 елның мартында хәбәрсез югалган». Татарстанның «Хәтер китабы»нда аның турында нибары шушы бер жөмлә бар. Хәтта исеме дә «Хамат» дип язылган. Нидер со- раштырырга авылда беркеме дә кал- маган: алар гаиләсе 1934 елда йорт- жір, мал-мөлкәтләреннән мәхрүм ителгән – нәсел өзәлгән. Сугышта булган авылдашларны бар- лап яза башлаган китабымда аның турында шушы гына мәгълүматым бар иде. Нигәдер узган жәйдә Хәмит абыйны «Кутузов» дип эзләп карарга уйладым. Безнекеләрнең исем-фами- лияләре документларда ничек кенә бозылып язылмаганын байтактан аң- ладым инде... «Память народа» сай- тыннан шул фамилия белән эзлим. Бар! Таптым Хәмит Котдус улын! Ле- нинград, Берлин өчен барган сугыш- ларда бик зур батырлыклар күрсәт- кән икән авылдашым. «Батырлык өчен медале», Кызыл Йолдыз ордены белән бүләкләнгән. Өченче дәрәжә Дан орденына тәкъдим ителгән бул- ган. Бүләкләү кәгазендә Ной-Кэров өчен барган сугышларда каты яра- ланган взвод командирын алышты- рып, взводны атакага күтәрүе ха- кында әйтелә. «Бу сугышта взвод 32 дошман солдатын һәм офицерын юк итте. Ул үзе 16 немец солдатын юкка чыгарып, 2 немец солдатын әсир итеп алды», – диелә. 1945 ел- ның 18 апрелендә Хәмит Котдусов- ны ике тапкыр Кызыл Байрак орденлы һәм икенче дәрәжә Суво- ров орденлы 313 нче укчы диви- зия командиры полковник Асафь- ев Кызыл Йолдыз ордены белән бүләкләү турында боерык чыга- ра. «Память народа» сайты батыр авылдашыбызны бил- гесезлектән кайтарырга ярдәм итте. Өметне өзмәскә кирәк дип юкка гына әйтмиләр – хәбәрсез югалганнар да бер кайта!

Люция ШӘРӘФИЕВА.
Саба районы, Олы Кибәче авылы.

Бөек Жңңүгә миллионлаган гап-гади кешеләрнең каһарманлыгы бәрабәренә ирешә алдык. Алар арасында безнең татар егетләре, татар кызлары да бай- так. Минем бабам, синеке, аныкы... Сугыш афәте кагылмаган, сугыш ишек шакымаган капка, гаилә калды микән? Жңңү таңы безгә шуңа да кадерле... Инде бу хакта бүгенге яшьләребезгә дә аңлатасы, төшендерәсе, күңелләрендә горурлык хисләре уятасы килә. Бу проект – шул хакта. Мондый ядкаръләр, бәлки, сезнең гаиләләрдә дә сакланадыр. Юк икән, аларны шушы сайттан табып алырга мөмкин: <https://pamyat-naroda.ru>. Бабаларыгызга орден- медальләр ни өчен бирелде икән? Балалар, оныклар белән бергә утырып эзләп карагыз әле. Әлеге тарихи документларны үз күзләре белән күргәч, Жңңү сүзенә алар инде берничек тә битараф калалмас... Табышларыгызны безнең белән дә уртаклашыгыз. Хатларыгызны көтәбез.

Все графы заполнять полностью

НАГРАДНОЙ ЛИСТ

1. Фамилия, имя и отчество *Кутузов Хамид*
 2. Звание *Сержант* 3. Должность и часть *Командир отряда 1070 стрел-
кового полка 313 Стрелковой Петроградской Краснознаменной
дивизии 19 армии.*
 Представляется к *Ордену Славы третьей степени*
 Год рождения *1923* 5. Национальность *татарин* 6. Партийность *Член ВКП б/*
 7. Участие в гражданской войне, последующих боевых действиях по защите СССР и Отечественной
войне (где, когда) *Наровский фронт с 20.05.42, 2-й Белорусский фронт с 20.02.45.*
 8. Имеет ли ранения и контузии в Отечественной войне *на имеет*
 9. С какого времени в Красной Армии *с 1942 года* 10. Каким РВБ призван
Собиновский РВБ Татарская АССР.
 Чем ранее награжден (за какие отличия) *медалей "За отвагу" пр. 1070 стр. № 030, от 26.04.44 г.*
 Постоянный домашний адрес представляемого и награжденного и адрес
Новоса пошта 88463-16

1. БРАТКОЕ, КОНКРЕТНОЕ ИЗЛОЖЕНИЕ ЛИЧНОГО Боевого ПОДВИГА ИЛИ ЗАСЛУГ
*Ранее награжденный медалью "За отвагу" приказом по
1070 Стрелковому полку № 30, от 26.04.44 года за употребле-
ние Иринкино солдат и вторично за то, что в боях за
населенный пункт Ной-Кэров был тяжело ранен коман-
дир взвода, тов. Кутузов принял командование взводом
на себя и повел его в атаку. Задача была выполнена
в этом бою взвод истребил 22 немецких солдат и
офицеров, сам лично из своего автомата уничтожил
16 немецких солдат и взорвал при этом 2-й солдат немецкой
армии.*
 Достойно награжденный правительственной наградой
 Орденом Славы третьей степени.
Командир 1070 стрелкового полка
Полковник Пилицкий
Место: штаба 1070 стрелкового полка
19 апреля 1945 г. (подпись)
 (Зак)

VI. ОТМЕТКА О НАГРАЖДЕНИИ
 Приказом частям 313 стрелковой Петроградской дивизии
 Краснознаменной и орд. Суворова 2 ст. дивизии № 045 от
 18 апреля 1945 г. награжден орденом Красной Звезды

22.4.45 г.
 Начальник отделения
 Яковлев 313 СПКК.Б
 капитан. (подпись) / Орлов

Сөй гомерне, сөй халыкны, сөй халыкның дөньясын!



© «Сөембикә» 2019

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчелек буенча Федераль хезмәтендә (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчermәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



2020

Баш мөхәррир
Л. Н. Маликова

Редколлегия:
Зилә Вәлиева, Нурия Вәлиева, Искәндәр Гыйләжев, Нәбирә Гыймәтдинова, Айрат Зарипов, Эльмира Зарипова, Кадрия Идрисова, Сәрия Сабурская, Нурия Һашимова, Гөлназ Шәйхи, Рафаэль Шәвәлиев, Равилә Шәйдуллина, Лотфулла Шәфигуллин.

Редакциянең гомуми телефоны 222-09-77

Житәкче урынбасары 222-09-78

Баш мөхәррир урынбасары 222-09-78

Гөлнур Хәсәншина

Жаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сөмбел Гаффарова

Камилә Димөхәммәтова

Тышлыкта:
Фәридә Хәйруллина
Фото: Анна Арахамия

Верстка:
Резеда Галиуллина
Бүлек мөхәррирләре:
Чулпан Галиәхмәтова
Раилә Хәялиева
Корректор
Фирдәвес Исмагыйлева
Фотокорреспондент
Анна Арахамия
Гамәли хезмәткәрләр:
Нәфисә Әскәрова
Олег Сердюк

Автор фикере редакция фикере белән туры килмәскә мөмкин.

Реклама текстлары аны бирүчеләр жаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит

Басарга кул куелды:
7.02.2020 ел.
Заказ **A-287**
Тираж **4054**

Учредитель:
Акционерное общество
«Татмедиа»



ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.syuyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы:

P2204 (ПАП рәсми каталогы буенча)

73002 («Роспечать» каталогы буенча)

Банк реквизитлары:

Филиал АО «ТАТМЕДИА»

«Редакция журнала «Сюумбикә»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

16+

23 ФЕВРАЛЬ — ВАТАННЫ САКЛАУЧЫЛАР КӨНЕ


Гөлзадә БӘЙРӘМОВА

* * *

*Сәясәтне, әйдә, ирләр язсын,
Алар сүзе күпкә акыллы.
Акыл белән хис янәшә түгел,
Безнең йөрәк хислел-ялкынлы.*

*Сәясәтне, әйдә, ирләр язсын,
Алар китә сугыш кырына.
Безгә язган һаман сагынырга
һәм янарга сагыш утында.*

*Сәясәтне, әйдә, ирләр язсын,
Без җырларбыз сөю турында.
...Илләр җаме – ирләр җаме булсын,
Ил тоткасы – ирләр кулында.*





Саҗидә СӨЛӘЙМАНОВА

Ир-егеткә

*Жир кызларын фәрештәдәй күргән,
садәлекне сөйгән ир-атлар,
кер кундырмый аны саклар өчен
сездә көч бар, сүнмәс гайрәт бар.*

*Гүзәллекне сез бик яратканга
давам итә безнең яшәү дә, –
яңа кеше белән өмет туа
киләчәкне күреп яшәргә.*

*Вакланмаучы, акланмаучы жаннар,
саклау, кадерләүгә сез лаек.
Никадәрле сездә ирлек булса,
шулкадәрле башсыз малайлык.*

*Абайламый агу биргән дә сез,
саранланмый ширбәт эчергән.
Шуңа да бит без, хатыннар, сезне
мең кат каргап, мең кат кичергән.*

*Сез ул – якты көндә ут уйнатып,
башын ташлап биючеләр дә,
афәт купса илдә, янгын чыкса,
башлап утка керүчеләр дә.*

*Үлемнәрдән өстен ир-егетләр,
сезнең белән көчле Ватаным.
Үзеннән дә алда киләчәккә
яхшы аты бара атаның.*

*Яшәп туймас гомер давамчысы,
һәрчак беренчеләр сафында,
кылычтан да үткен чор чатында
син торасың тормыш сагында.*

Безнең тышылыкта



«Үз башыңнан
кичермиңа күп нәрсәне
аңлап булмыйдыр.
Тик бу бөтен кешега дә
сынаулар аша үтәргә
дигән сүз түгел...»

10

Бер бәхет тарихы
Гөлнур Сафиуллина

Заман һәм без

6 Капкын
Чулпан Галиәхмәтова



16

Укытучы
Гөлнур Сафиуллина



20

«Ризасызлыгымны
иңатым аша җиткерәм»
Эльмира Закирова

«Үз көчеңә ышанырга кирәк!»
Раилә Хәялиева

24

Татар дөньясы



26

Эх, пошалым чанасы!
Лилия Гәрәева

Мәдәни тормыш

30

Минзәлә сандугачы
Әхтәм Зарипов



36 Тел белмәгәч
Мөхәммәт Мәһдиев



40

Туң йөрәк
Айгөл Хөснүллина

Яшәеш

«Табам, кочам,
жибәрмим!»

Раилә Хәялиева

46

50

Син янымда
булган
чакта гына...

Раилә Хәялиева



52

Испаниягә... жәяү
Полина Трояновская

Хуҗабика

60

«Кышкы
чия»
пирогы



Үсмерләр жинаятьне оешып кыла башлаган. Татарстан Эчке эшләр министрлыгының еллык эш нәтижеләренә багышланган коллегиядә министр Артем Хохорин 90 нчы елларга кайт-маячакбыз дип вәгъдә бирде бирүен. Тик әлегә статистика ышанып бетәргә ирек бирми. Балалар һәм үсмерләр катнашындагы жинаятьләр үсә. Узган елгы күрсәткеч-элеккелә-реннән 13 процентка арткан. Ә иң куркынычы – яшүсмерләргә туплаган жинаятьчел төр-кемнәр барлыкка килгән. Узган ел Чаллыны «Бельчата» төркеме дер селкетеп алды. Эчке эшләр министры шәһәрдә шундый сизгез төркем барлыгын әйтте. Шундый ук жина-ятьчел төркемнәр республиканың башка шәһәрләрендә дә бар, әйтик, Казанда, Түбән Кама-да, Алабугада, Әлмәттә, Яшел Үзәндә. «Аларның кайберләре үзләрен АҮЕ формаль булма-ган яшьләр хәрәкәтенә керүләрен белдерә», – ди министр. «Арестантский уклад един» дип аталган субкультура балигъ булмаганнар арасында криминаль дөнья һәм төрмә төшенчә-ләрен пропагандалый. Гади итеп әйткәндә, үзләрен АҮЕда дип санаганнар криминаль законнар буенча яшәргә тырыша. Башка жинаятьчел агымнарга иярү дә үсмернең бөтен язмышын бозарга мөмкин. Фаҗига дә шунда: бу балалар – безнең киләчәгебез.

КАПКИН



Чулпан
ГАЛИӘХМӘТОВА

16 ел белән генә котылу – бәхет

Аның белән җомга намазыннан соң мәчет янындагы кафедра очраштык. Ерактан ук минем белән баш кагып исәнләште дә, намаздан соң тамак ялгарга кергән барлык ир-атлар белән кочаклашып, күрешеп чыкты. Чандыр гына гәүдәле, яшьләрчә киянгән. Маңгаенда – тирән сырлар. Ә күзләре – төпсез: йә гел йөгереп тора, йә үтәли тишеп карый. Кайбер чакта карашы белән сине менә хәзер сытар кебек! Ниндидер моңсулык чалымнары да сизелгән ул күзләргә карап берни аңлап булмый. Телендә – бары тик Аллаһы Тәгалә. Сораулы карашымнан аңлап булса кирәк: «Мин Аллаһы Тәгаләгә сыенам. Бу фани дөньяда барысын да ул хәл итә», – диде. Моннан дистә еллар элек жаннар кыеп йөргән кешедән мондый сүзләр ишетүне күңелем кабул итә алмый, ә акылым белән аңлыйм – тәүбәгә килергә бервакытта да соң түгел. Ул тәүбә чын күңелдән булса. Сүзем узган гасырның 90 нчы еллары ахырында Казанны дер селкетеп торган «Жилка» жинаятьчел төркемнең киллеры, криминаль дөньяда «Снежок» кушаматы белән бил-геле булган Алексей Снежинский хакында. Кылган жинаятьләре өчен 16 ел төрмәдә утырып чыккан. Шунда ислам динен кабул иткән, иманга килгән, үзенә кечкенә бизнесы бар. Тоткын-лыктан азат ителүчеләр өчен оештырылган реабилитация һәм адаптация үзәгенә ярдәм итә.

– Ә бит ул тәвәккәл яшь егетләр-нең күпме потенциаллары бар иде. Ялгыш юлга кереп китеп, хәзер жә-һәннәм утында яналар. Бу – 90 нчы еллар фажигасе. Кайберәүләр уйла-ганча, анда бернинди романтика юк, – ди ул. Минем белән очрашуга да бары бер шарт белән килде: жиде юл чатында басып торган яшьләргә аңлатасы иде, ди. – Жинаятьчел төр-кемгә 14 яшемдә эләктем. Ул еллар бик болганчык еллар иде, хәерчелек хөкем сөрә. Әни хезмәт хакы алгач, «Сникерс» шоколады белән «сый-лый». Бер шоколадны өчкә бүлеп ашыйбыз... «Икенче хезмәт хакы алгач, «Баунти» алырмын», – ди ул. ...Халыкның киләчәккә өмете юк. Урамда милиция түгел, «төркем»нәр тәртип урнаштыра. Алар белән бул-саң, син – текә, юк икән – чушпан. Тирә-ягымда гел жинаять белән бәйле кешеләр. Күршем чия төсен-дәге 99 нчы маркалы машинада йөри иде. Аңа кызыгып карыйм. Ә аның ничек акча эшләве белән беркем кызыксынмый иде, иң мө-һиме: ул – бар. «Бөтен кеше урла-ша», – дип, аның криминалда то-руына да шаккатмадылар бугай. Миңа ул вакытта «ярамый», «башка-ча яшәү юлы да бар», дип әйтүче булмады. Ә аның юлы булган икән. Ул елларда Мәскәүдән сагыз, шоко-лад алып кайтып сату иткән егетләр, хәзер әнә миллионерга әйләнде... Көннәрдән бер көнне дәрес әзерләп утырган жиремнән китабымны ябып куйдым да, урамга – «сбор» булган урынга киттем. Кертүен кертә, тик чыгармый икән ул дөнья. Көчле, текә, дусларым бар дигән иллюзия туа. Тик андагы кабахәтлек күренми кала: бүген алар – дуслар, иртәгә – дошманнар: бер-беренең маңгайларына терәп атарга мөмкиннәр. Һәм ул шулай булды да... Хәзер яшьләр өчен мөмкинлек-ләр зур – тырышсаң, үзеңне күрсә-тергә була. Психикаң үзгә булып, атышып кан коясың килә икән, рәхим итеп Сириягә кит. Үлемнән калсаң, пенсияң, медаль-бүләклә-рең булачак. Үз илендә герой булып йөрисең.

– Ул чорда да Чечняда сугыш бара иде. Нигә китмәдегез?

90 нчы елларда бик күп үсмерләргә капкынга эләктергән оешкан жинаятьчел төркемнәргә хәтерлисезме? Чарасын күрмәсәк, тарих кабатланырга мөмкин...

– Кечкенә чакта күк белән җенләнә идем. Ул хыялым чыңга ашмады, Чечняга китеп карыйм дип уйлап, «старший»лар янына бардым. Тик алар мине жибәрмәде. «Нинди Чечня? Монда сугыш бара. Син мон-да кирәк», – диделәр. (Бандитлар сүзен сөйләгәндә төзек сөйләм тиз арада төрмә жаргоннары, «блатной дөнья»дагы кыланмышлар белән «баетыла». – Ч. Г.) Жинаятьчел төр-кемнәргә хәерчелек китереп чыгар-ды. Акчасы булмаган кеше югалтыр әйберем юк дип санып. Ә хәзер җәм-гыятьнең күп өлеше барлыкта яши. Яшьләр тели икән – спорт белән шө-гыльләнә, тели икән фәнгә йә биз-неска кереп китә. Бары тик алар өчен абруйлы ата-ананың юл күрсә-түе, вакытында ярдәм итүе генә ки-рәк. Ата кеше эштән кайта, хатынын кыйнамый, балалары белән сөйләшә, аларга нәрсә яхшы, нәрсә начар икән-нен аңлата икән, бу – сәламәт гаилә. Безнең гаиләдә мөнәсәбәтләр бик авыр иде. Күзенә генә карап торган хөрмәтле әтием булса, аның каты кулын тойган булсам, бу үкенечле хәлләргә тарымас та идем, бәлки. Хәзер үземнең кечкенә ике балам өчен үрнәк әти буласым килә.

– Бүген кабат оешкан жинаятьчел төркемнәр, АҮЕ кебек төрмә «роман-тика»сы белән яшәгән субкультура-лар баш калкыта...

– Әйе, бу безнең җәмгыятьнең проблемасы. Минә инде болар берсе дә кызыксындырмый, чөнки үз ва-кытында күп «ашарга» туры килде (муеныннан сызып күрсәтә). Әйтәм бит, контроль кирәк. Үсмер ишегал-дында трай тибеп йөри икән, төрмә-дән чыккан берәү хәзер аны эләк-тереп алачак, чөнки элекке крими-наллар үз йогынтыларын кабат ны-гытырга, үз тәртипләрен урнашты-рырга тели. Бандитлар дөньясында бәясә сукуыр бер тиен тормаса да,

малайларны үз янына жыеп, кайбе-рәүләр үзен кәттә кеше итеп күрсәтә, бандитлар тормышын романтикага төрөп сөйли. Төзелеш алга барсын өчен идарәчеләр түгел, кара эшчеләр күп булу кирәк. Монда да шундый ук алгоритм.

...Ике сәгәтләр сөйләшеп утыр-ганнан соң, ул сәгатенә күз сала башлады.

– Эшкә ашыгасызмы?

– Юк, намаз вакыты җитеп килә. Ә мин намазны калдырмыйм.

Һәр кашык ризыкны бисмилләһ әйтеп капкан Алексей кабат мәчеткә юнәлдә. Намаз укып дога кылганда нәрсә тели икән ул? Үтергән кешелә-ренең якыннарыннан гафу сорыймы? Аллаһы Тәгаләдән ярлыкауны үтенә-ме? Әллә бөтен кылган гөнаһлары өчен 16 ел гомере белән генә «түлә-венә» сөенеп, рәхмәтен укыймы?

Куркыныч дөнья капканы

Беренче тапкыр АҮЕ турында 2010 елда Краснодар краендагы Белореченск тәрбия колониясендә күпләр катнашындагы тәртип бозу-лар вакытында ишетелә. Аннан бө-тен Россиягә жәелә. Бигрәк тә Бай-кал аръягы, Чиләбе, Читада киң та-ралган. Хәерче төбәкләргә төмам камап алган. Татарстан социаль-икътисадый күрсәткечләр буенча алга киткән төбәк булуга карама-стан, АҮЕ капшавычларын безнең республикага да жибәрде. 2014 елда ук Юдинода жинаять кылган үсмер-ләрнең дә әлегә субкультурага керү-ләре мәгълүм.

Аңа үсмерләргә ник жәлеп итәләр соң? Әлегә проблеманы тикшергән белгечләр әйтүенчә, 5-6 нчы сыйныф укучысына югары сыйныф укучыла-ры килә дә урам, төрмә төшенчәләре белән сөйләшә башлый. Юк, алар аны куркытмый. Янаулар әле соңрак булачак. Әлегә аның белән зурларча

Актуаль тема » чаң сугабыз

гәп коралар. Монда психологик фактор күп роль уйный. Беренчедән, зурлар килеп сөйләшкәч, 5 нче сыйныф баласының (балачакта 4-5 яшь аерма бик зур ул!) мин-минлеге үсә; икенчедән, олылар янында аның «салага» булып күренәсе килми; өченчедән, билгесез лексика кызыксыну уята. Ә балаларга кызыксыну хас. Бала алар белән сөйләшә башлый икән, ул инде үзен әкрәләп югалта дигән сүз, чөнки әңгәмәдәшләре – олылар, тәҗрибәләре зур. Алар «общак» өчен акча алып килергә куша. Өйгә кайткач, бала бу хакта ата-аналарына хәбәр итми, сөйләшми икән, башка бер дөньяга элгә. Ул анда беркем түгел, аннан бары тик сорыйлар гына. Башта – акча алып килергә, торабара – жинаять кылырга. Бу дөньядан чыгу бик авыр. АҮЕ постулатларының берсе: «Төрмәнең әле беркемне дә жибәргәнә юк».

«13–15 яшьтә, бу миңа нигә кирәк, болар белән мин кая барып чыгармын, дип уйламыйсың. Көтү булып яшәү теләге малайларда бик зур ул», – дип сөйли Рөстәм (исеме үзгәртелде). Аның гаиләсе Казандагы социаль яктан начар саналган районнан фатир ала. Мәктәбе үзәктә урнашса да, укудан соң ул шушы районга кайта. Кичләрен ишегалдына чыга. Анда – урам малайлары. Араларында – төркемне тотып торган егетләр. Шуларга ошыйсы килә башлый. Һәм ул үзеннән-үзе урам малайларына иярә.

– Урам төркеме пирамида кебек: биш баскычтан тора. Башта шуның иң аскы катламына – яшьләргә кердек. Безнең өчен билгеле бер кагыйдәләр бар иде. Кагыйдәләргә бозсаң, өлкәннәр кыйный, – дип искә ала бүгенге көндә инде югары белем алып, дәүләт оешмасында карьера ясаучы Рөстәм. Бәхетенә, жинаять дөньясы белән танышмый кала ул. Криминаль авторитетларны төрмәгә утырта башлагач, өлкәннәр аларны җыя да: «Таралышабыз», – дип игълан итәләр.

«Урам» тарихы бәхетле тәмамлануга карамастан, Рөстәмнең үкенече бар. «Кичләрен трай тибеп йөргән көннәргә чит тел өйрәнәп үткәрсәм йә берәр житди шөгыль тапкан бул-



Татарстан Фәннәр академиясенең ислам тикшеренүләре үзәгенең өлкән фәнни хезмәткәре, Хезмәт, халыкны эш белән тәмин итү һәм социаль яклау министрлыгының деструктив яшьләр идеологиясе буенча эксперты Валерий ГОРШУНОВ:
«Халыкара мәктәптә сез АҮЕ тапмассыз. Ул субкультурага, нигездә, эшчеләр кварталында яшәүчеләрнең, уңышлы булмаган гаиләләренң балалары керә. Бигрәк тә моношәһәрләрдә яши бу проблема...»

сам, күпкә яхшырак булыр иде», – ди ул. Урам белән бәйләнүен дә контроль булмауда күрә. Әти-әниләре көне-төне эштә. «Хәзер мин ата-аналарның яхшырак районда яшәргә, баласын үрнәк мәктәпкә бирергә теләвен аңлыйм. Белем алудан битәр, мохит бар», – ди ул.

Гаилә – яклаучы

– Гаиләдә ата-аналар эчсә, өйдә тавыш-гауга купса, көн саен тормыштан зарланса, якты киләчәккә өметә булмаса, һәм бу хакта даими рәвештә үсеп килүче баласына сөйләсә, билгеле, үсмердә жәмгыятькә карата каршылыклы фикерләр туа. Үзе кебек уйлаучы яшьтәшләре белән очраша икән, аларга кушылып китүенә шик юк, – дип сөйли Татарстан Фәннәр академиясенең ислам

тикшеренүләре үзәгенең өлкән фәнни хезмәткәре, тарих фәннәре кандидаты, негатив субкультураларга эләккән үсмерләр белән эшләүче Валерий Горшунов.

Аның фикеренчә, кешеләр жәмгыятьтә үз төркемнәрен эзли. Бу, нигездә, 13-14 яшьләрдә башлана. Яшүсмер бу яшьтә инде үзен олыга санып, ата-ана аңа абруй булмый башлый, алар тарафыннан контроль дә югала. Үсмер егетнең акчасы юк, абруе да юк, шул ук вакытта кызлар да кызыксына аның белән. Ул социаль статус эзли. Житмәсә, урамга чыккач, аңа башка үсмерләр бәйләнә. Аның саклану механизмы эшли башлый: ярдәм итә алырдай төркемне тап! Ярый ла бу вакытта авторитет булырдай өлкән абыйларың, абруйлы әтиң булса, ә юк икән – урам төркемнәре кармагына кабасың. Криминаль дөньяны хәтта сталинизм да жиңә алмаган, чөнки ул йогышлы чир кебек: кайда йомшак, шунда баш калкыта. Балаларны әлеге криминаль комбайннан ничек саклап калырга соң?

– Иң беренче шарт – тулы гаилә, – ди Валерий Горшунов. – Әти кеше баласы бүлмәсенә Терминатор фотосын элөп куеп: «Менә, улым, Арнольд Шварценеггер кебек бул. Ул көчле һәм шөп кеше», – дип әйтергә генә тиеш түгел инде. Ясалма образ бернәрсә бирми. Гаиләдә абруе булган үрнәк ата белән мөнәсәбәтләр үзара ышанычка корылган булырга тиеш.

Кызганыч, хәзер тулы булмаган гаиләләр күбрәк шул. Анда үскән балаларның урам төркемнәренә элөгү ихтималы бермә-бер арта. Шуңа күрә дә холыкларыбыз туры килми дип кенә аерылышу дәрәс түгел. Иң элек бала хакында да уйларга кирәк! Үсмер янында үз-үзен тотышы үрнәк булырдай ир-ат торырга тиеш. Юк икән, ул аны субкультура-лардан эзли башлый.

Балаларда идеологияне 14 яштән түгел, 4-5 яшьтә үк тәрбияли башлау мөһим. Кечкенәдән үк күңеленә ятышлы шөгыль табу да урам афәтеннән алып кала ала. Страйкбол кебек хәрби хәрәкәтләр

йә спорт ярдәм итәр. «Спортның да артык нык популяр булмаган төре», – ди белгеч.

Ярый, уку елы буена бала шөгыльләнә, аның бернәрсәгә вакыты калмый, ди. Каникуллар җитә дә бала ирекке чыга, читлектән чыккан кош кебек анда-монда бәргәләнә башлый. Жәйге каникуллар – урам төркемнәренә кереп китү өчен иң кулай чор. «Баланы шәһәрдән алып китәргә кирәк», – ди Валерий Горшунов.

АУЕ идеяләре тарата торган тагын бер мәйдан – социаль челтәрләр бар әле. Моңысы тагын да хәтәррәк. Өйдә компьютер артында утырган бала көннәрдән бер көнне танымасылык булып үзгәргә мөмкин. Интернеттагы АУЕ социаль тормыштан аерыла кебек миңа. Ул күбрәк криминаль фольклорга охшаган. Челтәрләрдә бу идеяләргә тараткан төркемнәрдә утыручылар саны бик күп. Дөрес, ул төркемнәргә тыеп та карадылар, тик алар башка адрес белән кабат ачылган. Мәкалә язганда үзен Татарстаннан дип күрсәткән бик күп үсмерләргә хат язып, аралашып

карадым. Барысы да диалект: «Кызык бит, шуңа язылдым», – диләр. Төркемнәрдә утыручылар криминаль белән бәйләгән сүз түгел түгелен. Тик уеннан уймак чыкмагач! Шуңа күрә дә бу хакта үсмерләр белән әледән-әле сөйләшү кирәктер. Үсмер малае булган берничә танышымнан: «Бу хакта улың белән сөйләшеп карыйм әле йә үзең кызыксынып кара», – дип сорадым. Берсе дә ризалашмады. Күбесе: «Ул бу хакта берни белми, аңа белергә дә кирәк түгел», «сөйләмим, алайса кызыксына башлар», – диделәр. Ә үзләре баласының социаль челтәрләрдә нинди төркемдә утыруы хакында артык төпченмәүләрен таныды. Бәлки, алар «белми» дигән бала инде күптән АУЕ символларын кулланадыр? Шуңа рәвешле алар үзләрен әлеге субкультурага керүен таныта.

Боз кузгалдымы?

Бу субкультураны административ алымнар белән генә туктатып куеп булмый. Аны башка субкультура белән алыштырырга яки йогынтысын киметергә генә мөмкин. Ә бу

эш белән дәүләт шөгыльләнәргә тиеш. Бу жәһәттән безнең илдә уңышлы тәҗрибә бар инде. Узган гасырның 20 нче елларында урамда калган балалар саны 10 миллионга җитә. Билгеле, балалар җинаятә дә үсә. Әлеге вазгыять бары тик Макаренко системасы аша гына үзгәртелә. Илдә яңа субкультура – пионер оешмалары барлыкка килә, һәм анда барлык катлам балалары да керә. Бәлки, безнең җәмгыятькә дә игътибарны талантлы балалардан тормыш упкынында калган балаларга күчерергәдер? Комплекслы системалы эш алып барырга вакыт җиткәндер, күрәсез. Дөрес, бу проблема хакында чаң суга башладылар инде. Жаваплы министрлыктар авыр яшүсмерләр белән эшләү мәйданнарын булдыру кирәклегенә тукталып, бу мәсьәләгә хәл итү юлларын күрсәтә. Тик бу сүздә генә калмасын иде. Юкса бүген баш бирми торган үсмерләрнең зурлар тормышына күчкәч, җинаятьчел төркемнәрнең сафын тулыландыруы бар. Ә бу дәүләт өчен 90 нчы еллардагыдан да куркынычрак баш авыртуына әйләнергә мөмкин.

БЕЛГЕЧ КИҢӘШЕ



Вадим СТРУЛИС,
психолог

Үсмернең АУЕ яки башка криминаль структураларга бәйлеләгән ничек белергә?

- Үз-үзен тотышы үзгәрә. Сөйләшүләрдән кача.
- Күп вакытын урамда йә сәүдә үзәкләрендә уздыра.
- Сез алып бирмәгән яңа әйберләргә барлыкка килергә мөмкин йә, киресенчә, ул һәрвакыт акча сорый. Нигә икәннен төгәл генә аңлатмый.
- Үсмернең тәнендә күгәргән урыннар күренә башлый. Аның каян килеп чыкканын анык кына аңлата алмый.
- Хокук саклау органнары тарафыннан тоткарлануы мөмкин. Бу әле

зур җинаять кылган дигән сүз түгел. Бәлки, подъездда шаулашканнар, сугышканнардыр.

- Тәнендә криминаль дөнья символикаларыннан тату ясый. Нигездә, ул сигез очлы йолдыз. Тәненә рәсем төшермичә, социаль челтәрләрендәге авкаларга, китап-дәфтәр тышларына, телефонына ул символиканы ясарга яки ябыштырып куярга мөмкин.
- Сөйләшкәндә үзенчәлекле сленг яки жаргон барлыкка килә.
- Криминаль төркем белән бәйләнгән үсмерләргә элекке шөгыльләргә яки хоббигә кызыксызга әйләнә. Укуыннан артта кала.
- Хәзерге «төркем»нәр элеккеләреннән аерыла. Элек спорт белән шөгыльләнүгә өстенлек бирелсә, хәзер тәмәке тарту, наркотик куллану гадәти хәлгә әйләнде. Үсмернең психоактив матдә дә куллануын да белеп була. Ул төрле дәрәҗәдә исерек хәлдә кайта, аннан үзенчәлекле ис килә, кесәсендә

аңлаешсыз әйберләр табыла. Мәсәлән, фольга йә пластик шешәдән конструкцияләр.

Бу очракта ата-аналарга нишләргә?

- Паникага бирелмәскә. Үсмер белән җайлап сөйләшеп карарга. Тәнкыйтьләмәскә. Аның дуслары белән сөйләшү җаен табарга.
- Диалог барып чыкмый икән, психологка мөрәҗғәгать итәргә. Үз гаиләгездәге атмосфераны да җентекләп анализлагыз: бәлки, проблемагыз бардыр, һәм үсмер шуңа рәвешле аңа каршылыгын белдерәдер.
- Эш зурга китсә (җинаять эшләргә ачылу куркынычы бар), йә үсмернең әлеге компаниядән чыгасы килеп тә, аны җибәрмәсәләр, бу очракта бердәнбер юл: башка урынга күченеп китәргә. Андый мөмкинлек булмаса, үсмерне ябык уку учреждениеләренә бирергә.

Арабыздан беребез » тормыш кыйммәтләре

– Реанимациядә мин бәхетле булып уяндым... Операция өстәлендә аңыма килеп: «Мин кайда? Минем белән нәрсә булды?» – дигәнемне беләм. Соравыма җавап биргәнче, башта аяк бармакларымны селкетергә куштылар. Селкеттем. Аннан соң гына: «Сез юл фаҗигасенә очрадыгыз», – диделәр. Тагын каядыр төшөп югалдым... Светофорның яшел уты, кузгалам... Юк, башка берни дә хәтерләмим... Дәрвишләр бистәсенә, анда урнашкан «Эдельвейс» кибетләренең берсенә баруы була Фәридәнең: ул тарата торган кондитер әйберләренең кайсы сатылып беткән, кайсын китерергә кирәк – сәүдә үзәге саен кереп, белешеп йөрүе. Трассада, руль артында ул аңын җуя. Идарәсез калган машинасы каршы як юлга кереп китә. Зур тизлектә бер машинага бәрелә, икенчесенә, өченчесенә... Операциядән соң уникаль сәгать узгач кына ул чынлап торып аңына килә. Бер аягы – бот төбенә кадәр гипста, икенчесе – тоташ тимердә: анысында өч (!) Илизаров аппараты. Яңа тормышы шул көнне башлана. Дөрөсрәге, тормышының икенче өлеше.

Гөлнур
САФИУЛЛИНА

БЕР БӘХЕТ ТАРИХЫ



Иң яраткан курчагым улыма охшаган. Чәче генә бөдрә. Аннары кайсы булыр, белмим.

Ә бит бу коточкыч фажигане урап узарга да мөмкин иде дип саный ул хәзер. Ходай безне беркайчан да алдан кисәтми калмый. Тик, кызганыч, еш кына без аның нидер әйтергә теләвен күрмибез, белмибез, аңламыйбыз. Фәридәне дә кисәтә ул. Бер түгел, ике мәртәбә! Авариягә ике көн кала, өйдә аңын жуеп егыла. Иртәнге сәгать дүрттә мәчесен ашатырга торгач. Аның дөбердәп егылган тавышына куркып улы уяна... Аңына килгәч, «Ашыгыч ярдәм» машинасы чакыртыйк», – дип үрсәлгән улын тынычландыра да, кабат йокларга ята. Табибка күренү, иң гади анализларны булса да биреп карау турындагы уй, нигәдер, башына да килми. Күрәчәккәдер... Өянәк ике көннән тагын кабатлана.

Бүген дә һәр мизгеле истә булган бер төш тә бар әле. Этисе: «Кызым-м-м», – дип дөшә, аны бәхилләшергә чакыра икән. Аңарда яман шеш икән, бу күрешүнең соңгысы булачакын төшендә дә хәтерли Фәридә. Аякларына кара итеклар кия дә, этисе янына чыгып йөгәрә. Аяк асты боз, су... Ул су һаман арта, күтәрелә, итекларга тула, атларга ирек бирми һәм Фәридә туктап кала. Этисе чакырган якка бик барасы килә, әмма баскан жирдән кузгалып китә алмый... Кара итеклар! Аягына кигән кара итеклар! Менә нәрсәгә булган икән... Реанимациядән аны дүртенче көнгә генә чыгаралар. «Исәнлегемне әтигә дә хәбәр итим, ул да борчылып торадыр», – дип телефонга үрелә. Әнисе кулыннан тотып туктата: «Өлгерерсең, балам...» Бу хәл берничә тапкыр кабатлана. «Нәрсә булды соң, аңламыйм?» – дигән кызына әнисе авыр хәбәрне ике көннән соңгына житкерә. «Әтиң киткән, Фәридә...» – ди. Нәкъ аны реанимациядән палатага күчәргән сәгатьләрдә! Башка гаиләдә яшәсә дә, ата белән кызының аралары бик якин була шул... Барысы да төштөгечә кабатлана: этисе белән сабуллашырга өлгерми кала. Аның каберенә барганчы инде икенче кыш житкән була.

Бер ел! Озын-озак бер ел! Башта әле ян-якка борылырга, утырырга да ярамый. Ярамый түгел, булмый! Аз гына селкендеңме, тәнгә мең энә



кадала. Ул сызлануларны иң көчле дарулар да басмый.

– Әмма «башка йөри алмам» дигән уй ялгыш та башыма кермәде! Өметне өзмәдем! Кыл өстендә торган мизгелләр булды югыйсә... Табиблар консилиум жыйды, минем

бер аякны кисәргәме, юкмы икәннән хәл иттеләр. Әйбәт хирургка эләктем. «Син бит әле бик яшь, 37 дә генә – алда башланмаган тормышың», – дип, ул бик тырышты. Ялгап булмый дигән сөякләрне дә ялгады... Күпмедер вакыт узгач, авыртуларга ияләшсәң икән. Күнәсең... Ярты елдан соң... Юк, юк, беренче адымны ясамадым әле. Аңа кадәр торып басасы бар бит. Әни саный: «Бер, ике, өч...» Нәкъ өч секунд! Шуннан артыгы берничек булмый. Андый әрнүләрне берәүгә дә теләмим... Нинди «адымнар» белән алга барганны шуннан чамалагыз... Ян-якка борылып ятарга ярамый иде әле – энәләр сорап алдым: бәйли башладым. Картиналар ясадым. Тегү машинамы яныма китереп куйдылар – тегәргә керештем. Берәздән заказлар ала башладым. Вакытым шундый күп иде бит минем. Яңа көн туган саен – егерме дүрт сәгать!

Курчаклар ясау остасы Фәридә Хәйруллина – Казан кызы. Кечкенәдән шундый – аның беркайчан да буш вакыты булмаган. Музыка мәктәбен, хор классын тәмамлаган. Алтынчы сыйныфта укыганда Пионерлар йортына, тегү түгәрәгенә йөри башлаган. Үзе исә... хирург булырга хыялланган. Ә язмыш аны киңәт башка сукмакка борган. Унынчыда укып йөргәндә, тегү түгәрәге житәкчесе: «Ә син кем булырга теләсәң?» – дип сорый. Жавапны ишеткәч: «Кан эчендә кайнарға түгел, матурлык өчен тугансың бит син, Фәридә!» – ди. Шулар бер жөмлө житә... («Ә бит миннән яхшы хирург чыгар иде. Һәрхәлдә, иң матур жөйләр миндә булыр иде!» – дип елмая.)

Мәктәпне тәмамлагач, Мәскәү көнкүреш хезмәте күрсәтү институтына укырга керә – инженер-технолог һөнәрен сайлый. Киләчәк инде күренеп тора: аның урыны ательеда булачак! Институтка эш тәҗрибәсе булмаганнарны алмыйлар: аңа кадәр бер ел Модельләр йортында эшли.

Ходай сынауларны кешенең сабырлыгына, түземлегенә карап өләшә бугай.



Трикотаж тукума белән эшләргә шул вакытта өйрәнә. Ә бер өйрәнгән һөнәрнең тормышта кирәге чыкмый калганы юк әле...

Читтән торып Мәскәүгә укырга керә һәм ул арада Казанда яңа һөнәр үзләштерә: «чәчтараш» дипломы алырга өлгерә. (Юк, вакытның бер минутын да бушка уздыра торган кеше түгел ул!) Кияүгә чыга. Улы Эдвардка 3 яшь тулганда инде Фәридә тол кала. Әйе, хәсрәтнең мондыен да кичерә... Ире жәй азагында югала. Аны ноябрьдә генә табалар. Ярты гәүдәсен.... Шул елның маенда гына ике бүлмәле фатир алган булалар. Яраткан кешенең кара күргә салуның авырлыгын башыннан кичергәннәр генә белә... Әмма яшәргә кирәк: баланы үстерергә, фатирга ремонт ясарга, көн итәргә... Кулындагы һөнәр коткара – тегә башлый.

– Кайда гына эшләсәм дә, кичләрен гел тегү машинасы артында идем. Тегү миңа тормышны алып барырга, улымны үстерергә булышты. Әнием, апам исән-сау, әти... Улым үсеп килә. Дөнья түгәрәк, бернәрсәгә хәсрәтләнәргә кирәкмәгән юкса... Хәзер шулай уйлыйм. Әмма тормыштан, үз-үземнән канәгать булмаган чаклар да күп иде шул. Соңгы елларда еш кына бер сәбәпсез боегып йөрдем, нигәдер моң-

суландым... Ходай барысын да үз урынына куйды. Реанимациядә шуңа да бәхетле булып уяндым. Бер яктан, исән калуыма сөенүем дә булгандыр бу. Иң якин кешеләрем – әнием, улым янымда: бәхет өчен тагын ни кирәк?! Күземне ачуга шул хакыйкәтне аңладым... Шуңа да үз-үземә: «Бу сынау нигә килде?» – дигән сорауны ялгыш та биргәнәм булмады.

Юл фажигасе бик күп нәрсәне үзгәртә. Фәридәнекен генә түгел, аның тирә-юнеңдәгеләрнекен дә. Әнисе алар янына күченеп килә: ике йортны берләштерәләр. 15 яшьлек улы олыгаеп китә, урында яткан әнисен карау мәшәкәтләре аңа да шактый элгә. Дуслар... Алар өчен дә зур сынау була бу: кемдер кинәт югала, икенчеләре, киресенчә, тагын да якыная, яңалары табыла.

– Танышлар бер массажист ханымны тәкъдим иттеләр ул чакта. Әфганстан чигендә урнашкан шәһәрдә эшләгән, сугышта яраланган егетләргә аякка бастырган – тәҗрибәсе зур. Күпне күргән... Юлымда ул очрамаса, бәлки, мин дә кабат йөрәп китә алмаган булыр идем... Унике ел булды минә – әле дә аралашабыз, якин кешеләргә әйләндек... Ходай юлыма нинди яхшы кешеләр чыгарганын санап та бетерә алмам!..

Әлеге коточкыч авария 2007 елны була. Аякка тәмам басканчы ике ел уза. Аннан соңгы елларда Фәридәгә заказлар, үзе әйткәндәй, «ишелеп килә». Туй күлмәкләре, кичке күлмәкләр... Аларын бигрәк тә яратып тегә – монда бит иҗатка чикләр юк! Чираттагы дефолтны ул инде тыныч күңел белән каршы ала. Улы инде институт тәмамлаган, эшли. Фатирларына искиткеч ремонт ясалган – кергән кешенең чыгасы килми. Клиентлар азрак килүе, буш вакыт калуы әйбәт кенә, димәк, курчакларга тотынырга вакыт җиткән.

– Хыяллана идем! Мин, ниһаять, моңарчы туплаган бөтен тәҗрибәмне

күрсәтә алам. Теккән киёмдә дә чагыла ул, әлбәттә. Әмма курчаклар барыбер башка! Аларның хәтта жаны бар кебек. Бөтен барлыгымны салып эшләгәнгәдер...

Еш кына якыннарының туган көннәренә курчак ясавымны сорыйлар. Фотосын җибәрәләр, ул кеше турында сөйләләр. Аннан курчакны кулга алалар да: «Холкына кадәр күренә!» – дип гажәпләнәләр. Ничек шулай килеп чыга, үзем дә белмим... Кемнәндер гардеробындагы берәр деталь кабатлана, холкының берәр сыйфаты. Кайсыбер курчакларымны үземә дә охшаталар.

Яңа курчакка тотынсаң, туктыйм димә. Тизрәк аның нинди булганын күрәсе килә. Кайчак төнге өчләр җитә... Иң авыры йөзе, әлбәттә. Башта күзләр урынына ике нокта гына ясый идем, хәзер инде күзләре дә бар, авызы да, борыны да. Һәр яңа курчак алдагысынан яхшырак килеп чыга: кул эшли-эшли остара. Саннары йөзгә тула бит инде...

Курчакларны капрон оеклардан ясаганда, башта оекларны кайнатырга кирәк. Моңысы – әни өстендә. Ул аның тәртибен төнлә уятып сораһан да белә: күпме кайнатасын, ничек чайкыйсын, эләсен... Икенче төрле техника белән эшләгәндә, курчаклар эченә холлофайберны да әни тутыра: нәкъ мин теләгәнчә тыгыз итеп. Безнең әни бер дә саран түгел, киресенчә. Әмма курчакларны беркемгә дә бирәсе килми аның! Аларга күпме көч салганымны күргәнгәдер, бәлки. Жаның ярату, жылылык белән тулы икән, ул ташып чыга – курчакларыңа да күчә. Һәм алар витринада торганчы, шушы энергетиканы алып, кемгәдер киткәнгә куанам гына: башкаларны да сөендерсеннәр. Мин шуның белән яшим... Узган ел грипп белән авырып яттым, «Ашыгыч ярдәм» чакыртырга туры килде. Төнге уника иде. Табиб кызың күзе, әлбәттә, курчакларга да төште. Сөйләшеп киттек... Мин аларны лифтка кадәр озата чыктым. Әни көлә: «Авырганыңны оныттыңмы әллә?» – ди. Эшемә сокланулары белән терелтеләр!

Мәрхүм иремнең апасы узган жәй юбилеен үткәрдә. Мин аларны бик

хөрмәт итәм. Ирем белән дүрт кенә ел яшәп калсак та, туганнары белән гел аралашып тордык. Кайнанама әле дә «әни» дип дәшәм. Эдвард та һәрвакыт аларга барып йөрдә: улым минем әнине дә, аны да бертигез ярата. Туганнар артык булмый... Мәжлескә, әлбәттә, портрет-курчаклар белән бардым. Тамада: «Шушы курчаклар өчен генә булса да юбилейны оештырырга кирәк иде», – диде. Гөрләтеп кул чаптылар. Шундый рухланып кайттым!

Мастер-класслар үткәргәнемне белеп: «Нәрсәгә өйрәтә аласыз?» – дип шалтыраталар. «Нәрсә теләсәгез – шуңа, – дим. – Кисәргә, тегәргә, курчаклар ясарга...» Бер укучым: «Юк, курчакны үзем дә тегәм. Минә күлмәк тегәргә генә өйрәтегез», – дип килде. Кистек күлмәкне, өй эше биреп жибердем. Икенче дәрестә исә: «Әйдә, күлмәкне читкә куеп торыйк. Сездеке кебек курчаклар тегәргә өйрәнәсем килә. Минекеләр курчак түгел икән әле», – диде.

Минекеләр башка шул. Үз дигән нәренә ирешә торганнар. Ышанмыйсызмы? Бер шундый очрак булды. Заказ биргәндә: «Ул кызың туристлык агентлыгы бар. Үзе дә сәяхәтләрдән кайтып керми», – дип сөйләделәр. Аңа ясыйсы курчакны шунда ук күз алдыма китердем: чәчен, күзлеген, чемоданын, сумкасын, биек кунчылы итеген... Барысы да мин уйлаганча килеп чыкты, тик итегенә менә күн житмәде – бик матур туфлиләр тектем. Аларны кидертеп бастырдым курчакны, ә ул... шунда ук

егылып китте. Берни аңламыйм. Сүтеп, яңа аяклар тектем. Жиңел генә эш түгел бит әле бу... Аягына кидертеп бастырып карыйм – тагын егылды. Туфлинең табанын калыңайттым. Юк, егыла гына! Курчакны күтәреп бәрдем... Әни йөгереп барып аны тизрәк кулына алды. Шул вакыт икебезнең дә күзе витринадагы бер курчакка төште: аңарда шундый озын кунчылы итеклар ләбаса. Нәкъ мин теләгән! Кидертеп бастырдык – басып тора! Нәрсәндер дәрәс эшләмәдем дияр идем – бу инде житмешенче курчагым...

Фәридә курчаклар турында бик озак сөйли ала. Бик озак! Соңгы вакытта бөтен шатлыгы да, борчуы да шул курчаклар белән бәйлә. Борчуы дигәннән... Узган ел яз бер курчагына күзлеккә дип «Франт» сәүдә үзәгенә чыга Фәридә. Светофорны узгач, бер яшүсмер аңа велосипеды белән килеп бәрелә. Бик зур тизлектә... Болай да таяк белән йөргән кешегә күп кирәкме?! Өч ай гипста ятарга туры килә. Тагын бер авыр сынау була бу... (Гипсны салгач, иң беренче эш итеп Фәридә кабат күзлеккә чыгып китә. Заказ бирүче курчакны бер бәйрәмдә юбиярга тапшырырга тиеш була. Әмма бәйрәм үткәч: «Алып бармадым. Ул кеше аңламас, дип киңәш бирделәр», – ди. «Алай булса, син аны миңа кире кайтар», – ди Фәридә. Озак тә үтми, икенче бер танышы: «Кара чәчле курчак кирәк», – дип килә һәм шушы курчакны сайлый. Шулай, язмышлар монда да төрлө-төрлө.)

Бәхет тарихы дидем. Әйе, бернигә дә карамыйча, Фәридә үзен бәхетле саны!

– Фажигагә кадәр бик чибәр идем. Зифа буйлы идем, матур киенергә яраттым. Бии идем! Һәм боларның барысыннан да мәхрүм калдым. Аягымда жөй өстенә жөй. Юанаеп та киттем. Тик боларның берсе дә мине борчымый. Жанымда – гармония. Әйе, мин бүген – II группа инвалид. Начар йөрүм. Әмма моңа кыенсынганым юк. Элек миңа: «Аяклары нинди төз! Киеме нинди матур!» – дип борылып карыйлар иде. Башкалардан аерылып тору шундый ошый иде. Хәзер дә борылып калалар! Күпләр аяк киёмемне карарга борыла. Мин аларны үзем бәйләдем: туфли, итек... Авариядән соң башка аяк киеме кия алмадым... Тормышым кайнап тора! Мин гел эштә, гел аралашуда. Жәен бакчага баруга, ашыгып кире өйгә кайтам: клиентларым көтә. Хәзер менә – курчакларым... Плиткалар ясыйм – алары аерым бер тарих. Пэчворк белән мавыгам.

Үз башыңнан кичермичә күп нәрсәне аңлап булмыйдыр. Тик бу бөтен кешегә дә сынаулар аша үтәргә дигән сүз түгел... Инвалид та шундый ук кеше. Тормышка мәхәббәте зуррак та, яшәү теләге, кеше хәленә керә белүе күбрәк. Ул да шундый ук хисләр кичерә. Минем хәтта менә биисем дә килә. Биим дә! Читтән караганда сәеррәктер, әлбәттә. Булса соң! Европада энә кешенең гариплегенә бөтенләй игътибар итмиләр. Ә бездә тәрбия житми...

Минә кызганырга кирәкми. Булды, барысы да булды. Яратуның да ни икән беләм, югалтуның да. Барысын да кичердем. Һәр хатын-кыз кебек... Ә хәзер башка тормыш житте. Авыртулы, сызланулы... Әйе, алар һәрвакыт бар. Адым саен... Әмма бу әрнүләр үзе белән шундый зур ярату алып килде. Тормышымны матур буяуларга төрдә. Дус кызларым нәрсәдәндер зарланганда, гел әйтәм: «Көнләшегез, минем бар да әйбәт! Мин бәхетле!» – дим. Артык берни дә кирәкми. Кеше нигә боларны сынау кичергәч кенә аңлый, белмим...



■ Иң мөһим кешеләрем икәү – әни һәм улым. Бер конфет бирсәләр дә, Эдвард шуны минем белән бүлешеп үсте. Шөкер, бүген дә шулай... Ә әнием – бер нур кебек. Таянычым, терәгем, аяк астымдагы жирем... Бөтен дөнья!

Яңа проект » ТАССРның 100 еллыгы уңаеннан

ТАССР
ПРАЗДНОВАНИЕ 100-ЛЕТИЯ
ТАТАРСКОЙ АССР
ТАТАРСТАН АССР ТӨЗЕЛҮНЭ
100 ЕЛЛЫГЫН БАЙРАМ ИТУ
1920-2020

Ярты миллионлы тираж белән бөтен СССРга таралучы журнал тышында сурәتلәре басылып чыкканнан соң тормышларында нинди үзгәрешләр булды икән аларның? Бу проект шул хакта да... Татарстан тарихында аларның – ул чорда «Азат хатын», бүген инде «Сөембикә» булып басылучы журналыбыз геройларының да салган эзләре бар. Еллар сарысы сеңгән фотолардан елмаючы ул сөйкемле хатын-кызлар – республикабыз кичкән юлларның тере шаһитлары.

БЕРЕНЧЕЛӘР






Фото: Анна Арахамия



Гөлсинә

ЖАНТИМЕРОВА:

Герой исемен миңа бирүләре өчен
гомерем буге кыенсынып яшәдем.
Әйе, заводка иң беренчеләрдән
булып эшкә килдем,
аның төзелешендә катнаштым.
Ләкин мин анда үзем генә түгел,
без күбәү идек. Күз алдыма
берәм-берәм хезмәттәшләремне
китерәм – алар барысы да
Герой исеменә лаек кешеләр.

«Кызлар, химик-аппаратчы булырга теләмисезме? Ак халатлардан гына йөрерсез...» Казан шәһәренең 119 нчы мәктәбен тәмамлап килгән бер төркем кызны әнә шулай кызыктырып куялар.

Гөлсинә Жантимерова (ул чакта Хәсәнова) шул көнне үк җавап бирергә ашыкмый, кайтып, башта эти-әнисе белән киңәшә. 1960 елда була бу. Илдә зур төзелешләр бара. Казан читендәге ялан кырда да химия заводы төзелеше башлана.

...«Җавапны иртәгә бирербез» дип кайтып китүче кызлар иртәгәсен борылып килеп, документларын ул чактагы 3 нче техник училищегә тапшыра. Ак халаттан йөриячәк аппаратчылар чынлыкта лаборантлар була икән. Бераз укыгач, кызларны дүрт айга Новокуйбышевскига практикага жиберәләр. Менә шунда инде үзләре башкарачак эш белән чын-чынлап танышалар.

...Каршымда тарихның үзе – заводның иң тәүге хезмәткәрләреннән берсе, «Оргсинтез»да беренче производство цехын эшләтеп жиберүче Гөлсинә ханым – «Азат хатын» журналының 1976 елгы апрель саны героинясы утыра. «Органик синтез» производство берләшмәсенең аппаратчысы, КПССның XXV съезды делегаты, Социалистик Хезмәт Герое, ике Ленин ордены кавалеры. Беренче эш көнен дә бүгенгедәй хәтерли ул:

– 1961 елның 1 декабре. Заводка 183 нче номерлы комсомол путевкасы белән килдем. Без – беренче аппаратчылар – 30 кешедән торган дүрт төркем идек. Без эшләгән беренче цех 1958–1963 елларда төзелде. Заводның беренче директоры – гажәеп акыллы кеше, талантлы җитәкче Владимир Лушников, утырышлар залына җыеп, алга куелган максатларны аңлатты.

Завод 1963 елның 13 июлендә эшләп китте. Эссе, кояшлы көн! Халы-ы-ык! Заводны ачу танта-насына КПССның Татарстан өлкә комитеты беренче секретаре Фикрәт Табиев һәм партиянең Казан шәһәре комитеты беренче секретаре Рәшит Мусиннар да килгән. Без ул көнне фенол-ацетонның иң беренче партиясен җитештердек. 1971 елда заводны – япъ-яшь коллективны Октябрь Революциясе ордены белән бүләкләделәр. Директор Владимир Лушниковка Социалистик Хезмәт Герое исеме бирелде. Ә миңа ул көнне Ленин ордены тапшырдылар. Нибары 27 яшь иде миңа...

Икенче улымны табып, декреттан чыккан көннәрем. «XXV съездга делегат итеп сайландың, Мәскәүгә барасың!» – диләр. Карышуымны белсәгез! «Лаеклыраклар барсын», – дим. «Беренче көннән үк эшлисез, шуңа сине сайладык та инде», – диделәр. Мәскәүдә безне – җитмешкә якын кешене – химия промышленности министры кабул итте. Өстәлләр тирәли утырыштык, кинәт исемемне әйтәләр. Бар да кул чаба, тәбрикли. Миңа Социалистик Хезмәт Герое исеме бирелүен игълан итәләр. Коелдым да төштем, үзем елыйм. Юк, шатлыктан гына түгел. Хезмәттәшләрем күзенә ничек кайтып күренермен, миннән дә лаеклыраклар бар иде дигән көенеч яшьләре иде ул. Иң куандырганы – хезмәттәшләрем үземнән дә артык сөенде бу хәбәргә. Янә шәмдә искиткеч кешеләр иде. Без ул вакытта күңелле яшәгән без, дим. Эшләгән кешене кайгырту да югары дәрәжәдә иде заводта. Балалар бакчалары, пионер лагерьялары, санаторийлар, ял йортлары – барысы да эшчеләр өчен төзелде. «Оргсинтез» заводы – минем яшьлегем, минем дөньям ул.

Лилия ГӨРӘЕВА

Арабыздан беребез » уңыш серләре

УКЫТУЧЫ




Фото: Анна Арахамия



Гөлнур
САФИУЛЛИНА

– Ул укучымны – Олег Кәлимуллинны әле дә онытмыйм. Хәзер кайдагыдыр «Девон-кредит» банкын житәкли дип беләм... Иртүк мәктәпкә чабып килгән: «Асия Фәритовна, мин теге мәсьәләнең чишелешен таптым! Төшемдә күрдем!» – ди. «Онытмадыңмы?» – дим. «Юк!» – ди... Класслары белән Мәскәү дәүләт университетының читтән торып белем бирү мәктәбендә, «Коллектив укучы» группасында укыйлар иде. Алар жибәргән мәсьәләнең берсен чишә генә алмыйбыз бит! «Булмый», – дип кул селтисебез дә килми – үжәтләнеп тотындык. Ә аннан Олег аның чишелешен төшөндә күрдө... Ике ел элек, декрет ялына киткән бер укытучы өчен вакытлыча укытып торырга сорадылар. Класстагы балаларга шушы очракны сөйлим – ышанмыйлар! «Мәктәпләрдә андый укучылар юк хәзер», – диләр... Ә без бит аларны үзебез үстердек. Кайчак шәхси тормышны да онытып... Укучыларның барысы да математиканы «бишле»гә белә аламы? Аларда бу фәнгә карата мәхәббәтне ничек уятырга? Бердәм дәүләт имтиханнарына ничек әзерләнәргә? Татарстанның атказанган укытучысы, «Россия Федерациясенең иң яхшы укытучылары бәйгесе» жиңүчесе, «Халык мәгарифе отличнигы», Сорос фонды премиясе иясе (1994, 1999, 2001) Асия Фәрит кызы ДАЕШЕВА белән шулар хакында сөйләшәбез.

– Контроль эшкә әзерләнәбез. Махсус тартма булдырдым: һәр укучы класска кергәндә телефонын шунда калдыра. Гаджетларын теләмичә генә кесәдән чыгаралар: берсеннән-берсе яхшырак... «Ә икенчесе кайда?» – дим. Башта аптырап калалар. «Өлкән яшътәге бу укытучыны алдау авыр булмас», дип уйлаганнардыр инде... Мәктәп, андагы тәртипләр соңгы вакытта бик нык үзгәргән: бөтенесе дә күчерә...

Моңысы да – ике ел элек алган «ачы тәҗрибә». Ул укыткан балалар күчерүнең ни икәннән белмәгән укытучыга бу күренеш белән килешү авыррак. «Контроль эшләр вакытында: «Сезгә комачаула-мыйм», – дип, гадәттә, коридорга чыгып китә идем, – ди бит. – Юк, күчерү турына уйламыйлар да иде. «Янымдагы иптәшем үз башы белән эшләп алга киткәндә, үскәндә, мин күчереп утырып аннан артта калыйммыни?» – диючеләре булды.

Аннан үзе белән булган бер очракны искә төшерә. Алабуга дәүләт педагогика институтының физика-математика факультетында укыган чагы. Матанализдан имтихан тапшыралар. «Кемнең сөйләмичә генә «өчле» аласы килә?» – ди укытучы. «Минем...» – дип ишетелер-ишетелмәс тавыш белән җавап бирә бер кыз. «Шпаргалкаң бармы?» – дип сорый укытучы һәм: «Анысы да булмагач, димәк, «икеле»лек тә белмисең, – ди. Аннан Асия утырган якка борыла: – Ә сиңа, Латыпова, сөйләмәсәң дә «дүртле» куя алам. Тик шпаргалкаң булса гына». «Минем беркайчан шпаргалка әзерләгәнәм дә, кулланганым да юк!» – ди ул. «Син – кыю! – ди укыту-чы. – Ә имтиханны бирә алмасаң нишләрсен?» Сорау арты сорау яудыра ул аңа. Асия ул көнне аудиториядән «бишле» алып чыга!

Аспирантурадан баш тарта ул: гаиләдә алар болай да өч студент, инде дүртәү булырга торалар – әти-әннисенә авырракка туры килер. Юллама белән туган ягына – Бөгелмә районы Татар Димскәе урта мәктәбенә кайта. 1975 ел бу. Мәктәпләргә математикадан реформа кергән ел. А. Н. Колмогоров редакциясендә чыккан яңа дәреслекләр буенча укытырга укытучыларның барысы да ашкынып тормый. Ә аңа – яшъ белгечкә кызык кына! Дәресләргә өеп бирәләр: физика, математика, астрономия... Сыйныф житәкчесе вазыйфасы, түгәрәкләр. Кичке мәктәп... Фатир хужасы Фаружамал әби кай көнне каструлләрен күтәреп кичләрен мәктәпкә үзе килә... Теорияне өйрәнәп чыкканнан соң, физика кабинетындагы телескопны күтәреп, укучылар белән авыл янындагы тауга күтәреләләр. Телескоп янына мәктәп балалары гына түгел, терлек-туарын җыеп абзарларга япканнан соң, бөтен Татар Димскәе җыела: айны, йолдызларны һәркемнең якыннанрак күрәсе килә... Мәктәптә гимнастика түгәрәге эшли башлау да авыл өчен зур яңалык була: ишеткән, күргән нәрсәмәни?! Ә Асия – гимнаст, кайчандыр киләчәген зур спорт белән бәйләргә хыялланган, инде спорт мастеры

Мәктәптән тәрбия китте. Яшъ укытучы, дәрес бетүгә, класстан укучылардан алда тизрәк чыгарга ашыга хәзер.

кандидаты булырга әзерләнгән. Түгәрәккә мәктәптә укучы кызларның барысы да йөри башлагач: «Кемнәрнең әйбәтрәк килеп чыга – шуларны гына калдырам», – дигән таләп куя ул. Өч ел күз ачып йомганчы узып китә.

Аннан – Бөгелмә. Укыган елларда буй җитмәслек хыял булып тоелган 2 нче мәктәп! Математиканы тирәнтен өйрәнү мәктәбе! Институтта укыган чакта остазларының берсе аңа: «Мәктәп программасы белән генә беркайчан канәгатьләнәп калма», – дип киңәш бирә. Бу киңәш аны гел алга алып бара.

Бөгелмәнең 2 нче мәктәбе Асия Фәрит кызы өчен беренче чиратта Россиянең атказанган укытучысы Сажидә Заһидуллина исеме белән бәйле. 9–10 нчы сыйныфларда математиканы тирәнтен өйрәнү программасы буенча эшләүче бу өлкән укытучы яшъ белгечкә беренче көннән үк игътибар итә: дәресләренә кереп утыра, үзенекеләргә чакыра. Асиянең кияүгә чыгып, Әлмәткә күчеп китәргә җыенганын белгәч тә, иң борчылган кеше ул була: «Мин бит сине үз урыныма әзерләргә теләгән идем», – ди. Әмма яшъ кәләш барысын да алдан ук хәл итә: ире кайда, ул шунда булчак. Аның ризалыгын Түземе инде болай да биш-алты ел бие сабыр гына түзеп көтте...

Әлмәтнең 18 нче мәктәбенә тикшерү белән килгән инспектор күрәп ала аны. «Сезгә математиканы тирәнтен өйрәнүче класс ачарга тәкъдим итмәкче булабыз», – ди. «Бу – минем күптәнге хыялым», – дип җавап бирә ул... Дүрт җиденче класстан бер математика классы тупыйлар.

– Хәзер сөйләү генә рәхәт. Ә ул чакта... Әти-әниләр соңыннан: «Булдыра алмассыз дип уйлаган идек, – диделәр. – Кечкенә генә буйлы яшъ укыту-чы. Кулында ике бала...» Әйе, җиңел булмады. Программа юк. Мәскәүдә, Казанда андый мәктәпләр бар иде барын, ләкин андагы укытучылар читләргә үз араларына кертми. Гадәти дәреслекләр, әлбәттә, канәгатьләндерми иде – тирәнтен беләм алу өчен анда материал аз. Сатуда исә башкасы юк. Сажидә Абдулловна миңа Ефремов дәреслеген рулон килеш биреп җибәрде. Күз алдына китерәсезме? Кайсыбер битләре начар басылган – укучылар аны кулдан язды. Шундый калын дәреслек килеп чыкты. Без аны класста гына тоттык. Ул елны Әлмәт больницалары кулланган барлык флюорография пленкаларын җыеп чыктык бугай. Сажидә Абдулловна өйрәттә: укучылар белән кайнар суда юып киптерәбез дә, аннары экраннан күрсәтү өчен өстенә язабыз.

Арабыздан беребез » уңыш серләре

Японнар: «Башлангыч классларга бездә тикшерүчеләр керми: бала белән укытучы гына эшли», – дип язалар. Дөрөс бу!

Сигезенче класска күчкәч, аның укучылары инде шәһәр олимпиадаларында беренче урынны яулый. (Олимпиада дигәннән. 1991–2011 елларда Асия Даешева укучыларының кайсы олимпиадаларда нинди урыннар яулавын санап чыгу да мөмкин түгел. Ул исемлек озын, бик озын!.. Шушы еллар эчендә ул математиканы тирәнтен өйрәнүче 33 классны укытып чыгарган, 9 класс сыйныф җитәкчесе булган. Кайбер класс балалар саны 34 кә җиткән! «Урын җитми, парта артына өчәүләп утыралар, әмма кире китмиләр иде», – ди.)

Инде хыялның тагын да зуррагы чынга аша: Әлмәттә математиканы тирәнтен өйрәнү мәктәбе ачыла. Дөрөсрәге, аны Садчикова Леокадия Александровна, Набережнова Екатерина Николаевналар белән бергәләп ачалар. Бу инде үз диңгезең керү кебек була: 18 нче мәктәптәге математика

■ Өйдә аны аңласалар, киңәшләре, гамәлләре белән һәрдаим ярдәм итеп торсалар гына хатын-кыз эшендә уңышка ирешә ала. Гомер буге үзе дә җитәкче булып эшләгән Түзем ага Асия Фәритовна өчен һәрвакыт шундый терәк була.



классларын алып, Асия Фәритовна 2 нче лицейга күченә.

– Күңелдә канәгатьсезлек бар иде... Гел бер сорауга җавап эзләдем: нигә класстагы 30 укучыдан нибары икесе-өчесе генә югары уку йортларына керә? Ул чакта түләүле группалар юк иде әле... Ә башкалар? Алар да башсыз балалар түгел ләбаса. Димәк, без укыта белмибез... Ничек барысы да төшенерлек итеп аңлатырга математиканы? Нигә безнең балалар олимпиадаларда призлы урыннар яуламый? Хәтта беренче унлыкка да кермиләр.

Алгарак китеп, ашыгып булса да әйтәм: аның иң беренче чыгарылыш классында барысы да югары белемле! Дөрөс, Әлфия исемле бер кызлары физматка икенче елны гына керә. Әмма керә! «Болары кергәч, башкаларыннан шикләнмәдем дә инде», – ди ул.

Инде бу уңышка ирешүнең серләрен беләсе килә.

– Минем методикам бик гади – программадан бер адым да читкә китмим. Ниндидер сәбәп белән дәрәс булмый кала икән, димәк, син бит кайсыдыр теманы ахырга кадәр тикшереп бетерә алмыйсың дигән сүз. Андый очракта директорны, завучны аякка бастыра идем: «Миңа бу сәгатьне кире бирегез!» Хәзер миңа йөрүче укучылар: «Бүген физикадан «пробник» булды, укымадык. Иртәгә – химиядән, тагын укымыйбыз. Аннары – рус теленнән», – дип сөйләләр. «Ә программаны кайчан үтәсез?» – дим. «Белмибез», – диләр. Программаны тулысынча үтмисең икән, имтиханда 80 балл турында нинди сүз булырга мөмкин?!

Класска бер-берсенә ярдәм итә торган коллектив тудырырга кирәк. Башкаларга ярдәм иткәндә, бала үзе дә югарырак күтәрелә. Моңа ирешә алдым дип саным. Программа үзләштерүнең юллары төрле аның... Минем һәрвакыт унберенчеләрем унынчыларга булышты: зачет алдылар. Кем кемгә зачет бирде, консультациягә дә шуңа йөрде. Класста да бер-берсенә булышалар иде: партадашына, арттагы, алдагы, яндагы күршесенә... Таләбемне беләләр: җиде тапкыр кабатлыйсың икән – истә кала. Өйгә бирелгән эшне аңлап, класстан аны эшләп диярлек китәләр иде. Аларның шулай ярдәмләшүе бик ошый иде миңа. Ә барысы да шашка, шахматтан башланды. Ринат исемле бер егет килеп кушылды класска. Карыйм – тәнәфестә карта уйный. «Математикага булыша гына ул, Асия Фәритовна!» – ди. «Синең сүзең ышанмаска хакым юк, әмма без башка уенга күчкән әле», – дим. Кабинетка шашка, шахмат алып куйдык. Балаларны шуннан аерып та алып булмый башлады: бу аларны дуслаштырды.

Математиканы тирәнтен өйрәнү классын яңа оештырган чаклар. Сизәм, белем җитми: миңа да, аларга да. Нәрсәдер эшләргә кирәк. Без ул чакта читтән торып берьюлы ике математика мәктәбендә укыдык. Бергә укыдык! Мәсьәләне мин чишәм, алар чишә...

Мәктәпкә гел иртә килә идем. Берсендә тәрәзәгә күзем төште: кабинетымда ут яна. Сүндерергә оныт-тымы икәнни, дим. Соң китәм бит инде... Ишекне ачсам – балалар! Бөтен класс! Тактаны язып тутырганнар. «Ничек дәрес башлыйбыз – такта кибәргә дә өлгермәячәк», – димәкче идем, туктап калдым... Мин килгәнне көткәннәр: бәхәскә нокта куярга кирәк. Бер мәсьәләне чишү юлы буенча уртак фикергә килә алмаганнар икән.

БДИда югары баллар жыю, олимпиадада катнашучылар әзерләү укучыларың Мәскәү дәүләт университеты каршындагы мондый читтән торып белем алу мәктәпләрендә укымаса, авыррак. Укытучыга да байтак тырышырга кирәк: башта син аларны тартасың, аннары – алар сине. Соңгы чыгарылыштагына да өч егет имтиханны 98 әр баллга тапшырды: өчесе дә олимпиадаларда катнашучылар иде. Интернетта барган олимпиадаларны үзләре эзләп табарга өйрәнделәр. Сүзләре булса, сизәм: янымда бал кортлары кебек әйләнергә керешәләр. Тагын берсе чираттагы олимпиаданы тартып чыгарган димәк... «Дәресләрдән соң безнең белән кала алмыйсызмы?» – диләр. Ризалыгымны алалар да, дәрестән, курслардан соң миңа йөгерәләр. Бер үк форматтагы мәсьәләләр бирелгән була: бөтенесе утыра, чишә. Аннан җавапларны чагыштырабыз... Соңгы чыгарылыш укучыларым турында сөйләвем. Инде лицейдан китәм дип хәл иткәч, үгетләп диарлек калдырдылар. Үзенчәлекле класс иде, гаделлек өчен көрәшәргә яраттылар. Туры сүзләләр. (Сүз уңаеннан, укучылар мине һәрвакыт тәнкыйтьли дә алды. Андый хәлләр дә булды. Олы улымның классташлары: «Нигә сез һаман Ринатны ачуланасыз?» – диделәр берсендә. «Ул минем белән бер фатирда яши, аңламаган очракта сорау мөмкинлеге бар, ә ул аннан файдаланмый», – дип җавап бирдем.)

Күчерү турында башта ук әйттем инде... Әйе, бүгенге мәктәптә хәлләр бөтенләй башкача: контроль эш әле башланмаган, ә укучы анда инде нинди мәсьәләләр буласын, аларның җавабын белә. Табарга өлгермәгән икән, кемгәдер шалтырата – җибәрәләр. Бу инде 7 нче класста ук шулай. Димәк, алар уку

процессын яратмыйлар. Укытучы мондый теләкне, мәхәббәтне уята алмаган. Ата-аналарда да гаеп бар: балаларын теләсә нинди юл белән математика классына бирергә тырышалар. Бала кызганыч: башында бушлык, ә аңардан гел нәрсәдер таләп итәләр. Бу тестны яздыралар, тегесен... Тест дигәннән, башлангыч сыйныфларда тест уздыруга мин үзем каршы. Әле укый, өйрәнә башламаган, тест белән җәфалау нигә кирәк?! Алар бит мәктәпне күралмаска мөмкин. Минекеләр якшәмбе көнне дә, 31 декабрьдә дә шәгыйльләнергә әзер иделәр...

...Бүген укытучының уңышын класста БДИны иң югары балл җыйган ничә укучысы булуы белән билгеләү гадәте бар. Асия Фәритовна өчен сыйфат дәрәжәсе исә башкача билгеләнә. (Дәрес, мондый йөзәр балл җыючылар аңарда да бар: бер елны бер класста берьюлы 4 (!) укучысы математикадан имтиханны 100 баллга тапшыра.) Ул укыткан, сыйныф җитәкчесе булган классларда укучыларның барысы да (!) дәүләт имтиханын 80–90 һәм аннан да югарырак баллга тапшыру – гадәти күренеш саналган. Укытучы шуңа омтылган! Бер генә мисал: 2004 елда аның классын 28 укучы тәмамлый. Шуларның унбише – медалист! Ун – алтын, биш көмеш медаль! Аларның барысы да югары уку йортларына керүләре турында әйтмәсәм дә аңлашыладыр. Бюджет урыннарына!

– Бөтен бала да математик була аламы, дисез... Бу сорауны миңа гел бирделәр. Фән юлына ук кереп китә алмыйдыр, билгеле... Ә менә укучыдан яхшы медалист әзерләргә тотынганчы, башта аның нәселен белергә кирәк. Улыңны өйләндергәнче, кызыңны кияүгә биргәнче каршы якның бөтен нәселен өйрәнәсең бит – монда да шулай. Эти-әнисе, әби-бабасы кемнәр, укуга мөнәсәбәтләре нинди булган? Ни дисәк тә, геннар зур роль уйный.

Математиканы тирәнтен өйрәнү классында укучыларның барысы да математик булып китми, әлбәттә. Әмма бу сыйныфларда белем алган укучылар, киләчәктә кайдагына эшләрә дә, башкалардан аерылып тора. Аларда белемне эзләп алу ихтыяҗы бар. Безнекеләр – һәр өлкәдә чын белгеч!

БЕЛЕШМӘ

1994 елда Америка миллиардеры Джордж Сорос мәгариф өлкәсендә Халыкара премия булдыру турында игълан итә. Ул премия физика, математика, биология, һәм химия юнәлешендә эшләүче галимнәргә, укытучылар, студентлар һәм укучыларга ярдәм итү максатыннан оештырыла. Сорос премиясенә ия булу бүген дә укытучылар арасында иң зур дәрәҗә дип санала, чөнки бу – аларга укучылары биргән бәя. Премия тапшыруның тәртибе болай. Россиянең йөзгә якын югары уку йортларында белем алучы I–III курс студентлары арасында сораштыру үткәрелә: «Мәктәптә үзегезнең

иң яхшы укытучыгыз дип кемне саныйсыз?» 1996 елда, мәсәлән, бу сораштыруда 80 мең студент катнаша. Җаваплар аноним рәвештә бирелә, шунда ук компьютерга кертелә, аның нәтиҗәсенә беркем тәэсир итә алмый: җитәкчелек бу эштә катнашмый. Икенче этапта анкетада исемнәре берничә тапкыр кабатланган укытучылар сайлап алына. Өченче этапта бу укытучылар махсус анкета тутыра: аларның уңышлары рәсми документлар белән раслана. Туксанынчы елларда Сорос фонды премиясе күләме укытучының берничә еллык хезмәт хакы кадәр булган.

«РИЗАСЫЗЛЫҒЫМНЫ ИЖАТЫМ АИША ЖИТКЕРӘМ»



Яшь язучы,
драматург
Сәмбел
ГАФФАРОВАның
тормыш кагыйдәләре

ЭТИ-ЭНИЕҢ ТАНЫЛГАН КЕШЕЛӘР БУЛУ БАРЫБЕР

НИНДИДЕР ИШЕКЛӘРНЕ АЧА УЛ. Син үзгә бер мохиттә, исемнәре билгеле кешеләр даирәсендә яшисең. Әнием тарихчы-галимә Фәридә Гаффарова мине журналистлар, галимнәр дөньясына кертәп җибәрде. Эти иҗатка якынайты, әтигә карап яза башладым. Заманында, ышанмыйча: «Әтисе язып биргәндер», – дигәннәрен ишеткән бар иде. Кайчандыр миңа «Әхәт Гаффар кызы» дип караган булсалар, хәзер әтигә «Сәмбел Гаффарова әтисе», диләр икән.

12 яшьләремдә әти миңа язучы Гариф Ахуновлардан ак пәси алып кайтты. Танылган язучы белән шулай «туганлаштык». Шигырь бәйрәменең берсендә язучы-шагыйрьләр имзалары куелган зур агач каләм бүләк иттеләр. Автографлы китаплар... Танылган шәхесләр белән бергә төшкән фотолар... Миңа 7-8 яшьләрдә гаиләбез белән Латвиядә, язучыларның Дубулты иҗат йортында ял иткән идек. Бөтен Советлар Союзыннан ялга килгән язучылар, аларның балалары белән аралашып йөрүләр... Соңыннан Якутск, Ташкент, Мәскәү кызлары белән хатлар алыштык. **АРАЛАШУЛАР ОФЫКЛАРЫМНЫ КИҢӘЙТТЕ.** Атаклы татар гимназиясе, «Сәләт» оешмасы, мәктәптә укуында ук «Ялкын» журналында эшләвем, университетта укуың еллар, Төркиядә белем эстәүләр, шушы «багаж» белән «Сөембикә» редакциясенә килүем... Болар язмышыма зур йогынты ясады.

Янгын сүндерүче, детектив, тележурналист, җырчы, тагын әллә кемнәр булырга хыялландым. Актриса булырга хыялланмаган кыз юктыр да ул!.. Драматургиягә кереп китүем боларның барысына да якынайты – **ПЕРСОНАЖЛАРЫҢ АША ТӨЛӘСӘ КЕМ БУЛА АЛАСЫҢ.**

Әниң «тәрбияви күз карашың» онытырлык кынамы соң?! Кылган гамәлемнән риза булмаганда, кашың җиңелчә җыерып бер генә карый – барган җиремнән туктап калам, басып торган җиремнән йөгереп китәм. Безне тәрбияләгән вакытта психологлар да, махсус телевизион тапшырулар да булмады бит. Әмма начар булып үсмәдек. Сәре, мөгаен, чиксез яратудадыр. «Үз балаларың булгач, аңларсың мине. Син әйләнеп кайтканчы ут йотам!» – дип әйтүләрен хәзер генә аңлый башладым. **ӘНИ ЙӨРӘГЕ ГЕЛ СЫЗЛЫЙ ИКӘН УЛ: АБЫР ЧАКТА ДА, ТЫНЫЧ ЧАКТА ДА.**

Әниемне бик юксынам. «Кызым, мин сине шулкадәр яратам! Әйдә, кочаклашып утырыйк әле», – дигәннәре әле дә колагымда... Шулар сүзләре искә төшкән саен күземә яшьләр килә. Әниемне белмәгән-күрмәгән кызым Суфия көн саен диярлек: «Әнием, кочаклашып утырыйк әле», – ди. Каян сизә дигән! **КЫЗЛАРЫМА ӘНИЕМ СЫМАН ӘНИ БУЛА АЛСАМ ИДЕ!**

ЭТИ МИНЕ ӘКИЯТ ДӨНЬЯСЫНА АЛЫП КЕРГӘН КЕШЕ.

Фантазия, үзгә фикер йөртү – барысы да аңардан килә. Өч куллы пәлтә, шалкан койрыгы дип белеп, үз койрыгын кимергән күсе, юынмый торган балык... Бу әкиятләре башкача уйларга өйрәтте. Эти Язучылар берлегенең Әлмәт бүлегендә эшләгәндә без Әлмәттә яшәдек. Ишегалдыбызда

зур бер агач үсә иде. Мин әле бәләкәй чак. Эти бер кичне: «Мин шушы агачта үстем бит», – дип сөйләп китте. Ул әйтте дә онытты, ә ул картина әле дә күз алдымда. Балалар өчен язган «Чыңга ашачак хыял» повестемда өе агачта булган бер йомран бар. Эти менә шул геройның прототибы!

ЛӘЙЛӘ АПАМ МИНЕМ ӨЧЕН ИҢ ЗУР АВТОРИТЕТ.

Балачакта әни миңа шаярып кына үпкәләп тә куя иде хәтта – берәр эшкә тотыныр өчен әниң рәхсәте генә җитми, апамның «ярый» дип хуплавы да кирәк була иде бит. Ул – тәрҗемәче. Күп нәрсәне белә, аңлый, анализлый. Мин аңа сокланам. Үз эшенең чын остасы ул!

Күз алдына китергез: Казанның Ш. Мәрҗани исемендәге 2 нче татар гимназиясендә матур бәйрәм бара. Бер кыз бала үзенең «Безнең-сезнең заманда» дигән әкиятләр китабын чыгарган – шуның презентациясе! Һәм ул мәҗлескә аксакал язучы Әмирхан ага Еники үзе килгән! Кыз бала – 10 нчы сыйныф укучысы Сәмбел Гаффарова! Яраткан язучым Әмирхан Еникиның китабым презентациясенә килүе минем өчен һаман төш сыман. Миңа ихтирам күрсәтеп, Сәмбел туташ дип дөшүләре, сәхнәгә менеп кулымны үбүе, аерым бер нәзакәт белән чәчәкләр тапшыруы – беркайчан онытылмас! **«ЯЗАРГА ӨЙРӘНЕП БУЛМЫЙ, АНЫҢ МӘКТӘБЕ ЮК. УЛ ХОДАЙ ТӘГАЛӘДӘН БИРЕЛӘ ТОРГАН СӘЛӘТ»,** – дигән сүзләре күңелгә уелып калган.

Татар әдәбияты укытучыбыз Флера Рәис кызы: «Миңа сезнең китап сүзләре белән җавап бирүегез кирәкми. Иң мөһиме – фикер йөртү! Шәхес булу!» – дигән иде. **БЕЗ – ТАТАР ХАЛКЫНЫҢ ӨМЕТЛЕ КИЛӘЧӘГЕ ДИГӘННЕ СЕНДЕРДӘ ГИМНАЗИЯБЕЗ.**

Иң зур әдәби тетрәнүне мин мәктәп елларында Кәрим Тинчуринның «Сүнгән йолдызлар»ын укыганда алдым. Шунда әсәрнең баш героеның нинди булырга тиешлеген аңлап, персонажларның эчке дөньяларын, каршылыкларын күрәп таң калган идем. Бу минем өчен зур һәм әһәмиятле ачыш булды. **КЕШЕЛӘРНЕ ЯХШЫ ҺӘМ НАЧАРЛАРГА АЕРУ МӨМКИН ТҮГЕЛ ИКӘН.**

«КИЛМӘШӘК» – ТОРМЫШЫМДАГЫ ИҢ ЗУР УҢЫШЛАРЫМНЫҢ БЕРСЕ. Балачактан ук мин яраткан Люция апа Хәмитова уйнасын әле! Режиссерым Фәрит абый Бикчәнтәев үзе булсын әле! Яңа ел теләкләре чыңга аша икән – нәкъ шушы ике кешегә якынаюымны үземнең теләгем итеп пышылдаган идем бит. Пьесадагы төп героем Нәкыйпкә – дәү әниемнең сугышта хәбәрсез югалган абыйсына үзенә күрә бер һәйкәл дип уйлыйм «Килмешәк»не. Дәү әнием спектакльне күрергә өлгерсә, ни дияр иде икән дип хәзер дә уйланам.

ҮЗЕМ ӨЧЕН ШУНЫ АЧТЫМ: ЯНӘШӘНДӘ ШӘХЕС АТЛЫЙ ИКӘН, АЛГА ТАБА АДЫМЫҢНЫ ВАКЛАМАСКА – КИҢ АТЛАРГА ТИЕШ СИН. Г. Камал театрында Равил Шәрәфинең үз юбилееда «Килмешәк» спектакленә карата сүз әйтүе мине җирдән аерып күккә менгерде.

Фикер » күңелем тәрәзәсе

Драматургия – ул тормыш. Бүгенге тормышыбызны, ул тормышта мин риза булмаган нәрсәләрне сурәтләү... Абсурдист Самуэль Беккет, Эжен Ионеску әсәрләрен укып, үзем өчен драматургиядә юл сайладым. Хәзер һәр әсәрәмдә абсурдизм, символизм урын ала. Геройларым – үземнең замандашларым. Үземне борчыган темаларны күтәрәм. «Мин дөньяны үзгәртәм!» дип яши башлыйсың, ә адым саен синең идеалларыңа каршы кешеләрнең күбрәк булуы ачыклана. Үзгәртеп булмаса да, нидер эшләми кала алмыйм – **РИЗАСЫЗЛЫГЫМНЫ ИЖАТЫМ АША ЖИТКЕРӘМ.**

Кечкенә чакта әни белән концертка барган идек. Шунда салма-а-ак, озы-ын җыр яңгырады. Ак шәл ябынган бер әби, онытылып, җыр тыңлый, күзләреннән яшьләре ага... «Аба-ау! Җыр тыңлап ела инде!» – дип бик гажәпләнүем истә. Ә хәзер беренче карашка бик гади текстлы халык җырлары да җанымны актарып, астын өскә китерә. **ХАЛЫК ҖЫРЛАРЫНДАГЫ ЭНЕРГЕТИКА, АКЫЛ, МОҢ КАТАРСИС КИЧЕРТТЕРӘ, КҮҢЕЛЛӘРНЕ ЧИСТАРТА, ИЖАТ ИТӘРГӘ ЭТӘРӘ.**

ИЛҖАМ ЯЗГАН ВАКЫТТА ГЫНА КИЛӘ. Язганда кәефем яхшыра, күңеләм күтәрелә. Язсам, өйдәгеләргә дә яхшырак. Минем өчен иң мөһим фактор – өй җыештырылган булу. Булмадәгә тәртипсезлек ачуымны чыгара. Компьютер артына утырып, шундук гениаль юллар сиптерә башлыйсың дигән сүз түгел бит әле. Фикер тупларга, күзгә йомып башка халәткә күчәргә, геройларың янына күченергә кирәк.

ХАТЫН-КЫЗНЫҢ БӘХЕТЕ ГАИЛӘДӘ ИКӘНЕН АҢЛАДЫМ. Ижат, эш – болар барысы да яхшы, алар сине алга этәрә, кызыклы шәхес итә. Әмма балаңны кочып утыру мөмкинлегенә ия булган хатын-кызлар никадәр бәхетле!

Ирем Дмитрий минем ялгыш һәм ялгыш булмаган татарча әйтеп куюларымны күп очракта аңлай. Аңламаса, тәрҗемә итеп сөңдереп куям. Ачуым чыкканда татарча әрләп, дулап, тузып алам. Икебезгә дә рәхәт: мин дә шартламый калам, ул да аңламый, елмая. **БӘХЕТЛЕ, ТЫНЫЧ ГАИЛӘ СЕРЕ – ВАКЫТЫНДА ТЕЛНЕ ТЕШЛӘП, ДӘШМИ КАЛА БЕЛҮДӘДЕР.** Икең бергә дуласа, талашып, кирәкмәгән ялгыш сүзләр ычкындыру куркынычы бар.

Үпкәләшкән, ачуланышкан чаклар сирәк булса да булгалый, әлбәттә. Кайчакларда мин аңа эчемнән генә дулап йөрәм, инде уемда без аерылышып, балаларны бүлешәбез. Мәңгегә ташлашабыз. Аннары ул уем томан кебек эреп юкка чыга. Ситуациядә казынып алам да, ирем өйгә кайтканда яки күрше бүлмәдән чыкканда инде без «туй уздырып» бәйрәм иткән булабыз... Хәзер гаилә иминлеген сакларга өйрәтүче төрле тренинглар, коучлар бар. **МИҢА КАЛСА, ИҢ ДӨРЕС КОУЧ – АЛЛАҖЫ ТӘГАЛӘ УЛ.** Аның сүзеннән чыкмасаң, бәхетле булырсың.

КЫЗЛАРЫБЫЗГА МӘГЪНӘЛЕ, ИКЕ ТЕЛДӘ ДӘ МАТУР ЯҢГЫРАШЛЫ ИСЕМ ЭЗЛӘП КУЙДЫК. Суфия һәм Гайшә

(документта Аишә). «Сәләт»тә әйдаман булганда анда бер кызың Суфия исемле икән белдем. Уф, балага шушын-дый исем бирәләрме инде дип уйлап куйганым истә. Аишәләр исә Төркия тулы иде, сирәгрәк исем табалмыйлар микәнни дип апырадым... Ә үзебезгә менә нәкъ шушы фундаменталь, кешелек тамырында урнашкан исемнәргә тукталырга туры килде.

МИН – ТАГАН ШИКЕЛЛЕ ӘНИ. Бер мизгелдә шаян һәм киң күңелле була алам, аннан сабырлыгым чиләктән түгеләп, шундук кызып та китәм.

КАЙНАНАМ АЛТЫН МИНЕМ. Тормышы гөрләп тора аның – эше, гаиләсе, бакчасы, хоббилары дисеңме... Без аларга кунакка кайткач, чып-чын бәйрәм ясай: Суфияне командасына алып, конкурс-бәйгеләр оештыра. Безне йөгертәләр, төрле биремле уеннар уйнаталар! Бабай да сикерә, бабайның апасы да сикерә, ирем дә сикерә... Суфия шушын-дый тату, күңелле мохиттә үсә.

БАШКАЛАРНЫҢ СҮЗЕНДӘ ТОРА БЕЛМӘВЕ ЧЫГЫРДАН ЧЫГАРА МИНЕ. Башта апырап калам, аннан дулый башлыйм. Апам тәрбиясе инде, ул мине шулай үстерде – берәр нәрсә вәгъдә иткән булса, һичшиксез сүзендә тора! Һәм мин гомер буе башкалардан да шуны көтәм, үзем дә ялганчы булып калмаска тырышам.

Бәйләргә, энҗе-мәрҗәннәрдән муенса, беләзек, алкалар ясарга яратам. Минем өчен иң яхшы ял ул. **СӘЙЛӘННӘР САЙЛАП, НИДЕР ЯСАГАНДА ҮЗЕНӘ КҮРӘ НИДИДЕР ӘКИЯТ, КАРТИНА УЙЛАП ЧЫГАРАМ.**

МИН КӨЛДЕРЕРГӘ ЯРАТАМ. Көлү, юмор хисе кешене коткара: куркуларыннан арындыра, авыруларын дәвалый, кәефен күтәрә... Әгәр театрда роль уйнау мөмкинлегә булса, ике дә уйлап тормыйча Мюнхгаузенны сайлар идек.

Ялганлы белмим. Дөресен әйтеп, үземә начар буласын белсәм дә, ялганламыйм. **КЕШЕГӘ АВЫР СҮЗ ӘЙТММ. БЕРКАЙЧАН ДА.** Үземә начар мөгамәләдә булсалар да, аларга шулай ук итеп җавап бирә алмыйм. Бәлки, кайгысы бардыр, берәр күңелсезлек килеп чыккандыр дип, аны аклый башлыйм, гафу итәргә тырышам.

ҮЗЕМНЕ ҖАНАМ 20 ЯШЫЛЕК КЫЗ КЕБЕК ХИС ИТӘМ. Фәкать тормыш шартларым, ролям генә башка. Әни, ир хатыны ролендә җаваплылык өстәлдә, күпмедер дәрәҗәдә акыл, тормыш тәҗрибәсе тупланды... Кайчак үземне балалар бакчасы мәйданчыгында уйнап йөргән, гимназия коридорларыннан йөгереп узган, университет фестивальләрендә кайнаган кыз итеп күз алдыма китерәм. Әйлән дә кайт икән шул ваемсыз чакларга!.. Юк, булмый шул. Шуңа төшенгәч, бермәл үземне алданган сыман хис итеп куям. Ләкин моңсуланып торыр чакмы?! Суфиябез балачак белән тоташтырып тора.

Эльмира ЗАКИРОВА әзерләде.



ФОТОПРОЕКТ: «ОБЪЕКТИВТА – ӘНИ»



Фото: Лилия НАСРЕТДИНОВА. Оренбург.

Бер мизгел.

Фоторәсемгә әйләнгән бер мизгел.

Ана белән Баланы кабат-кабат үткәнгә: шушы көнне, шушы сәгәттә кичергән Бәхеткә, ул чактагы хис-тойгыларга алып кайтачак әле ул. Әни – жир йөзөндәге иң кадерле кеше дип искәртеп торачак. Шатлыкларыңа аның кебек сөенүче башка берәү дә булмаячак, борчу-хәсрәтеңне ул гына үзенекеннән зуррак итеп кабул итәчәк. Аңлаячак, кичерәчәк, канат куячак... Яратачак! Бернигә карамый! Гомер буге...

«Объективта – әни» конкурсы тәмамланды, әмма проектыбыз давам итә.

Фотосурәтләрәгезне көтәбез: гомер альбомындагы ул мизгелне безнең белән дә бүлешегез!

Иң уңышлы эшләр журнал битләрендә дөнья күрәчәк.

Фото: Анна Арахамия



«Бала чакта алынган тәрбияне соңыннан бөтен дөнья халкы да үзгәртә алмас», – дип яза Ризаэтдин Фәхретдин. Ә менә балаң кечкенәдән халыкара, республика конкурсларыннан кайтып кермәгәндә тәрбия дилбегәсен ничек дәрәс итеп тотарга соң?! Жиңү һәм жиңелүләрне зирәк итеп ничек уза белергә?

Раилә
ХӘЯЛИЕВА

«ҮЗ КӨЧЕНӘ ЫШАНЫРГА КИРӘК!»

– Балаларга төрле ярышларда, конкурсларда катнашу күп кыенлыклар тудырса да, киләчәк үсешләре өчен шактый файдалы дип уйлыйм, – дип сүзен башлады Азалиянең әнисе. – Балада үз-үзенә ышаныч хисе арта, яңа төрле стимуллары барлыкка килә, дөньяның кинрәк, иркенрәк икәнлеген күрергә өйрәнә, үз өстендә эшли башлый. Күбрәк белүнең, камилләшүнең файдалы икәнлеген аңлый ул. Һәм, әлбәттә, әни кешедән дә күп нәрсә тора: баланы конкурсларга ахыры нәтижәле булырлык

итеп әзерлисәң, жиңүне дә, жиңелүне дә дәрәс итеп кичерергә өйрәтәсең... Иң авыры – күп көч куеп әзерләнгәннән соң да жиңелеп өйгә кайткач, баланы киләсе бәйгеләргә яңадан илһамландырып жибәрү. Шулай да мин кызыма һәрвакыт: «Тырышкан табар – ташка кадак кагар», – дип кабатларга яратам. Теләге булган һәркем алга барырга тиеш, ләкин мондый конкурсларга күңеле ятмый торган балаларга зур үрләр яулатам, дип психологик травма ясаудан да сакла-

нырга кирәк. Безнең жиңүләребез дә, жиңелүләребез дә күп булды бит. Бала ярыш-бәйгеләрдә уңышсыз чыгыш ясаганда аны да, жюрида утыручыларны яки башка катнашучыларны да гаепләп калдырырга ярамый. Жиңелүне кабул итә белү дә бер тәҗрибә бит! Бала белән бергәләп уңай якларны, өстенлекләрен барларга, чыгышының төрле урыннарын утырып анализларга кирәк. Жиңелгәндә дә баланың үз-үзенә бәясе төшәрлек булмасын. Аның бит әле алга таба барасы,

тагын да яңа үрләр яулуйсы бар. Нишләп алай килеп чыккан – төп проблемаларны билгеләргә кирәк, балага үз хисләрен тәртипкә китерергә вакыт бирергә, анализларга... Жиңелүдән курыкмауны, алга баруны максат итеп куярга тырышабыз без. Бала өчен иң мөһиме – үзен ничек бар, шулай итеп яратуларын белеп торудыр. Кызыбызның уңышларына да бергәләп шатланабыз, киләчәккә яңа баскыч дип кабул итәбез аны. Жиңүнең нигезенә берничә еллык тырышлык, ихтыяр көче салынган була. Мин һәрвакыт менә шул процессны билгеләп узарга тырышам. Азалия ниндидер эшкә алынса, ул аны 150% үтәп чыгарга тырыша. Шунысы да бар: һәртөрле бәйгеләрдә катнашканда уйламаганда-көтмәгәндә әллә нинди каршылыклар килеп чыга безнең. Йә тамак шешә, йә температура күтәрелә, йә көтелмәгән проблемалар килеп туа. Бу сынауга да ияләштек бугай инде.

Гөлназ Хисамиева белән сөйләшүебезне балалар өчен оештырыла торган конкурслардан башлап жибәрүебез юкка түгел. Аларның өлкән кызлары Азалиянең катнашмаган конкурс-ярышы калдымы икән әле?! Кече яшьтән үк башланган жыр-бию, матурлык конкурслары, фәнни конференцияләр... Азалия – Казандагы 180 нче гимназиянең 10 нчы сыйныф укучысы. Узган ел ул Казанда узган «Татар кызы» конкурсының жиңүчесе булып та танылды. Этисе Рөстәм белән әнисе Гөлназ аның турында сүзне: «Ул безнең студент баласы булды», – дип сөйләүдән башладылар. Медицина университетында укучы этисе белән әнисенең мәхәббәт сынаулары узганын көтеп торган да, туйлар узып, нәкъ бер ел үтүгә, алтынчы курста дөньяга килгән. Яшь әниненң зачет-имтиханнары елак төннәр аша бирелгән, лекцияләрне утырып түгел, басып кына тыңлаган вакытлар да булган. Этнәдән килгән дәү әниненң дә, Әлмәт дәү әниненң дә назы тигән кызчыкка, туган апалар, хәтта күрше апасының да өлеше кергән! «Шуңадырмы, кечкенәдән бик җаваплы, җитди булып үсте ул безнең», – ди әти-әнисе.

Әниләрнең амбицияләре беренче урында булырга тиеш түгел, иң мөһиме – бала.

Гөлназ белән сөйләшүне дәвам итеп, балаларның актив тормышы, түгәрәкләр темасына күчәбез.

– Вакыты бушка узмасын дип кенә баланың көннәрен төрле түгәрәкләр белән тутыруны хупламыйм. Баланың кай якка үсәсе килә, нинди мавыгулары бар, менә шуны аңларга тырышырга кирәк. Безнең икенче кызыбыз Айзания менә хайваннар ярата, бик матур итеп рәсемнәр ясый. Атлар янына алып барыгыз, дип тә күптән сорап йөри иде инде. Башта курыктым, аннан килештем. Ипподромда әле берничә генә ай шөгыльләнсә дә, тәҗрибәле җайдаклар белән бергәләп чыгыш ясый ул хәзер. Атларны яратып карый, юа, чистарта, алар белән үзе генә белгәнчә җайлап аралаша. Ә менә кечкенә улыбыз Рамазан бик хәрәкәтчән, туганда ук тимер кебек нык булып туды. Бокс белән кызыксына. Анда йөрергә әлегә иртәрәктер, дидек тә, этисе белән килешеп, әлегә футболга бирдек. Өч бала – өчесе дә төрле табигатьле. Без аларның һәрберсен ничек бар, шулай кабул итеп яратабыз. Ни генә булмасын, балага төп тәрбия гаиләдә салынырга тиеш дип уйлыйм. Тормыш өлгесе – әти белән әниненң бер-берсен яратуы, хөрмәте булганда, киләчәктә бала үзен бәхетсез хис итмәс. Без кечкенә чакта әни безгә ни булса да «әтиегез!» дия торган иде. Кирәк сүзне аңларга әтиненң бер карашы җитте. Мин дә балаларны шул үрнәктә тәрбияләргә тырышам. Гаиләдә әти кешенең дәрәжәсе зур булырга тиеш! Балаларның әти-әни нигезенә кайтып, дәү әти, дәү әни кочагында мәйханә килеп үсүләре дә бик мөһим. Үзем дә балачакта, «кубанка» бүреген киеп, радиодан Илһам Шакировны тыңларга яраткан Гыйлемхан бабам янында еш булырга тырыша идем. Минем озын толымнарыма карап,

ул һәрвакыт: «Кызлар күрке – озын толым, чәчләреңне кисмә», – дия торган иде. Бабай сүзе бер дә истән чыкмады, чәчләремне кистермәдем. Кызларым да озын толымлы. Әниемә охшаганбыз. Әле безнең туй вакытында кыз алырга килгәч, Рөстәмгә «110 – нәрсә ул?» дип бер табышмак биргәннәр иде. Бик озак уйлагач, Рөстәм дәрәс җавапны әйтте. Минем әниненң чәч толымы озынлыгы иде ул. Әйе, без – озын толымлы кызлар нәселеннән, анысы да бит татар кызлары өчен бер горурлык. Хәзер шәһәрдә чит телләргә кушып сөйләшәбез бит инде. Ул проблема белән күпләр очраштырды. Беркөнне шундый нәрсә укыдым: үз туган телеңә чит тел сүзләрен кушып сөйләү – хәләл ризыкка хәрамне кушып ашаган кебек, диелгән иде. Бу сүзләр миңа бик нык тәэсир итте. Азалияне дә, Айзанияне дә көчле татар төркеменә күчердем. Татар теле укытучыларына бик рәхмәтлебез. Гимназияләрендә чып-чын татар мохите.

Сүзгә Азалия кушыла:

– Беләсезме, татулык яшәгән гаиләдә үсү зур бәхеттер ул! Әти безнең өчен гел тырыша, ә әни – минем тормышымдагы иң ышанычлы кешем. «Татар кызы» конкурсына да бергәләп әзерләндек. Нәкый Исәнбәтнең без сәхнәләштерергә тиешле «Миркәй белән Айсылу» әсәрен дә елый-елый бергәләп укып чыктык. Әни – бик максатчан минем, бер эшне дә ярты юлда калдырмас. Ул безне бернигә дә өмет итмичә, максатка үз көчебез белән ирешергә өйрәтә.

«Татар кызы» конкурсында катнашу миңа нәрсәләр бирдеме? Халкыбызның бик матур йолалары, гадәтләре барлыгын белдем, милли ризыклар тарихы белән таныштым. Милләтем турында тагын да күбрәк мәгълүмат җыя алуыма, яңа тарих битләре ачуыма мин бик шатмын!

Хәзинә » халкыбызның күңел бизәкләре

ЭХ, ПОШАЛЫМ ЧАНАСЫ!



Лилия
ГӨРӘЕВА

Заманында бу авылда кулына балта-пычкы тотмаган кеше булды микән?! Гомер-гомергә атаклы балта осталары төбәге бу. Кукмара ягы иң элек – жылы киез итекләре, Балык Бистәсе – күпереп торган мамык шәлләре, Саба – көмешчеләре, Буа кишер үстерүчеләре белән данлыклы. Ә Тукайлы, Мәрҗаниле, Мәһдиевле Арча ягы исә элек-электән чана-арба ясаучылары белән дан тоткан. Пошалым чаналары – Казан артының бер бренды инде ул. «Шакы-шоки Пошалым» дип, халык кушкан атамасы да юкка түгел Югары Пошалымның. «Бу авылның ир балалары кулына кашык тотканчы, башта чүкеч тотарга өйрәнә», – дип тә шаярталар.





Әгәр дә ниндидер эшне эшләргә язган икән, белмәсәң дә өйрәнәсең. Үзеннән-үзе күңелгә килә ул.

– Элек аның сыйфатын белү өчен бабайлар чәй-нәп тә караганнар әле. Пешүе җиткән имән җиңел бөгелә. Ә менә пешүе җитмәсәме?! Инде булды, бөгелде генә дисең, дугаланып килгән урыннан «шарт» итә дә сынып китә. Шуңа да бу эш чана ясауның иң җаваплы, иң теңкәне корыта торган өлеше.

Чана ясау элек кулланышта булып, хәзер онытыла барган сүзләргә дә искә төшертә. Әйттик: үрәчә. Бу сүзгә өлкәннәр белсә дә, яшьләр ни икәннән дә аңламый. Үрәчә – арба яки чананың як-ягында буйга сузылган агач ул. Анысын юкәдән ясыйлар. Үрәчә белән табанны үзара беркетер өчен имән кигиләр дә кирәк әле. Алары – алтау. Ике үрәчәне карама тоташтыра. Анысы, исеме үк әйтеп тора, карама агачыннан ясала.

– Менә бу карамаларны ноябрь аенда урманга менеп үзем әзерләдем, – дип, остаханәсендәге әзер материаллар белән таныштыра оста. – Теләсә кайсы агачны килсәргә ярамый, рөхсәт булганнарын гына кисеп алып төшәбез. Карама булмаса, шомырт та ярый, алар икесе дә җиңел бөгелә. Балалар чанасы өчен карама өчәү кирәк.

Боларга өстәп алгы һәм арткы терәкләр, арка терәгеч, канатлар, араталар һәм чананың төбә әзерләнә. Бизәклә канатларга, терәкләргә сокланып: «Кем ясый бу рәсемнәрне?» – дип сорау биргәнәбезне тоймый да калабыз.

Безнең героебыз да беренче тапкыр кулына кадукүчекчә алтынчы сыйныфта укыганда ук ала. Ниндидер уенчык-мазар ясар өчен түгел, ә чын ирләрчә, арт бакчага янкойма тотарга дип алына. «Берүзем эшләп чыктым шуны. Каен аратага кадук кага алмыйча бармакларымны канатып бетергән идем. Кипкән каен тактага кадук кагунның ни икәннән эшләп караган кеше белә инде», – дип искә ала ул.

Ике табан, өч карама

Моңарчы өстәл-урындыктар, тәрәзә йөзлекләре ясаганда, чанага ук тотынып караганы булмаган Рәдиф Нигъмәтуллинның. Дәресең генә әйткәндә, инде ул чаналарга ихтыяҗ да, чаначылар-арбачылар авылы дип дан казанган Югары Пошалымда аны җиренә җиткереп ясый белүчәсә дә калмаган булган. Булганнары бармак белән генә санарлык – Равил абый Галәветдинов та Фаил Шәрәфиев...

2004 елда Татарстанның халык җырчысы Рөстәм Закиров «Пошалым чаналары» конкурсын уйлап чыгармаса, әлегә һөнәр шулай кирәксез булып калыр, онытылыр иде, мөгаен. Рәдифнең чана ясау остасы булып китүенә дә шушы конкурс «гаепле» дисәк тә, останың үзе әйтүенчә, әлегә нияте күңелендә күптән йөргән инде аның.

Балта эшенә беркем өйрәтмәсә дә, бу һөнәр канында Рәдиф Нигъмәтуллинның. Хәким бабасы да тарантаслар, бәби бишекләре ясаган аның, Шәйхетдин бабасы да чана табаннары бөккән.

Әлегә эштә иң четерекләсә дә шушы – чана табаны бөгү икән инде.

– Чана табанына имән кирәк, ул иң нык агачларның берсе, – дип аңлата оста. – Табан бөгәргә имәннең дәресең итеп пешүе мөһим.

Безнең гажәпләнгәнне күреп, көлемсери үзе.

Әкияттән кебек

Нәзирә белән Рәдиф Нигъмәтуллиннар – авылда үрнәк гаиләләренең берсе. Өч бала үстерәләр. 5 яшьлек Даниярның әле кул арасына керә генә башлаган мәле, ә Рамилә белән Дәниф инде әти-әнисенең уң кулы. Үзләре белән танышканчы ук: «Чаналарны бөтен гаиләләре белән ясыйлар: хатыны да ясый, кызы да...» – дигәннәр иде алар турында. Дәресең әйткәннәр!

Бавыннан тартып, әкиятнең үзеннән алып чыккандай тоела миңа Рәдифнең чаналары. Берсеннән шат куян баласы карап тора, икенчесенә мут төлке кызы елышкан, аю малае да бар монда, бүре малае да... Терәкләрендәге рәсемнәрен генә карагыз! Боларны күргәч, балаларның күзә кызадыр инде! Бая биргән соравыбызга җавап та табылды: уллары Дәниф рәсемен ясый, әниләре Нәзирә белән Рамилә буйый икән.

– Рәсем төшерү, аны буяу – табан бөгү кебек четереклә эш ул, – ди оста үзе дә. – Тиз кибә торган нитробуяулар кулланабыз. Өйдә аның белән эшли торган түгел, шуңа да эш «кабинет»лары мунчада. Белмим, үзләре ничек чыдыйдыр, яннарында берәз утырсан, хәзер башка каба.

Бизәкләр турында сүз чыккач, укытучыларының Дәниф турында «рәссам егетебез, рәсемне коеп кына куя», дигән сүзләргә искә төшә. Узган ел Казанда узган «Динас-

Көн күреш безгә пластик ныграк үтәп кергән саен, табигыйлекнең кадере арта гына бара кебек.



■ «Бизәк төшергә утырсам, үзем дә балачагага әвереләм. Чаналарны иң якты, иң матур төсләргә генә буйыйсым килә: күрүгә, балаларның күзләре янарлык булсын», – ди Нәзирә ханым.

тия мастеров» конкурсында беренче урынны алып кайткан алар. Жиңүгә ирешүдә Дәнифнең таланты да роль уйнамый калмаган.

Булганнан бар да була

Остаханәне калдырып, мәчеткә юнәлбезд. Өйлә намазы якынлаша. Чана ясау – Рәдифнең бер хоббие гына. Төп эше – газ оешмасында. Болардан тыш, авыл халкы тагын бер зур вазыйфа йөкләгән аңа: Рәдиф – Югары Пошалымның имам-хатыйбы. Дин белән әле армиядә вакытта ук кызыксына башлаган.

– Үрнәк бистәсендә пекарняда эшләгәндә, күршедә генә Сәүбән исемле абый яшәде. Бик дини кеше иде, ислам диненә тартылуымда аның да йогынтысы бар, – ди Рәдиф хәзрәт үзе.

Авыл картлары имамлыкны аңа 2014 елда ук тәкъдим итсәләр дә, үзе ике елдан соң гына ризалаша. «Мәчетбезнең бөтен документациясен тәртипкә китерде, кулы эш белгәч, кагасын – кагып, төзәтеп кенә тора. Чишмәләребезне карап торучы да ул», – ди авылдашлары. «Киңәшкә дә ярый, сүзә дә үтә Рәдифнең», – дип тә өстиләр.

Авыл халкы мәчет сукмагына кар төшерми: дин дәресләре үзләштерә, Коръән укырга өйрәнә. Наилә абыстай Арчадан ук килеп, гарәп теленә өйрәтә икән. Моның өчен дә Рәдиф хәзрәткә булган рәхмәтләрен яшермиләр.

Һәр авылның үз бизәге

– Бу авылда халык беркайчан да ярлы яшәмәгән, – дип сөйли Югары Пошалым башлангыч мәктәбе укытучылары Гөлфинә Шәйдуллина белән Гөлсинә Шәкүрова.

– Мин үзем дә шушы авыл кызы. Бездә чана гына түгел, орчыклар, көянтәләр, ат арбалары, бала бишекләре, йорт жиһазлары да ясыйлар иде. Бизәкләп, сырлап-сырлап эшләнгән ул матур орчыклар кемдә дә булса

сакланды микән хәзер? Безнең авыл осталарының үзләренә генә хас бизәкләре бар иде. Таң беленгәнче үк чаналарын тартып, Апаз базарына тезелешеп китүләре әле дә күз алдымда, – дип сөйли Гөлфинә ханым. – Өй саен ясыйлар иде бит. Безнең авыл осталарының даны еракларга таралган иде. Авылга килеп, чаначылар монда яшисе, дип сорап йөргәннәрен хәтерлим.

Гөлсинә Шәкүрова да борынгы һөнәрнең кабат җанлануына куана.

– Әлегә чана ясаучы осталар өчәү генә. Өйрәнәсебез килә диючеләр бар. Минем улымның да тотынып карыйсы килә. Рәдиф абыйлары шундый берәр түгәрәк ачып җибәрсә, бу һөнәр әле яшәр иде. Аның үзенә дә бу теләге бар, вакыты гына җитми тора. Хәзер бит борынгы үрнәктә ясалган әйберләрнең кыйммәтен аңлыйбыз.

Безгә кар түгел, җыр кирәк

«Пошалым чаналары» дигәч тә, иң элек Татарстанның халык артисты Рөстәм Закиров үткәргән конкурс искә төшә. Ә бит барысы да җырдан башлана! Сания Әхмәтжанова сүзләренә Илфат Дәүләтшин язган ул җыр өч Пошалым турында. Аны матур итеп халыкка тәкъдим итү идеясе әнә шулай конкурска әверелә. Беренче еллары Югары, Урта, Түбән Пошалым авыллары арасында уздырыла, аннары инде чикләре киңәя. Җырның чаналарга ни катнашы бар, диярсез. Җыр – Пошалым турында, конкурс үзе дә шушында уза, ничек инде чаналарсыз булсын?! Бизәлгән атлар, чаналар белән, авыл урамнарын гармун-җырга күмеп уза ул. Жиңүчеләргә дә бүләкнең иң кәттәсе – Югары Пошалым брендына әверелгән җиңел агач чаналар бүләк ителә. Баштагы елны конкурска дигән чаналарны Равил абый ясага, аннары ул Рәдиф Нигъмәтуллинга йөкләнә. Быел «Пошалым чаналары» конкурсының 16 еллыгы Казанда фестиваль рәвешендә уздырылып, тамашачы арасында 16 чана уйна-тылды. Элеккечә атлар, чаналар белән, конкурс итеп уздырылмавына вакытында кар яумавы гына сәбәпчә түгел, билгеле. «Безгә кар түгел, җыр кирәк», – диләр пошалымныкылар.

– Арба-чана ясау кәсебе онытылган иде, – ди Рөстәм Закиров. – Пошалымда бит чаналар гына түгел, бала арбалары да ясаганнар. Юкә кабыгыннан матур итеп ясалган шундый бер арба бездә дә бар иде. Бакча башыннан люцерна ташый идек аның белән. Кыш көне исә арбаны йөк чанасы алыштыра. Шуның белән шуабыз да, салам да ташыйбыз... Ат чаналары, кошевкалар, арба көпчәкләре – кайчандыр иң кирәкле булган әйберләргә бүген ихтыяж юк. Ихтыяж булмагач, эш ысуллары да онытыла. «Пошалым чаналары» конкурсы бу һөнәрне кабат тергезеп җибәрде дип саныйм.

Лаклаганнан соң, гәрәбә төсенә кереп, үзәндә кояш нурын чагылдырган бизәкле чаналарның даны инде күптән Татарстан чикләрен үткән. Оренбург, Архангельск, хәтта Франциягә үк соратып алганнар аларны.

Чана шуу яшеннән күптән чыккан булсам да, кызыктым бу чаналарга. Их, шушы чаналарның берсенә утырып, таудан выжылдатып кына бер шуарга!

НИКАХЛАР НИГӘ КЫСКА ГОМЕРЛЕ?



Илаһи ният кылдым

Бер генә кеше дә гаилә корганда, аерылышырбыз, балабыз ятим үсәр, дип уйламый. Барыбызның да бәхетле гомер итәсе, балалар үстерәсе килә. Ләкин тормышта кайчак бөтенләй башкача килеп чыга... Никахны ничек озын гомерле итәргә, дигән сорауыбызга **Сәйдә абыстай АППАКОВА** җавап бирә.

Ни өчен яшьләр килешеп яши алмый, никахлар нигә таркала?

– Бисмилләһир, рахмәни-рахим! Бу сорауга бер генә җөмлә белән җавап биреп булмый... Шулай да элеккеге һәм хәзерге тормышыбызны чагыштырып карасаң, азмы-күпме нәтиҗә ясарга булыр иде.

Әти-әнием колхозның умарталыгында эшләде. Әни мине дә үзе белән эшкә ияртеп алып бара иде. Эш башланганчы аның белән икәү аз гына уйнап алабыз. «Әйдә, йорт салабыз, – ди әни. – Син гел кечкенә тормасың, үсәрсең, кайнанаң белән кайнатаң булыр. Без дә кунакка килербез». 8-9 сантиметрлы чыбыклар алып, берничәсен җиргә кадый да, «йорт» урынын сызып, «вәгазен» давам итә: «Түр башында – кайнанаң белән кайнатаң, бер ягыңда – без. Тегендәрәк – балалар, бу җирдә – үзегез».

Кыз баланы ана, хатын булырга, өйрәтеп үстергәннәр. Ә ир балага кечкенәдән син гаилә башлыгы буласың, гаиләңне матди яктан тәэмин итәргә, тынычлыкны саклай белергә, хатының, балаларыңның сәламәтлеген кайгыртырга тиеш буласың, дигән фикерне сеңдергәннәр.

Хәзер балаларны тәрбияләүдә нинди ялгышлыklar җибәрәбез?

– Мин күп җирләрдә буламын. Кайда булсам да, бер сорауны бирми калганым юк: «Ир балагызы – ир кеше, әти кеше, кыз балагызы

әни, хатын булырга өйрәтәсезме?» – дип сорыйм. «Әллә тагын? Кирәк булганда өйрәнерләр әле, без өйрәндек», – диләр. Әйе, без өйрәндек. Безнең чорда әле борынгы тәрбия әзмә-күпме эләкте.

Хәзерге заманда гаиләдә бер яки ике баланы йокысы туйганчы йоклатабыз, пәрәмәч, өчпочмаклар ашатып, нәрсә сораса, шуны алып биреп сөендерәбез. Укымаса, акча түли-түли институтларда укытабыз. «Әти-әни» дип әйтә белмәсә дә, никах укытып, туй ясайбыз. Хәлдән килсә, кулларына фатир ачкычын да тоттырабыз. Никах алдынан үгет-нәсыйхәтләрәбез белән «коендырабыз»: «кайнана-кайната белән яшәмәгез, ялгыз яшәүне карагыз. Иреңне яисә хатыныңны беренче көннән үк кулга алырга тырыш! Изелеп яшәмә, юл куйма, үзеңне сакла». Менә болар барысы да – хәзерге заман тәрбиясе.

Нәтиҗәне карыйк. Бер капчык уенчыгы белән дә уйный белмәгән, эшкә өйрәтелмәгән бала үз фикере дә булмаган кеше булып үсеп җитә. Туйдан соң беренче конфликтта ук югалып кала, күз алдына да китермәгән тормыш кагыйдәләре белән очраша. Юл кую, сабыр итү, бер-береңә хөрмәт күрсәтү кебек тормыш күнекмәләре алмаган бу кеше мондый вакытта күп уйланып тормый, яңадан әти-әни өенә юнәлә. Аннары барыбыз да гаҗәпләнәбез: ничек инде, әле генә никахлашканнар иде, хәзер аерылабыз, диләр?!

Катнаш никахлар да бар бит әле...

– Моңысы инде тагын да авыррак. Гасырлар буена сакланып килгән ике капма-каршы гореф-гадәтләр, ике дин. Христианнарда туйдан соң яшьләргә эшләтмиләр, олылар эшли. Ә бездә киресенчә – күбрәк яшьләр эшләргә тиеш. Менә башлана ризасызлык... Бала тугач, эш тагын да катлаулана.

Балага исем кушу, исем кушуну кайсы дин кушканча башкару, уртак мәҗлесләрдә кайсы телдә сөйләшү – болар да зур проблемага әверелергә мөмкин. Һәр ике якның да үзенчә итәсе килә. Әкрәнләп гаиләдә тынычлык югала, хөрмәт бетә.

Ир кеше ялкау булса, гаиләсен кайгыртмаса, нишләргә?

– Бу бик мөһим мәсьәлә. Мондый очракта аның хатыны бар авырлыкны үз өстенә алырга мәҗбүр була. Бу гаиләне дә бәхетле гаилә дип әйтеп булмый. Әкрәнләп никах гомере кыскара бара, чөнки бер-береңә булган хөрмәт сүнә. Хатын-кыз лидерга әйләнә, үзен гаилә башлыгы итеп тотар, ә ирнең абруе түбән төгәри. Кайнана-кайната да хәрәкәткә килә башлай, янәсе аларның баласын санга сукмыйлар, ир итмиләр. Югыйсә бу хәлдә килгән рәхмәт кенә әйтәсе: «И кызым, барлык мәшәкәт сиңа төшә инде. Кода-кодагыйлар сине бигрәк эш сөючән итеп үстергән. Рәхмәт аларга. Без үз балабызны үстерә белмәгәнбез икән. Җай белән генә үзең эшкә куш инде», – диясе. Үз ялгышыңны таны да ярап куя тормышта. Ялкауны кем ярата? Беребез дә яратмый.

Тагын үткәннәргә кайтык әле. Әти-әниләр безне нык ихтыярлы итеп үстерергә тырышты. Аерылып кайтулар бик оят булып тоела иде. Ә хәзер ничек? «Әйдә, кайт! Бер баланы ничек тә үстерербез әле!» – диләр. Менә бу – гафу ителмәслек ялгышыбыз.

Иргә дә, хатынга да жылы сүз кирәк. Яныңда терәк булмаса, ай-һай, авыр. Тормыш тәҗрибәсе шуны күрсәтә: ир кеше әз булса да тырыша икән, хатын-кыз аерылып китәргә ашыкмый.

Без үзебез турында гына түгел, илебиз турында да кайгыртырга тиеш. Аерылышулар илнең нигезен какшата. «Ир дәрәҗәсе – ил дәрәҗәсе», – дигән бит халык та.



МИНЗӘЛӘ САНДУГАЧЫ

Әхтәм
ЗАРИПОВ

Татарстанның атказанган артисткасы
Мәбрүрә Рәхмәтуллинаның тууына – 100 ел!
Театр сәнгатенә, җырга гашыйклар, Минзәлә театрының
тугры тамашачылары, бу үзенчәлекле талант иясен
сагынулы хөрмәт белән искә ала.

Мәбрүрә апаның жырлаганын бер ишеткән кеше, аның тавышына соклануын: «Минзәлә сандугачын тыңладым», – дип башлап, ишеткән жырын кабатларга тырышу белән сүзен тәмамлавы без, авыл яшьләре арасында узган гасырның илленче елларында бик тә мәртәбәле күренеш иде. Башкортстанның татарлар күпләп яшәгән Илеш, Дүрт-өйле, Бакалы, Чакмагыш, Бүздәк, Шаран районы кешеләре өчен Минзәлә – сәнгатьнең генә түгел, гомумән, мәданиятнең, мәгърифәтнең бер үзәге, кыйбласы булып саналды.

Безнең Тәжәй авылында башлангыч мәктәп кенә иде. Бишенче сыйныфтан күрше Кужбахты мәктәбенә йөрәп укырга тиеш була идек. 1–4 нче сыйныфлардагы укытучыбыз Шура апа Кужбахты мәктәбен мактаганда: «Укытучыларның күбесе анда Минзәләдә укып кайткан чын педагоглар», – дип кызыктыра иде. «Педагог» сүзенең мәгънәсен аңламасак та, «чын» дигәнә күңелгә кереп калган.

Шура апа үзе, безнең авылга югары белемле агроном Әсраровның хатыны буларак килеп, ипилек-тозлык татарча өйрәнгән маржа иде. Шул маржа, күрше авылларга Минзәлә театры килгәнне ишетеп, безне спектакльләр карарга алып баргалый иде.

Ничәнче ел икәннен хәтерләмим, әмма «Акчарлаклар» дигән спектакльне карарга күрше авылга барганны хәтерлим. Мәбрүрә апаның жырлавын әүвәл шул спектакльдә ишетмәдемме икән?! Без – авыл малайлары өчен артистканың ничек жырлавы түгел, спектакльне күрү үзе үк мактаныр сәбәп, ә менә Шура апа без күрмәгәнне дә күрә, без ишетмәгәнне дә ишетә икән: «Бүген өегезгә кайткач, көндәлек дәфтәрегезгә беренче мәртәбә колоратурное сопрано тавышлы жырчыны тыңладык, дип язып куя аласыз», – диде ул миңа карап. Мине якын иткәннән түгел, ә шулай тиеш санагандыр, чөнки мәктәптә исемем чыккан гармунчы идем. Шунда «ярый» диясе урында: «Ә минем бит көндәлек дәфтәрәм юк», – дидем. «Булмаса – булдыр, мондый жырчыларны сез тагын кайчан тыңлый алырсыз әле. «Ла Скала» театры-

Алты дистәдән артык спектакльдә катнашып, Мәбрүрә Рәхмәтуллина Минзәлә театры тарихында жуелмас тирән эз калдыра.

на барып кына тыңламасагыз...» – ди бит Шура апа. «Ла Скала»... Мин шунда: «Анысы да Минзәләдәме?» – дип сораганымны, Шура апаның көлгән генә хәтерлим. Әмма ләкин ул матур тавышлы жырчының жырлавын мин тагын бер ишеттем.

Безнең авыл клубы ишегенә «Базытамак клубында Минзәлә театры «Идел буенда» дигән спектакль күрсәтә» дигән игълан беркетелгән иде.

Безнең инде яшереп кенә тәмәке тарта башлаган егет чак, игъланны укыгач, бәхәсләшү дәрәжәсенә житеп кызыксындык. «Идел буенда» дигән бит!.. Безгә Агыйдел алты-жиде чакрым ераклыкта. Анда һәр елны булып узган кызыклы хәлләрдән без яхшы хәбәрдар. Болыныбыз шунда, печән әзерләгәндә куышлар салып, колхозның өч бригадасы да шунда кунып ята. Печән чоры! Бу чорда ел саен ниндидер бер вакыйга була, озак вакытлар сөйләргә сүз калдыра... Безнең Агыйдел буендагы авыллар «Ак» сүзен әйтмичә, «Идел» дип кенә йөртә. Минзәлә театры күрсәтчәк спектакльне дә безнең Идел буендагы берәр хәл турындадыр дип ышанып, Базытамак клубына юл тоттык. Спектакль безнең Иделебез турында булмаса да, баруыбызга үкәнерлек түгел иде – без анда тагын теге «сандугач» жырчыны тыңладык. Аның егете Салих белән парлап жырлаганы әле дә колагымда: «Ай ли, Салихым, ай ли, Фирүзәм!...» Кызганыч, жырчыларның исемнәрен мин еллар узгач кына белдем: Жиһангир Жиһаншин белән Мәбрүрә Рәхмәтуллина, ягъни «Минзәлә сандугачы» булган икән.

Хәзер аңлавымча, Мәбрүрә апа Минзәлә сандугачы гына булмаган. Ул чакта Минзәлә өяз шәһәре генә түгел, татар мәданиятенең кәгъбәсенә тиң бер шәһәр иде. Ә Минзәлә театрының даны хәзерге академия театры даныннан да югарырак булгандыр, чөнки ул милләткә үзе ки-

леп сәнгать әсәрләре бүләк итүче чын театр иде. Радио һәм телевидение юк чакта авылга театр килү олы бәйрәмгә тиң вакыйга иде.

85 еллык ижади гомерендә бу театр Островский, Гоголь, Горький, Мольер, СССРда яшәгән тугандаш халыкларның классик әсәрләрен татар телендә уйнады. Милләтебезнең рухи-мәдәни үсешенә тиңсез өлеш керткән үзенчәлекле ижат коллективы булуы бәхәссез аның! Шул өлеш кертүчеләрнең берсе, әлбәттә, Мәбрүрә апа Рәхмәтуллина! 1949 елда Мамадыш театры ябылгач, ул ире Шамил Сабиров белән Минзәлә театрына килеп урнаша.

Театр тарихында үз эзенчә калдыру һәр артист өлешенә тәтемәүгә игътибар итсәк, Мәбрүрә апа икеләтә мактауга лаек: аның жырлавын бер ишеткән кеше ул жырны гомере бие күңелендә саклай. Бигрәк тә Жәүдәт Фәйзи, Заһит Хәбибуллин, Шакир Мәжитов, Александр Ключаревларның бу уникаль тавышлы жырчыга атап язылган жырларын. Алар Мәбрүрә апабыз башкаруында төрле бизәклә өстәмә-үзгәрешләре белән бүгенге жырчылар тарафыннан да башкарылып, сокландыруларын давам итәләр. Аерма шунда: Мәбрүрә апа жырлаганда һәр көй, «тумыштан шундый тавыш» дигән бәһа белән тыңланылып, ничек бар – шулай кабул ителсә, хәзерге профессиональ жырчыларны тыңлаганда, «бигрәкләр дә оста жырлылар» дип, аларның башкару осталыгына гына сокланасың. Моңның күңелдән саркылып чыкмавы үзен сиздерә шул. Шул ук көй, әмма тәэсирләре жир белән күк аермасы. Мәбрүрә апада табигыйлек өстенлек итсә, замандаш жырчыларда осталык-һөнәрманлык төп компонент икәнне сер түгел.

Бүген ике кешенең берсе үзен жырчы дип санап, жырны кәсепкә әверелдерү гамәле белән шөгыльлән-

Кәрим Тинчуринның «Зәңгәр шәл»ендә Салих Сәйдәшев җырларын башкарып, талантлы актриса МОҢ ДИҢГЕЗЕНДӘ ЙӨЗДЕРДЕ.

гән заманда, ни өчен профессиональ театр үзенә «штатный сандугачын» бар тавышына сайратыр өчен «куаклар» утыртмады икән дигән сорау туа. Минзәлә театрының Мәбрүрә апа эшләгән чор репертуарында музыкаль спектакльләренә булмавы гажәпләндерә. Җырчы артистлар бер Мәбрүрә апа гына түгел бит юкса. Милләтнең күңеленә күңел күзе белән карау җитмәгәнме? Әллә инде идеологиягә бәйлә сәбәпләр артистны табигатенә ят рольлар башкарырга мәҗбүр иткәнме? Алай дисәң, Островскийның «Бирнәсез кыз»ындагы трактир хезмәтчесе Иванның идеологиягә ни катнашы бар? Мәбрүрә Рәхмәтуллина дигән колоратуралы сопрано тавышлы талантлы җырчыга, мыек беркетеп, аннан Иван ясау кемгә ни бирде икән? Шуңа инде – булганны сакламыйбыз, югалткан, елыйбыз.

Ничәнчә сыйныфта укыган чагым булгандыр – авылга Минзәлә театры украин язучысы Вадим Собко әсәре буенча куелган «Балан куаклыгы» дигән спектакль алып килде. Кыш иде. Керосин мичкәсеннән әмәлләгән мичнең төтен торбасын тәрәздән чыгарып, клубны жылыткан хәтердә. Әйе, клуб жылынган шикелле булды, әмма халык жылынмый. Чөнки спектакль ышандырмый. Тәнәфестән соң халыкның яртысы спектакльне ташлап китүе дә хәтердә калган. Артистлар начар уйнагандан түгел, төп сәбәп – спектакльдәге вакыйгаларның татар тамашачысы өчен гыйбрәтле булмавында. Гыйбрәтле спектакльләр булмау – лаеклы әсәрләр булмаудан. Ә инде әсәрләр булмау – театрларның драма язучылар дип йөрүчеләргә йөкләмә-бурыч куя алмауларында. Аларның күпчелеге сәбәпне шунда күрә. Сәбәп, әйтеп узганымча, халык күңеленә битарафлыкта. Шуңа битарафлык аркасында сәхнәгә түбән зәвыклы, сай эчтәлекле, «бер каптырмалы» пьеса-

лар менә, залдагы тамашачының яртысы көлә икән, театр үз максатына иреште дигән нәтиҗә чыгарыла.

...Мәбрүрә апа белән булган бер вакыйганы сөйлим әле. Чөнки шуңа бер эпизодта да ул үзенә кемлеген һәм театр өчен бик тә кирәкле булуын күрсәтте.

...Минзәлә театрына мин үзем 1955 елның декабрь ахырларында кушылып киттем. Авыллардан авылларга тракторларда яки атларда күченәбез. Актаныш ягындагы Пучыдан Аю авылына күчкәндә көчле буранга эләгеп, Ык буендагы Матвеевка дигән урыс авылында тукталырга – гастрольләребезне өзәргә мәҗбүр булдык. Төн. Буран. Фатирларга урнашу ихтималы юк. Салкын клубта урнашып, буран тукталганны көтәргә булдык. Һәркем булдыра алганча селкенеп, кыймылдап, үзәкләргә үткән салкыннан сакланмак була. Дәрт-дәрман өстәү өчен анекдот-мәзәк сөйләүчеләр дә тынды. Әнә шуңа тынлыкта толыпка төренеп яткан Мәбрүрә апаның сандугачтай сайрап җыр башлавы караңгы клуб эчен яктыртып җибәрде. Термослары булганнар чәй калдыкларын эчтеләр, кемнәрдер Мәбрүрә апага кушылып җырларга маташты, Әнвәр ага Фәсхетдинов гитарасын чыгарды. Иң гажәбе – котырган буран булуга карамастан, клубка халык җыйнала башлады. Кемдер фонарь тотып килгән иде – яктылык пәйда булды. Иң кирәкле яктылык күңелләребездә балкыды. Мәбрүрә ападан соң Әнвәр абый русча берничә җыр җырлады. Чын концерт иде бу. Матвеевка авылының бер кешесе, кыюлыгы җитеп, Мәбрүрә апага: «Спойте «Соловушку» Алябьева», – диде. Без, яшьләр, бу сорауны аңламадык, әлбәттә, үртәдек. Мәбрүрә апа исә: «К сожалению, не знаю слов этой песни, но импровизирую мелодию», – дип, сүзсез генә «җырлап» күрсәтте.

Ниһаять, 31 декабрьдә Минзәләгә кайтып егылдык. Җыр кайгылары калмады, миңа фатир табып урнашырга кирәк иде. Ә башка артистларны гаиләләре, балалары көтә. Мәбрүрә апаларның да өчәү алар.

Кәрим Тинчуринның «Зәңгәр шәл»ен куя башлагач кына кабат «сандугач» тавышын ишеттек. Спектакль сәхнәдә куелуда Мәбрүрә апаның ире Шамил абый Сабиловның да өлеше зур булды. Чөнки күптән куелмаган, тыелган әсәрнең Салих Сәйдәшев язган көйләрен хәтерләп, нотасын язып, артистларга өйрәтү театрның баянчысы Шамил абыйга йөкләнде. Моңарчы тыелган «Зәңгәр шәл»не Минзәлә театры 1955 елның язында республикада беренче булып тамашачыларга кайтарды.

...Мәбрүрә апаның кызы Венера да гомере бие җыр сәнгатенә хезмәт итте. Татар дәүләт җыр һәм бию ансамблендә хормейстер булып эшләгәндә иҗат итеп калдырган үлемсез җырларыннан «Зөбәрҗәт», «Сорнай моңы», «Кәккүк»ләрен кызының анасы Мәбрүрә апага һәйкәле дип кабул итәргә була. «Аулак өй», «Сабантуй» дигән күләмле хор әсәрләре – барысы да Татарстанның халык артисты Венера Гәрәеваның иҗат җимешләре.

Кызганыч, Мәбрүрә апа вафатына бер ел кала гына Татарстанның атказанган артисты исемен алуга иреште. Әмма ул халык күңелендә күптәннән халык артисткасы булып танылган иде инде. Һәм йөз яшен билгеләп үткәндә дә шуңа дәрәжәсә белән хәтерләрдә янара. Әйе, ул Сандугач иде. Сандугачның сайравын хәтерләгәндә, яше бөтенләй кызыксындырмый. Сайрасын гына сандугач, куркытмасыннар гына. Ни кызганыч – бүген ул сандугачның оясы да, кунып сайраган куаклыгы да юк. Куакларда башка оялар, ояларда сайрамас кошлар («чыпчыклар» диясе килми). Ярый әле ул катнашкан спектакльләрдә рольләрдә төшерелгән кайбер фоторәсемнәре сакланган. Алар өчен без артистканың балаларына һәм аның уенына, җырларына гашыйк тамашачыларга рәхмәтлебез. Минем бу язмам Мәбрүрә Рәхмәтуллинага рәхмәтем һәм догам булып ирешсә иде.

Илгә ябырылган олы кайгы – миллионнарча корбаннар биргән сугыш афәте без – балалар өчен дә зур сынау, балачагыбызны урлаган, бик күпләребезне ятим иткән кара көннәр булып йөрәккә уелып калган. Безнең чор баласы авыр физик хезмәт белән иза чигүләрдән тыш, сәяси яктан кыерсытылу газапларын да башыннан уздырды шул. Искә төшереп, күз алдына китерсәң, җаннар телгәләнә. Ләкин без барысына түздек...

ЖИҢҮ ТӘМЕ БАЛЛЫ ИДЕ

Әлфия апа альбомында 1941 елның җәендә төшкән бер фото саклана. Казанның Киров урамындагы фотосалонга барып төшкән бу көнне ап-ачык хәтерли ул. «Өстемдәге күлмәкне әни тегеп биргән иде. Аягымдагы туфлиләрне исә дуслым Суфиядән алып тордым. 12 яшь иде миңа». Сугыш чорының бар авырлыгын күреп үскән Әлфия Ибраһим кызы Әхмәдуллина ул көннәрнең берсен дә онытмый. 1418 көннең һәрберсе истә...

– Без әнигә өч бала идек, – дип, хәтер битләрен ача Әлфия апа. – Равил абый армиядә, Фәрит абыем алтынчы классны тәмамлап, һөнәр училищесына укырга кергән иде. Әтибез миңа 5 яшь тулганда ук вафат булды. 1940 елның 6 ноябре иде. Әти Иваново энергетика институтын тәмамлап кайтты. Иртән мине күтәреп бәйрәмгә алып барды, ә кичен... без аны мәңгегә югалттык.

Ө 1941 елның 22 июне дә кичә генә булган кебек.

– Тукай урамында яши идек. Үкереп елап, ишегалдына күрше кызы Роза Денисова йөгереп чыкты: «Война началась!» Ә якин дуслым Ләлә пионер лагеренда! «Сугыш башланган, Ләләне алып кайтыгыз!» – дип, аның әти-әнисе янына чаптым.

Иртән безнең тормыш танымаслык булып үзгәрде. Күршеләрне фронтка озаттык, укытучыларны, дусларымның әтиләрен, абыйларын... Равил абыемны 1940 елда армиягә алганнар иде. Ул сугышка шуннан гына керде. Соңгы хаты 1941 елны Мариуполь шәһәрнән килде.

Без укыган 80 нче мәктәпне госпиталь иттеләр. Жәй буге госпитальдә эшләдек: яралыларның якиннарына хатлар яздык, бинтларын юдык, утын кистек, концертлар куйдык... Укулар декабрьдә генә башланды шикелле. Муса Жәлилнең кызы Чулпан

бездән ике класс югары укый иде. Әле дә күз алдымда: шинель кигән шагыйрь мәктәпкә кызы белән хушлашырга керде.

Ачлык, ялангачлык, зәмһәрир салкыннары белән кыш керде. Иртән укырга барганчы вокзалга төшәм. Өстемдә – абыйга училищедан бирелгән зур бишмәт, кесәмдә – бау, чүкеч, кадак. Утын төялгән йөк күрсәм, каршысына йөгәрәм: «Дяденька, продай!» Сатса, бозлы бүрәнәгә кадак кагып, бау бәйлим дә, өйгә сөйрим. Әни эштән кайтканчы балта белән чапкалап, самавырга шакмак булса да әзерләп куям. Әти вафат булгач, әни пекарняга эшкә урнашкан иде. Эш бик авыр, барысы да кул көче белән эшләнә. Сугыш башланган елны 1 нче тегү фабрикасына урнашты. Пекарняда эшләгәндә аз булса да ипи ашый идек әле, фабрикага күчкәч, ипи карточкага гына калды. Әнигә көненә – 600 г, миңа 400 г ипи тия. Абый үз өлешен училищедан ала. Сугыш башлангач, Казанга эвакуацияләнүчеләр күп иде. Безгә дә ике украин егетен керттеләр. Аларның һәркайсына ипине көненә 800 грамм итеп бирәләр. Карточка булу бер хәл, ул ипине әле чират торып алырга да кирәк. Берсендә барыбызның да карточкаларын урлаттым. Ун көнлек ипи карточкасын бергә ябыштырып алып чыккан идем. Сыгыла-сыгыла елаганымны күреп кибетчеләр жәлләде: бер кирпич ипи бәрабәрәнә картбюрога тапшыру өчен кибеттә ипи карточкаларын ябыштырырга чакырдылар. Иптәшкә дуслым Ләләне дә иярттем. Төнгә кибетчеләр өстебездән бикләп китә. Клейстер ясар өчен ипи валчыклары биреп калдыралар. Ул валчыкны аның өчен тотмыйбыз инде – үзезбез ашыйбыз, ә клейстерны горчицадан ясый идем. Эшләгәнәм өчен алган бер кирпич ипине өйгә алып кайтып, тиз генә кисәк-



ләргә бүлеп куям: әнигә, фатирдагы егетләргә... үземә бүләрлек калмый. Чын ачлыкның нәрсә икәннән менә шунда белдем. Ләкин ничек итсәм дә иттем, карточкаларны урлатканны әнигә әйтмәдем. Ун көннән соң үз өлешемне кулыма алгач, шатлыгымнан ипине битемә терәп еладым. Урамнан ипи ашап кайтканымны күрше Сәгыйть абый күргән икән. Ачулана: «Житкән кыз булып киләсең, ник урамда валчык коеп йөрисең?» – ди. «Бер кирпич ипи ашап бетерер идем әле, карточкаларымны урлаттым, ун көн ашаганым булмады», – дигәч, өенә чакырып кертте дә каяндыр бер кирпич ипи алып кайтып бирде.

1945 елның 9 мае бик жылы, кояшлы килде. Иртәнгә алтылар иде микән, радиодан дүрт ел буге тилмереп көткән хәбәрне әйттеләр: «Сугыш беткән!» Мин, шатлыгымнан кая басканымны да белмичә, дус кызларыма чыгып чаптым. Бергә жыелышып, класс житәкчесе Хәят апага – Лобачевский урамына киттек. Ул әле йокыдан да тормаган иде. Безне өенә чакырып, провансаль кәбестәгә шикәр сибеп ашатты. Ул баллы тәм безнең өчен Жиңү тәме иде.

Әлфия апа ӘХМӘДУЛЛИНА сөйләгәннәрне
Лилия ГӘРӘЕВА язды.





Рашат НИЗАМИ

Рашат Низамиев ижатын балалар да, яшьләр дә, өлкәннәр дә бердәй ярата. Мәктәптә балалар укытып, «Ялкын», «Татарстан яшьләре» кебек яшьләр басмаларында – җаваплы секретарь, «Казан утлары» журналында – баш мөхәррир урынбасары, яшьләр журналы «Идел»нең баш мөхәррире булып эшләгән каләмдәшебез үз әсәрләрендә җәмгыятьне, милләтне, яшьләрне борчыган күптөрле мәсьәләләрне кузгата. «Йолдыз яңгыры», «Кызыл җәй», «Шәһәр өстендә акчарлак», «Тормыш трамвае», «Урман эчләрендә урман», «Яшьлеккә хат», «Кызыл кар яугач»... Китапларының исемнәрен искә төшерү дә җитә – геройлары, халыкчан образлары, тормышчан детальләре белән сизгер күңелле каләм иясенең укучыларына никадәр якин булуын аңлайсың. Композитор Фәрит Яруллин турындагы романы исә язучыны иҗатта яңа баскычларга күтәрә. «Дөнъяга рәссам булып туган кешеләр була. Алар безгә караганда күбрәк сиземлиләр, тирәнрәк хисләнәләр, дөнъя гамьнәрен үз йөрәкләре аша үткәрәләр. Рашат – әнә шундый борчулы җаннарның берсе», – дип яза Фоат Галимуллин аның турында. Талантлы язучыны, ихлас күңелле, олы йөрәкле кешене гомер бәйрәме белән котлыйбыз!

КАЙСЫ ЙОЛДЫЗЛЫКТАН ТӨШТЕН ҖИРГӘ

Минем җырым

(триптих)

«Как гений чистой красоты».

А. С. Пушкин

I

Мин яшенгә гашыйк идем элек,
Коеп-коеп яңгыр яуганда.
Ничәмә кат, сөю ташын эзләп,
Сәфәр чыктым алсу таңнарда.

Күңел тырышлыгын багышладым
Гел кояшлы көннәр ягына.
Хыялларым, янар учак булып,
Җирдә-күктә канат кагына!

Яшьлегемнең ап-ак битләренә
Язмыш-каләм ниләр язачак?
Айның аргы якларыннан хәтта
Күңелем сине эзләп табачак.

Ләйлә белән Мәжнүн мәхәббәтен
Кабатларга теләм мин, имеш...
Күрәсеңме, әйтер сүзем булып,
Калтырана кызыл гөлҗимеш.

II

Эчем-тышым яна... Барган шәпкә
Сикерәмен гүя ут аша.
Синең сурәт, синең нурың белән
Мәңгелеккә килеп тоташам.

Җиләк сыман посып тора әнә
Әйтеләсе сүзләр – ир(е)немдә.
Дәрман җитә: күкнең катламнарын
Мин күтәрәп торам иңемдә.

Бәхетемне килми куркытасым,
Син – язмышым минем, син – ярам.
Зинһар, тәкъдир! Биргән бәхетәннән
Мәхрүм итә күрмә – ялварам...

Хыялымда сиңа, толым итеп,
Йолдызлардан гөлләр үрәмен.
Вулканнарда кереп баттым бугай, –
Мин терелеп, мең кат үләмен.

III

Ярый әле син янәшәмдә,
Безнең уйлар, күңел – янәшә.
«Яшәү – бәхет,
тәмен белегез», – дип,
Күкләр безгә хәтта эндәшә.

Мәхәббәтне танып-белер өчен
Янып яшәү кирәк иң элек.
Таулар тикле таулар җимерелә,
Сөю генә җирдә – мәңгелек.

Күзләреңнән, керфек очларыңнан
Түгелә сыман гөлләр яңгыры...
Безне зурлап, зәңгәр офыкларда
Яшәү музыкасы яңгырый!

Кайсы йолдызлыктан
төштән Җиргә,
Шуның серен миңа әйт әле.
Сихерләнеп багам: син бит, сеңел, –
Матурлыкның тере һәйкәле...

Серләр эзли

Бер үк кояш яктыртса да
шушы җирне –
Үләннәрнең яфраклары
төрле-төрле...
Кара туфрак имеп үскән
алмагачның
Алмалары нидән кызыл –
шунсы серле.

Туган баскан каберташлар
көтеп тора
Яфракларның сыйпап-сыйпап
киткән чагын.
Кая гына бакма – хикмәт белән,
Серләр белән тулып ята тирә-ягым!

Кешеләрнең йөзләреннән
серләр укыйм:
Берәү моңсу,
ә берәү шат атлый юлдан.
Агач битле,
таш бәгырьле җаннар гына
Мәхрүм була сагышлардан,
елмаюдан.

Киң күкрәкле ир-егеткә караганда
Ун мәртәбә катлаулырак
хатын-кызлар.
Серләрнең дә иң серлесе,
иң нечкәсе –
Күз нурыңны сындырырлык
матур кызлар!

Серләр эзим, серләр ачам –
вакыт житкәч
Сөйләр өчен оныкларга
чын дөресен.
...Күзләремнән якты йолдыз
яуган чакта
Мин үзем дә сердер әле
кемдер өчен...

Кояш турында җыр

Син миңа әнидер, әнидер...
Күңелең еш кына әрнидер.
Булды бит хәсрәтле чакларым –
Син мине давылдан сакладың.

Син миңа ападыр, ападыр...
Уйларың үткәнгә кайтадыр.
Кул селтим дөньяның малына,
Чын бәхет китердең жаным.

Син миңа сеңелдер, сеңелдер...
Гомерләр мәңгелек түгелдер.
Алдыңа моң булып түгеләм:
Син – кояш! Мин – тамчы,
мин – үлән.

Син миңа кыз бала, кыз бала...
Мең төрле гамьнәрем кузгала.
Сөюнең мәгънәсен бел икән –
Яшәүләр, уйласаң, гөл икән.

Янартау йокламый, йокламый,
Кирәксә, йөз елдан уяна.
«Белегез, мәхәббәт бар ул!» – дип,
Чаң сукты йөрәгем дөньяга...

Ялгышу

Синең хакта уйланудан
туктамакчы булдым.
Салкын мендәремне тешләп
йокламакчы булдым.

Туктап калды Ай һәм Кояш
йолдыз чатларында.
Чәчәкләр дә сулды кинәт
сөю бакчасында.
Ерып чыгалмастай куе
карурманга кердем.

Күзем йомык. Йөрәк тынган –
бер минутка үлдем.

Хыялымда үз-үземнән
качып барган чакта, –
Тойдым: хакыйкатың күзе
тора икән сакта!

Сөю һаман бәргәләнде
күкрәк читлегендә.
Ярты жаным, кубарылып,
калган икән синдә...

Күперләр

Житәкләшеп уздык күпердән.
Сулар ага... Үлән күпергән.

Тирә-юньдә көмеш яктылык!
Болыт тора күктә – тап булып.

Каеннардан аклык түгелгән.
Уздык сөю дигән күпердән.

Мәхәббәттән Ай да исерде –
Ялгызлыгын искә төшерде.

Еллар ага... Вакыт картаю.
Без барабыз икән кай таба?

Каләмемнең кипмәс карасы, –
Сүзләр сүзгә тора карашып.

Насып булсын гарше кичләрдә
Сират юлын бергә кичәргә...

Тузганак

Мин болынга диеп килгән идем
Күрер өчен якын кешемне.
Тузганаклар, йомры тузганаклар
Балачакны искә төшерде.

Кушымта:
Әй тузганак, синең дә бит бардыр
Үзең генә белгән моңнарың.
Мине исә шунсы моңландыра –
Тузганактай тузгый елларым.

Еракларга очып китсен диеп,
Өрә идек сиңа тын белән.
Вакытның һәм алтын балачакның
Кире кайтмаслыгын мин беләм.

Кушымта.
Тузганаклар шары каршылады
Болындагы яшел үзәндә.
Сөю безне эзләп тапкан икән,
Сагынуларга кирәк түзәргә.

Елап торган кызны юату

Ник тетрәде әле керфекләрең,
Нинди җилләр узды кагылып?
Күк йөзедәй төпсез күзләреңдә
Яшен эзе тора чагылып.

Син елыйсың...
Күктә кояш көлә,
Бал кортлары кайта басудан.
Карурманның яшел капкалары
Әкиятләргә табан ачылган.

Елмаясың...
Күлдә аккош елый,
Күкләр елый аңа кушылып.
Зонтикларга, агач башларына
Яңгыр булып ява шушы моң.

Белми калсын, күрми калсын Сөю,
Чәчәк сабын җилләр кискәнне...
Ник тетрәде әле керфекләрең, –
Әйтерсең лә дөнья сискәнде!

Теләк

Дәрвиш сыман әй кичәсе килә
Урман белән урман арасын, –
Күрәсе һәм иркәлисе килә
Яңа туган поши баласын!

Хәтерләү

Басуларга тагын чыгып китәм,
Табанымда – камыл эзләре.
Юл читендә күзен кысып кала
Күкчәчәкнең зәңгәр күзләре.

Кыйтга

Ак болытлар – гүя ат көтүе,
Яугир җиңеп кайта пар атта.
Скиф токымыдай тезелешеп
Чал йолдызлар чыккан парадка...

Әнкәй


Күзәнәкне күзәнәккә ялгап,
Оекбашлар бәйли әнкәем.
Тукта, мизгел! Мин әнкәйдән күрәм
Матурлыкның тере һәйкәлен...

Яхшылык

Картаймый – таң саен һаман да
Яшәргә ашкына бу күңел.
Гомернең өч көне калса да,
Яхшылык эшләргә соң түгел!



Мөхәммәт Мәһдиев... Аның исемен әйтүгә үк мәһабәт буйсынлы, жор телле, затлы-зыялы язучыбыз күз алдына килеп баса. Йөрәкләрне актарып ташлый торган берсеннән-берсе матур әсәрләрен сагынып искә төшерәбез. Стиле, гажәеп матур теле, жиңелчә юморы, йомры сүзләре тәмам әсир итә. «Фронтвиклар», «Без – кырык беренче ел балалары», «Ут чәчәге», «Каз канатлары», «Кеше китә – жыры кала», «Торналар төшкән жирдә», «Бәхилләшү», «Мәңгелек яз»лар... Исемнәре үк жырлап тора! Кайсы битен ачып укый башласаң да, бөтереп алып кереп китә! Аларның һәркайсы өстәл китабы булырлык. Кабат-кабат әйләнеп кайтасың шул әсәрләргә. Язучының үзен, геройларын өр-яңадан ачасың. Мәһдиев дөньясы дигән үзгә бер дөньяда рәхәт бер моңга, бәхеткә төренеп, әле елмаеп, әле самими бер халәткә күчеп, жанга якин әсәрләрен тансыклап укый башлайсың...



Мөхәммәт МӘҤДИЕВ

ТЕЛ БЕЛМӘГӘЧ

(«Каз канатлары» романыннан өзек)

Май башы иде, Гаҗилә жиңгине идарәгә чакыртып, кулына путёвка тоттырдылар. Путёвка бушлай, Кара диңгезгә, санаторийга иде. Баштарак Гаҗилә жиңги тартышып маташты:

– Сыерымны кем саусын? Казым утырган вакыт! Юл өстендә юкәлек дигәндәй, тапкансыз бер юаш кеше... Кешеле кешеләр беткәнмени?

Ленар сабыр гына аңлатты. Елмаеп сөйләде.

– Менә, – диде, – без сиңа билет алып бирәбез, путёвканы идарә карары белән бушлай бирәбез. Аның тулы бәясе йөз дә егерме сум. Син анда барып ял ит. Сыерыңны да, казыңны да күршеләрең карап торсын. Бәрәңге утыртырга кайтып житәсең. Синәң эш – ял гына итү.

Гаҗилә жиңги күнде. Эшкә күндәмлеге ярдәм итте. Чөнки еракка ял итәргә баруны ул эш дәрәжәсендә күрде. Ул болай уйлады: колхоз идарәсенә, Кара диңгезгә бер кеше жибәрегез дип, задание килгән. Сугыш вакытында шулай була иде бит: Пермьгә фәлән кеше, Илләт урманына фәлән кеше дип. Колхозга задание килгән – аны үтәргә кирәк. Председатель кыен хәлдә. Ә Гаҗилә жиңгинең үз гомерендә колхозны, аның житәкчелеген кыен хәлдә калдырганы юк. Һәм булмас та...

Шулай, күндәмлеге аркасында гына Гаҗилә жиңги, йорт-жирен Зәмзәмбикәгә калдырып, диңгез буена килеп төште. Урнашкан жире аэропорттан ерак түгел иде, шунысын уйлап берәз тынычланды. Ошамаса, күз күрер әле дип үзен юатты. Шулай, үз гомерендә беренче тапкыр Гаҗилә жиңги эшсез калды. Бу вакытны эшсез ничек үткәрергә?

...Иртән ашханәнең складына дәү-дәү машиналардан сыер, сарык түшкәләре, сөтләр бушаталар. Гаҗилә жиңги шуларны карап тора. Бәлки, алар колхозының сыерлары да шушында килеп керәдер? Бәлки, алар колхозының сыерларыннан сауган сөтләр дә менә шу-



Рәсем: Наталья Васильева

лай шешәләр белән монда киләдер дә, аның кем кулыннан чыкканын уйлап тормастан, тездән югары кыска чалбар кигән, кара күзлекле, йонлы балтырлы шушы адәмнәр эчеп куялардыр...

Ул һәр көн шулай итә, сөт бушатканны карап тора. Аннан диңгез буена төшөп күлгәдә калгып утыра. Аның бик нык үзе теләгәнчә ашыйсы килә. Алдагы көнгә заказ биргәндә акыллырак булырга кирәк дип уйлый. Менә ничә көн инде аның тәлинкә тутырып токмачлы аш, савыт тутырып бәрәңге, ботка ашыйсы килә. Кисәге белән күтәрәп ит ашыйсы килә. Әнә бит складта нинди һәйбәт түшкәләр бушаттылар...

Ләкин өстәлгә бер дә андый ризык килми. Бер кабарлык уган кишер... Пычагымамы ул? Ике теләм суган. Акыллы кеше тик торганда суган ашыймы? Аек кеше? Аннан кызыл кәбестә. Бер кашык. Жүнле булса, ак булыр иде ул. Аннан, ак тимер савытта сыек кына, аз гына аш сыман нәрсә. Песи савыты. Ашый башлауга бетеп куя.

Гаҗилә җиңги заказлар кәгазен кулына ала. Юк, болай булмый. Заказ бирә белмәүдән бу. Ул көн саен исемлектән «мясо», «гуляш», «каша», «лапша» дигән сүзләр эзли. Юк. Юк...

Рагу. Азу. Бифштекс. Ромштекс. Бефстроганов... Бар икән күрәселәр...

Тефтели. Лангет. Солянка. Пудинг. Зразы... Бусы инде бигрәк иләмсез сүз. Ферма мәдире Гыйльмуш абзар ишеген ватып чыгып качкан үгезне бервакыт шулай дип сүккән иде.

– Ярабби, складка сыер түшкәсә килеп керә бит соң! Нишләп монда чыкканда әллә нинди әкәмәткә әйләнә бу? – дип, ул карандаш белән кайсы туры килсә, шунысына төртеп чыга. Чит тел белмәгәч, ни хәл итмәк кирәк? Гаҗилә җиңги белән палатада бер татар хатыны яши иде. Яшь, сылу. Акчасы күп, көн саен йөзектер, мәрҗәндер сатып ала, төсле ташлар сатучы малайлар белән мәш килә. Ниндидер институтта укытам, диде, Хәбибрахманны белми икән. Бакча яшендәге ике малаен иренә тапшырып ял итәргә килгән. Үзе теләп. Әмма чибәр хатынга ял бик аз эләгә. Кич булдымы – таза гына бер егет белән култыклаша да киногамы, каядыр китеп бара. Таң атканда гына кайта. Гаҗилә җиңги йоклаган турыдагы тәрәзәне чиртә. Гаҗилә җиңги шыпырт кына барып эчтән бикле ишекне ача. Аннан ачык йөзле чибәр хатын барысын сөйли. Кая-кая барган-



нар, теге нәрсә дигән, бу нәрсә дигән... Гаҗилә җиңги аны тыңлап ята – үзенең йөрәге жу итеп китә. Аның килене дә шулай ара-тирә санаторийга баргалый бит. Хәбибрахманнан башка. Ул да шулай йөрсә? Аның Хәбибрахманы бик юаш, бик ышанучан бит. Гел ужым бозавы инде. Аны да шулай алдамыймы килен? Әллә бу гаеп эш түгелме? Әллә моны Гаҗилә җиңги аңламый гынамы? Әллә ул тормыштан артта калганмы?

– Ике балаң, ирең була торып ничек шулай йөрисең? – диде аңа бер таңда Гаҗилә җиңги.

Сылу хатын кояшта янган матур тәннен ефәкләрдән, затлы тасмалардан азат итеп простыня астына кереп чумарга жыена иде, йөрәк тавышы белән әйтте:

– И апа жаным, елына бер генә килә бит бу рәхәтлек, – диде. – Нибары егерме дүрт көн бит ул...

Гаҗилә җиңги телсез калды. Хәер, ир янында нибары ярты ел торып калган башы белән ир хатынының вазыйфаларын каян белеп бетерсен соң ул?

Аның күңеле инде мондагы тәртипләргә күнә бара. Шулай, шулай... Монда бөтен нәрсәнең исеме башкача икән. Диңгез ярында тик утыру – һава ваннасы. Сукмактан барсаң – туризм. Тегесе дә, бусы да дөва икән. Ә Гаҗилә җиңги болын буендагы фермага көненә ике тапкыр бара. Болын сукмагыннан гына йөри. Көненә сигез чакрым.

Иртәгесен ул тагын теге түшкәләрне карап бушаттыра, тагын дулкыннар янына төшеп, мөлаем гына елмаеп күлгәдә утыра. Үзе күңеленнән кайтырга ничә көн калганын саный.

Дулкыннар көлә-көлә уйнаклашалар...

Алар Гаҗилә җиңгинең мондагы бик күп нәрсәне аңламавыннан көлөләр бугай. Явыз көлү белән түгел, ә яратып, якин итеп... Гаҗилә җиңгинең күлмәгеннән дә көлөләрдер. Нибары ике күлмәк белән килде бит ул. Күлмәкләре дүрт, биш иде югыйсә. Ә монда! Күлмәк бизгәге. Гаҗилә җиңги моның хикмәтен, фәлсәфәсен каян белсен? Аның бит дөньяга беренче чыгуы.

Булган яшь чаклар... Пляждагы кырык яшьлек, илле яшьлек хатыннарының да яшь чаклары булган. Ләкин ул вакытта Кара диңгез кайгысы ике кереп бер дә чыкмаган! Сугыш вакытының бөтен кайгы-хәсрәте, ачлыгы меңләгән хатын-кызның яшь вакытын рәхимсез йоткан. Ситсы да булмаган, хәзерге кебек кыю фасоннар да булмаган.

Ә менә бүген барысы да бар...

Утыз яшьлек хатыннар һәр көнне күлмәк алыштыралар. Кырык яшьлекләр кичке ашка бөтенләй үзгәрешеп киләләр. Аларның көндөз кияр өчен һәр көнгә – бер, кич кияр өчен тагын бер күлмәкләре бар. Әмма илледәгеләр барысыннан да уздыралар. Алары иртәнге ашка – берне, пляжга – икенчене, кичкә өченчене кияләр. Күлмәк алыштырып ашханәгә барганда кисәк кенә борылып кире кайтып киткәннәре дә бар. Чөнки аллея буйлап нәкъ шундый күлмәк

кигән икенче берәү килә икән. Хатыннар үзләренеке төсле күлмәк кигән икенче бер хатынны бер дә яратмыйлар. Андыйлар кара-каршы очрашканда, бер-берсенә үтергеч салкын караш ташлап узалар, һәм шул көннән соң бер-берсе белән исәнләшми башлыйлар. Остарак ирләр күлмәк сылтавы белән аларга матур сүzlәр әйтеп калалар.

– Сезнең күлмәгегез гаҗәп матур!

– Ә мин үзем матур түгелме?

– Юк, мин әйтеп бетермәдем. Сезнең күлмәгегез сезнең өстегездә булганлыктан икеләтә матур.

– Рәхмәт.

Мактау сүзен тары боткасы май сеңдергәндәй йоткан хатын, җиңелчә генә кызарып, дулкынланудан аякларын саташтырып китеп бара. Бакчада тын буылырлык кершән исе аңкып кала...

Диңгез буенда бар бер сылу кыз. Унсигез-унтугыз яшьләрендә. Институтта укыйм, ди. Ял итүчеләр арасында иң яше. Кызның нибары ике-өч күлмәге күзгә күренә. Берсен һәр көнне кич кия. Бер-икесе гап-гади ситсы күлмәкләр. Хатыннар белән карта уйнап яткан ирләр, пляжга ул төшеп басуга, сылтау-хәйлә табып, аның янына акрын-акрын җыелалар.

– Ничек йокладың?

– Өең сагындырмыймы?

– Бүген кич кая барасың? – дип, сораулар белән аны күмәләр.

Кызый, саран гына елмаеп, резин башлыгын кия дә диңгезгә кереп китә. Аның арзанлы күлмәге, туза башлаган туфлиләре янында таза, юан абыйлар басып калалар.

«Ах, шул кызыйга иң кыйммәтле туфли бүләк итәргә иде! Ләкин ничек? Кабул итмәс бит ул почык борын. Стипендиягә генә ничек яшәмәк кирәк?»

Аена дүрт йөз сум ала торган зур трест җитәкчесе диңгезгә карап, ахрысы, әнә шуларны уйлый.

«Их, шушы кыз белән бер генә кич бакчада сөйләшеп утырырга иде! Шушында, ял иткән жирдә үк, мәхәббәт, яшьлек турында бер шигырь язар идем!»

Чал чәчле шагыйрь, ахрысы, шулай уйлый.

Әмма Гаҗилә җиңги алай уйламый. «Савыгып, исән-имин генә кайтып китә алса ярар иде бу бала. Ялгышып китмәсә ярар иде, ирләр бик күп», – дип, Гаҗилә җиңги аның өчен борчылып утыра.

Юан-юан хатыннар яр буенда дулкын эчендә тәгәриләр.

Студент кыз ерак-еракка кереп китә. Ул йөзгән жирдә акчарлаклар уйный. Акчарлаклар атылып-атылып аның турысына төшәләр дә дулкынга борыннарын төртеп һавага күтәреләләр. Кыз йөзә дә йөзә...

...Кич җитә. Студент кыз, үзенең ябык якалы кара йон күлмәген киеп, ашханәгә таба бара. Бакча юлында исә күлмәкләр күргәзмәсе: вак чәчәкле, эре чәчәкле, йон, кримплен, нейлон, лавсан, зәңгәр, соры, ак, диңгез дулкыны төсендә, саз төсендә... Бакча юлында куге ислемай исе, кершән исе. Студент кыз

инде ашханәгә кереп китте, ә күлмәкләр дулкыны әле һаман чайкала. Ашыгырга ярамый. Күлмәкнең бөтен матурлығы бакча эченнән барганда күренә.

Күлмәкләр дулкынына оста телле ирләр тарафыннан мактау сүзләре ява:

- Сезнең күлмәгегез...
- Сезнең загарыгыз...
- Сезнең чәчегез... Фәлән-төгән, – диләр.

Бакча гөрли...

Әмма кайтырга нәкъ бер атна калганда гына, Гаҗилә җиңгинең кинәттән күңеле сынды: ул төш күрде. Сыерын күрде.

Хәбибрахман бер сөйләп утырган булган иде: имеш, адәм баласына төсле төш керми, андый төш керсә, ул бик гайре табигый хәл була, андый кеше белән врачлар кызыксыналар... Менә, кызыксынсалар, Гаҗилә җиңгәңне тикшерсеннәр: төшендә ул сыерын нәкъ үз төсендә күрде. Кара елтыр тиреле. Маңгаенда ак кашкасы, бер аягының тояк өстендә ак урыны бар. Сыер ишегалдындагы яшел чирәмдә басып тора. Болар төс түгелмени? Сыерның кара күн елтыр ирененнән селәгәй ага. Үзе мәгри. Йә Алла! Савылмый калган ул! Зәмзәмбикә оныткан... Йә семьяларында тавыш чыккандыр. Алай дисәң, Миңнулла эчүен ташлаган иде. Ничек кенә булма-сын – сыер савылмаган, ул үпкәләгән караш белән башын түбән игән, әкрән генә мәгри, Гаҗилә җиңгинең бәгырен телгәли. Кара танавыннан үләнгә селәгәе сузылган...

Гаҗилә җиңги йөрәк ачысы белән ыңгырашып уянып китте. Палатадагы чибәр хатын әле йоклый иде. Торды, киенде, ишегалдына чыкты. Чинар, платан агачларынан, куаклардан иртәнге салкынча һавага искиткеч затлы куге ис — туя куаклары исе таралган, түбәндә, ак кояш астында, зәңгәр-карачкыл сихри көзгә булып диңгез ялтырый, кичәгә гайрәтле дулкыннар күренми. Кырым көне ял итүче, дәваланучы халыкка матур сәгатьләр вәгъдә итеп уянып килә иде. Эвакуатор башта Гаҗилә җиңги белән бәхәскә керде. Билетка заказ бирелгән, срогын үзгәртеп булмый, диде. Әмма Гаҗилә җиңги бирешмәде: чалбар кигән, озын кызыл тырнаклы, яшел керфекле бу кызны рәхәтләнеп сүкте — теге кыз бер авыз сүз татарча белми иде, елмаеп тыңлады. Ярдәмгә әлеге сылу хатын Гаҗилә җиңгинең бүлмәдәше килгәч кенә эш җиңеләйде.

– Жәяү чыктым киттем булыр, аягым ат, кулым канат, – диде Гаҗилә җиңги. – Бу бака күзгә юньләп аңлат әле, әч-чәч, әч-чәч, кыяфәте норсызның!..

Эвакуатор кызы чибәр иде, Гаҗилә җиңги аны юри сүкте, билет алып бирсен дә аэропортка озаттырсын дип сүкте. Тегесе гел елмайды. Чибәр кызга хет яшел, хет шәмәхә булсын, керфекнең ниндие дә килешә...

Институт хатыны да Гаҗилә җиңгинең алдан китүенә әйбер әйтмәде: сагынгач — нишлисең? Аннан, ике кешелек бу палатага, Гаҗилә җиңгинең путёвка

көне тулмыйча, икенче кеше кертмәячәкләр иде. Анысы да уен-муен түгел. Диңгездә коенып кайткан яшь, сылу хатынның көзгә каршында үз матурлыгына үзе соклана-соклана бер чишенеп киенәсе килмиме-ни? Бәхет, зур бәхет бит ул — матурлыкка карау... Ялгыз бүлмә, гомумән, әйбәт инде ул.

Шулай Гаҗилә җиңгигә ул билет алышты.

Чибәр хатын белән аерылышыр алдыннан, Гаҗилә җиңги, өлкән кеше буларак, аңа үзенең киңәшләрен биреп маташты.

– Көне буге кояш астында ятма, эссе кагар, харап булырсың, – диде. – Тәнең кубалакланып чыкса, нишләрсен? Каның сыекланып калса, нишләрсен?

Чибәр хатын дөньяларны яктыртып матур итеп елмайды.

– И апа жаным! – диде ул чын күңелдән. – Кояшта янган яшь хатын-кыз тәнненнән дә матур бу дөньяда тагын нәрсә бар? Кайвакытта, яшькелт-зәңгәр суда йөзеп барганда, үземнең җилкәләремә, беләкләремә күз салам да: «И Ходаем, минме икән бу?» — дип уйлап куям. «И Ходаем, бу матурлыгымны миннән күпсенмә», — дип теләкләр теләм...

Гаҗилә җиңги аптырабрак калды. Ахрысы, болар икесе ике телдә сөйләшәләр иде. Ул үзенең йончыган, бушаган тәннең, аксыл-арык җилкәләрен күз алдына китерде. Аның беркайчан да тән турында уйлаганы юк иде. Шуңа күрә сүзне аңлаешлырак мәсьәләгә борды.

– Теге әзмәверегәңне дә ташла инде, иреңә ишетелсә нишләрсен? — диде ул, борчылып.

Дөньялар тагын яктырып китте — әлеге сылу хатын тагын елмайган икән.

– Ишетелми, ишетелми, апа жаным, – диде ул, көләч елмаеп. – Ишетелсә дә берни булмый. Минә сагынып тора ул. Менә мин аңа бүләк итеп бер шешә бик яхшы вино алып кайтам. Мин кайткач эри дә китә ул. Ул инде болай да бик бәхетле. Миндәй хатын бөтен кешегә дә эләкми ул, апа жаным. Мин бит турылыклы хатын. Минем матурлык икенче бер юньсезгә эләксә, ул хатын почмак саен интервью биреп йөрер иде. Мин андый түгел. Егерме дүрт кенә көн бит ул, апа жаным...

Гаҗилә җиңги моңарчы да бу хатынның телен аңламаган иде, «интервью бирү» дигәнне ишеткәч, ул бөтенләй өмет өзде: күпме тырышса да, бу хатынның сүзләрен ул аңлый алмаячак иде.

Алар кочаклашып аерылыштылар. Чибәр хатын машина кузгалганда кул болгап калды.

Көн уртасында Гаҗилә җиңги инде Симферополь аэропортында динамиктан «Казан» сүзе ишетелгәнне көтеп утыра иде. Еракта, аэродром түрәндәгә мәйданда туктап калган ике канатлы кечкенә самолётлар аңа сыер көтүе булып, ә горизонттагы радиолокатор үзенең ак кашкалы кара елтыр сыеры булып күренә иде. Локаторның канаты-антеннасы әйләнеп-әйләнеп ала, әйтерсәң лә Гаҗилә җиңгинең әле дә савылмаган сыерына чебен-кигәвен килеп бәйләнә, сыер, шуларны куып, башын, койрыгын селки иде...



Айгөл Хөснуллина – яңа авторыбыз. «Сөембикә» журналында бүген аның дебюты. «Казан утлары», «Идел» журналларында повесть-хикәяләре, «Ватаным Татарстан», «Татарстан яшьләре» кебек газеталарда язмалары чыккан кызның инде хатын-кыз холкын, кичерешләрен оста тасвирларлык каләме дә бар, тормыш тәҗрибәсе дә җитәрлек. Гаилә, мәхәббәт, ачы язмышлар, кызыклы хәлләр турында язарга ярата ул. Айгөл – Туфан Миңнуллин әсәрләрендә мактап язылган Тау ягыннан, Кама Тамагы районы Кыртапа авылы кызы. Казан дәүләт университетының татар филологиясе һәм көнчыгыш телләре бүлеген тәмамлаган. Бүгенге көндә Татарстан Язучылар берлегендә эшли.



Айгөл ХӨСНУЛЛИНА

ТУҢ ЙӨРӘК

(хикәя)

Күңелләр җилкенгән чак! Яз белән ниндидер илаһи хисләр яңара, яратасы, яратыласы килә. Жылы кояш нурларында коенып, бәхеттә йөзгән парлар урамда ешрак очрый. Әнә бит каеннар да талгын гына җилдә бер-берсенә сарылып тирбәлә! Бар җиһан мәхәббәт диңгезендә йөзә сыман.

Яраткан кешең булу, аны көн саен янында күрү – зур бәхет. Тик адәм баласына үзен дә кемнеләр кадерләсе итеп тою кирәк. Гүзәл гомер буге назга, кадер-хөрмәткә нәүмиз булып яшәде. Ире Илнур өйләнешкәнчә дә «яратам» дигән сүзгә еш кабатларга яратмады, бергә тора башлагач, бөтенләй әйтмәс булды. Беренче елларда Гүзәл ире турында, артык горур, тәкәббер, үз хисләрен чәчәсә килми дип уйлады. Тора-бара матур сүзләргә ишетмәскә ияләнә, күндә. Дус хатыннары бәйрәм саен ирләргә бергән бүләкләргә күрсәтеп мактанганда, Гүзәл мөһим эш белән шөгыльләнгән кыяфәт чыгарып, сүзгә кушылмый гына утыра бирде, ахырдә ул 8 Мартны да, туган көннәргә дә күрә алмас дәрәҗәгә җитте. Иренәң сүзгә бер булды:

– Акча синдә, тиененә кадәр алып кайтып бирәм, үзеңә кирәген сатып ал!

Гүзәл үзгә дә акчаны яхшы эшли лә ул, шуңа да зәвыклы киенә, үзгә гел карап йөри. Теләгәннән сатып алу аның өчен берни дә тормый.

Барысы да бар, җитәрлек, дип әйтәргә ияләнсә дә, бәйрәм саен иренәң бер кечкенә чәчәк бәйләмә булса да күтәрәп кайтуына өметләнә. Тик ул өметләргә, һәрвакыттагыча, бәллүр пыяла савыт сыман чәлпәрәмә килә дә куя...

Кайбер көннәрдә Гүзәл үзгә беркемгә кирәксез кеше итеп тоя башлый. Эштә дә аңа артык игътибар юк сыман тоела, ире кайта да, ашап алгач йә телевизор карый, йә сәгатьләргә буге кесә телефонына текәлеп утыра. Шуңа чакларда Гүзәл нидер сөйли башласа, ул аның тиз генә авызын ябарга ашыга: комачаулама, янәсә. Хатын ачудан телефонын алып идәнгә бәрүдән, телевизор пультаын чүплеккә салудан көчкә тыелып кала. Малае да үсеп буйга җитте, күбрәк үз дөньясында кайный, инде Миләүшә исемле кыз белән очрашып йөри. Иртән чыгып китә, төнлә кайта. «Әнием» дип, элеккегә кебек муенына сарылып иркәләнәп алулар сирәк күренешкә әйләнәп бара. Ярый әле Хоҗай аңа ахирәтә Гөлнараны бүләк иткән. Аптыраган чакларында аңа шалтыратса, дустанәчә кәефен шундук юкка чыгара, юата, тынычландыра.

– Сулга йөрми, акча эшли, бар җирегезгә килгән, тагын ни кирәк? Хоҗайдан курык, шөкер ит. Күпләр синәң тормышны кинода гына күрә. Балаң сау-сәламәт, үзгә чибәр, яраткан эшен бар. Әнә, күрешә Саняне генә кара син. Гомер буге икешәр эштә эшли, акчасы бернигә җитми, шуның өстенә ире көн саен диярлек эчеп кайтып кыйный. Наз, ярату тоеп яшәү кирәк инде, билгеле, тик нишлисәң, шундый туң йөрәклә булгач. Ул үзгә синә беркайчан



Рәсем: Наталья Васильева

яманлап сөйләми бит, – дип сүгеп тә ташлый.
Бу сүзләр белән килешә Гүзәл. Дәресе дә шул лабаса!
Күршесе Саниянең михнәтле тормышы көн саен күз
алдыннан үтә. Кибеттә соңгы тиеннәрен санап ипи
алып торуларын, ике көннең берендә күзендәге зәңгәр
күгәрәкне кара күзлек астына яшереп йөрүен дә күрә.
Еш кына бурычка сорап кергәндә акча да биргәли.
Тик... бәйрәм житте исә... шул Саниядән дә көнләшә
Гүзәл. Аның ире бит иң арзан чәчәк бәйләме булса да
алып кайта, алдына тезләнеп гафу үтенә. Туң йөрәк,
туң йөрәк.... бер жылы сүз әйтеп, кочаклап алса
ни була бу Илнурга. Тик туң йөрәк шундый булып
кала бирә.

Ире белән үзе арасындагы салкынлыкны Гүзәл бары
кайнанасыннан гына күрә. Киленен беренче көннән үк
сөймәде ул. Шуңа да озакка сузмыйча башка чыгарга
туры килде. Тик ана кеше тынычланырга уйламады
да, киресенчә, килгән саен улына хатынының начар
якларын күрсәтеп, тормышларын агулап торды. Башта
«Балагыз юк, кысыр», – дип теңкәсенә тиде. Уллары
тугач: «Синекеме икән, бер дә безнең якка охшама-
ган?» – дип шик тудырырга тырышты. Әнисе яныннан
кайткан саен ир гел канәгатьсезлек белдерде, хаты-
ныннан гаеп эзләде, еш кына тавыш чыгарды. Аның,
гомумән, үз фикере, тормышка карашы юк сыман иде.

Гүзәл сабыр булды, тешен кысып түзде. Бәлки,
вакытында «буран» очырып, кайнанасын урынына
куйган булса, мондый хәл килеп тә чыкмаган булыр
иде. Яраткан кешесен югалтудан, баласын ятим итүдән
куркып чыдады, язмышына буйсынып яши бирде
хатын. Гомер азагында кайнанасы урын өстендә ка-
лып, аның тәрбиясендә өч ел яшәгәннән соң гүр иясе
булды.

* * *

Көн дә эштән соң өенә ашкынган Гүзәлнең бүген
нигәдер кайтасы килмәде. Улы дуслары белән табигать
кочагына китте. Фатирда кабер тынлыгы, ире кайтып,
гадәтенчә телевизор каршында урын алгандыр.

Иртәгә шимбә... эшкә барасы юк... ашарга әзерлән-
гән... Берни, беркем көтми әле анда Гүзәлне. Шуңа да
хатын эшеннән чыгуга ашыкмыйча гына жәяүләп
кайтырга булды. Уйларына бирелеп, биш тукталышны
үтүен сизми дә калды. Йортларын үтеп китеп паркка
килеп кергәч кенә айнып киткәндәй булды. Бермәлгә
туктап як-ягына каранып алды да паркның икенче ба-
шындагы күл янына юл тотты. Язның талгын жиле бит-
ләрәннән, чәчләрәннән сыйпады. Артык чибәр булмаса
да, ир-атлар аңа һәрвакыт игътибар итәләр иде. Бу юлы
да зифа буйлы, сөрмә күзле, кызыл күлмәк өстеннән
ак плащ кигән сылу ханымны күпләр күз карашы белән
озатып калды. «Кешеләрне үзенә тартып тора торган
сөйкемле сөягәң бар синең», – дия аңа туганнан туган
апасы. Бәлки, шуңадыр да, башкалар белән жиңел
аралаша, уртак телне тиз таба ул. Гомере бие кешенең
авыр хәлдә калуын күреп, жылы сүзен әйтергә, кирәк-
сә, жылкәсен куеп таяныч булырга әзер булды Гүзәл.
Аның кебекләргә, соңгы чалбарын салып бирүче, диләр.

Бүген ул, соңарып кайтып, ирен борчуга салырга
булды. Шул уйларга бирелеп, күл буендагы яшел
эскәмиягә барып утырды. Рәхәт. Күл өстендә
бәбкәләрен иярткән пар үрдәкләр йөзә. Аларга карап
тору үзе бер юаныч. Бәбкәләр, аерылып китеп, кешеләр
ташлаган ипи кисәкләрен эзләптер, күрәсен, яр буена
якынаялар, ә ана үрдәк аларны күл уртасына әйди.
Горур муенын текә тотып, анда ата үрдәк йөзә. Ана
үрдәк урап килеп каршыларына төшкәч, бәбкәләренң



берничәсе теләми генә артыннан иярә. Тик берсе һаман үзенекен итәргә тели генә бит, туганнарыннан аерылып, гел ярга якынлаша. Шулчак ата үрдәк дәшеп куйгандай итә. Инде бар да, хәтта иң шук бәбкә дә, гаилә башлыгына ияреп, күл уртасына йөзә башлый.

Үрдәкләр артыннан калган дулкын алкалары акрын гына күл өстенә жәелә. Башта кечкенә генә түгәрәк хасил итеп, аннан тәмам жәелеп китеп, алар яр буенда башларын түбән игән камышлар арасына кереп югала.

Сукмактан акрын гына култыклашып килүче шактый олы яшьтәге бер пар Гүзәлнең игътибарын жәлеп итте. «Тигез картайганнар... Шулай гомер буге бер-берләрен кадерләп, авыр сүз дә әйтмичә яшәүчеләр дә бар бит ул. Шундый тигез картлыкка, бер-береңә олы хөрмәткә ни житә! Илнур белән без алар яшенә житкәндә нинди булырбыз икән?» – дип уйланып утырды хатын.

Көн бетүен сиздереп, кояш офыктан аска тәгәрәде. Һава суларга чыккан бала-чагалы эти-әниләр дә, этләрен ияртеп йөрүчеләр дә әкренләп бер-бер артлы күздән югалды. Күл буендагы аргы эскәмиядә бер яшь пар һәм үз уйларына чумып утырган Гүзәл генә калды. Хатынның тәненә ниндидер салкынлык иңде. Өенә кайтырга кирәклеген чамалап, ул эскәмиядән күтәрелде, тик аякларында ниндидер авырлык иде, бер мәлгә атлап китә алмыйча торды. Ире югалтырга өлгерде микән соң әле? Нигәдер шалтыратып та эзләми. Ни дисәң дә – туң йөрәк.

Теләр-теләмәс кенә хатын кайтыр сукмакка таба борылды. Киң сукмак, бара торгач тараеп, өсләре кыркылган куаклык арасына сузылып китә иде. Гүзәл әллә нигә шомланып калды. Караңгы төшә... Эңгер-меңгердә күзә дә начаррак күрә, житмәсә. Тавык күзә диләрме әле?! А витамини житмәгәннән шулай була дип укыганы бар. Адымнарын тизләтте. Шулчак капылт кына каршында бер ир заты пәйда булды:

– Чибәркәй, кая ашыгасың, әйдә, берәз аралашыйк?!

Гүзәл ни дияргә дә белми өнсез калды. Кая чабарга, нинди юнәлештә? Кычкырса да беркем ишетмәс... «Беттем», дип уйлап куйды хатын. Гүзәлнең куркып калуын сизеп, ир йомшаграк тавыш белән сөйләшергә кереште:

– Курыкмагыз, мин сезгә тимим... Ялгызыгыз гына бу вакытта йөргәч, минем кебек жан жылысы эзлсезме әллә дип кенә туктаттым.

– Юк, берни дә эзләмим, эштән кайтып барышым, – диде Гүзәл, ялганлый белми торган күзләрен яшереп.

– Бәлки, сезне озатып куяргадыр? – дип серле елмайды ир-ат.

– Юк, кирәкмәс, хәзер каршыма ирем килә, – дигән булып, Гүзәл адымнарын тизләтте. Башында бер генә уй: «И-и Ходаем, ярдәм ит, артымнан гына башыма сукмасын». Борылып карарга кыймыйча берәз баргач, хатын бар көченә йөггергә кереште. Тар сукмактан олы машиналар йөри торган юлга чыккач кына борылып карарга жөрйәт итте ул. Беркем дә юк иде. «Уф!.. Йөриләр шунда кеше котын алып... Жан жылысы кирәк, имеш!» Үзенә бу фикереннән үзе имәнәп китте Гүзәл.

Үзе дә шул жан жылысын эзләп йөри түгелме соң ул? Үз башыңа ашкыну шушы, күрәсең. Бу фикере аны тәмам айнытып жибәргәндәй итте. «Ярый ла берәр төрле маньяк булмады, ятар идең хәзер берәр чокырда», – дип үзен-үзе битәрләп, йортына якынлашты. Подъезд ишеген ачарга гына үрелгән иде, атылып Илнур килеп чыкты:

– Кайда йөрисең син, әллә ниләр уйлап бетердем!.. Бөтен кешене аякка бастырдым!.. Телефоның эшләмиме әллә? – дип тезеп китте ул ашыгып.

Гүзәл, ни дияргә дә белмичә, сумкасындагы телефонның барлый башлады.

– Зарядкасы беткән бугай, сүнгән...

– Мине борчылып тора дип уйламыйсың да син, Гүзәл, – дип үпкәсен белдерергә ашыкты Илнур.

– Кибеткә кергән идем, вакыт үтүен сизми дә калганмын, гафу ит инде, син мине югалтырсың дип уйламадым да, – диде хатын иренә сөрмәле күзләрен текәп. Икәүләп ишектән эчкә узып, берни сөйләшми генә баскычтан менә башладылар. Өченче катка житәрәк, Санияләр ишек төбөндә берәз туктап калдылар. Фатир ишегенең икенче ягында гөрселдәп нидер ауды, ир-атның сүгенеп кычкыруы, балалар елавы, Саниянең «житәр инде сиңа!» дигән тавышы ишетелде.

– Тагын исерек, бәдбәхет, – диде Гүзәл ачуын тыя алмыйча. – Балалар, Сания кызганыч...

Илнур, килешкәндәй, башын чайкады да хатынының иңбашыннан йомшак кына кочып, баскычтан алып менеп китте. Ишектән кергәч, Илнур гадәттәгечә утны яндырырга ашыкмады. Алар ярым караңгылыкта аяк киёмнәрен салдылар. Гүзәл ут кабызырга дип үрелгән иде, ире аның кулыннан тотты.

– Гүзәл, бүген бит бездә аулак, син шуны беләсеңме? – диде.

– Нинди аулак, ни сөйлесең син?

Ире аның плащын салдырып элеп куйды, Гүзәлне житәкләп түргә – йокы бүлмәсенә алып кереп китте. Анда идәнгә шәмнәр тезелгән, ятакта чәчәк тажлары сибелгән. Кечкенә генә өстәлдә кичке аш әзерләнгән иде.

Гүзәл тәмам сәерсенеп иренә төбәлде:

– Синме соң бу, Илнур?

– Малай белән булчак килең булышты!

– Нинди килең?!

– Малай Миләүшә белән кайткан иде, тиздән өйләнәм ди, сине озак көттек, мин аларга бүген безнең никахлашканга егерме биш ел дип сөйләгән идем, сюрприз ясарга булдылар, – дип елмайды Илнур.

– Ә минем башымнан да чыккан... Әйе, бүген егерме бере бит әле...

– Шул-шул менә.. Тиздән бик күңелле булчак бездә, Гүзәл. Әби белән бабай да булып куярбыз, Алла теләсә. Ә бүген бездә аулак, безгә егерме биш ел. Мин сине бик яратам, Гүзәлем, син минем иң кадерле кешем, – дип хатынын кочып алды Илнур.

– Туң йөрәк, туң йөрәк... Менә сиңа туң йөрәк, – дип пышылдады Гүзәл...

НИЧЕК ДУСЛАШТЫРЫЙМ?

Зәмирә РӘЖӘПОВА-КУПРИЯНОВА, телевидениедә алып баручы.

Безнең гаиләдә мондый проблема юк. Бездә, киресенчә, Аяз энесе Данилны бик ярата. Хәтта мин ачулансам да: «Ул бит әле кечкенә, аңламый», – дип, энесен гел яклап чыга. Үз улымнан күрәп әйтәм, 14 яшь – ул инде барысын да аңларлык яшь. Авторның гаиләсендә мондый күңелсезлек бар икән, димәк, сәбәбе бар. Бәлки, көнчелектер ул. «Улым, мин икегезне дә бертигез яратам. Икегез дә бик кадерле миңа», – дисә әнисе, абый кешенең энесенә һәрчак терәк булырга тиешлеге аңлатса, олы улының да карашы үзгәрер иде, бәлки. «Сез үсәрсез. Энең дә гел кечкенә малай гына булып тормас. Бу рәвешле син аны үзең дошман итеп үстерәсез бит», – дисен. Ләкин ничек кенә булмасын, әлегә проблеманың сәбәбен ачыклау кирәк. Юкса бу дошманлык гомер буена бара чак. Бәлки, әни кешенең үзенә сорашып карарга кирәктер, бәлки, психолог ярдәм итә алыр.

Тагын бер мөһим әйбер: «Син зур инде, юл куй», – дип, гел олысын гына тыеп тору да дөрес булмас. Мин кайчак кечкенәсенә: «Абыйң синнән олырак, син аны тыңларга тиеш», – дим. И-и Аязның күңеле үсеп китә инде шул сүзләрдән соң. Балаларны үстергәндә тигезлек балансын саклау әһәмиятле.

Максим КУПРИЯНОВ, музыкант.

Дәүләттә ниндидер проблемалар туса, аны хәл итәр өчен Президент бар. Тышкы проблемаларны да, эчкесен дә ул хәл итә. Ә гаиләнең президенты – әти кеше. Гаиләдәге проблемаларны да ул чишәргә тиеш. Бу очракта мин әни кешегә ире белән сөйләшәргә киңәш итәр идем. Олы уллары белән әтиләре сөйләшсен. Ир-егетләргә үзара килешү, проблеманы ачыктан-ачык сөйләшеп хәл итү уңайлырак. Яшүсмер егетнең үзен болай тупас тоту сәбәбен ачыклау мөһим. Минемчә, бу – көнләшүдәр. Әниләре бар игътибарын энекәшенә бирә кебек тоеладыр. Бәлки, чынлап та аңа игътибар җитмидер. Проблемаларны әйтеп сөйләшүдән курыкмаска кирәк. Гаиләдә бары тик ышанычлы мөнәсәбәтләр генә ыбулсын.

Гаиләбездә ике малай үсә. Олысына 14 яшь, ул минем беренче никахтан туган улым. Кечесе – 5 яшьлек, хәзерге ирем белән уртака балабыз. Ирем олы улымны какмый-сукмый, якин итә. Безнең проблема бөтенләй башка: олы улым энесен берничек тә кабул итә алмый. Югыйсә аңларлык яшьтә бит инде. Азмы-күпме энесен караша да ала. Әмма ярдәм сораһсаң, минем балам түгел, үзегез карагыз, ди. Кечкенәсе абыйсына тартыла, аның белән уйныйсы, аның янында буласы килә. Ләкин улым аны этеп тә җибәрергә мөмкин, энесенә тупас итеп эндәшү, җикеренү дә – аның өчен гадәти хәл. Ничек дуслаштырырга ул балаларны? Олы улымның энесенә булган мөнәсәбәтен ничек үзгәртәргә?

Нурзилә М. Казан.

Белгеч фикере



Ләлә БӘЙРАМШИНА,
психолог

Яшүсмерләр белән эшләү кайчак чынлап та җиңел түгел. Сәбәбе күп инде. Холкындагы кытыршылыклар организмдагы җитди үзгәрешләр белән дә аңлатыла. Баланың нерв системасы әлегә озакка бара торган көчәнешләрне чыдата алмый. Әти-әниләргә аны ничек тыңлатырга соң?

Кушканыбызны үтәми. Бу, мөгаен, әти-әниләрнең иң еш әйтә торган зарыдыр. Моның сәбәбе йә ялкаулык, йә курку гына була ала. Бу очракта улыгызга энесе белән ни өчен үзен туганнарча тотарга кирәклеген аңлатырга кирәк. Энесе бит тиздән үсеп җитчәк. Алар ике бертуган, берберсенә бик кирәк булачаклар.

Бу яшьтә балалар үзләрен башкалардан үзгә, үзенчәлекле итеп күрсәтергә тырыша. Моны да әти-әни дөрес юнәлештә куллана ала: «Улым, энең синнән үрнәк ала, ул сиңа охшарга тырыша».

«Бар әле, энеңне уйнат!» – дисәң, яшүсмернең кирәккә уяна. Шуңа да яшерен инструкцияләре кулланыгыз. «Хәтерлисезме, теге юлы әкиятләр укып, син аңа күпме яңа әйбер өйрәттең. Син булышкач, миңа да бик уңайлы». Һәм, әлбәттә, улыгызның аз гына тырышлыгын да игътибарсыз калдырмагыз. Гамәлләренә детализация ясагыз: нәрсәсә яхшырак килеп чыга. Баланың бигүк уңай булмаган гамәлләрен аның шәхесе белән бәйләүдән саклангыз. «Син – тупас», диясе урынга, «Без сине бик яратабыз, әмма энең карата тупас булма», – дип әйтү баланы уйландырыр.

**Кадерле
«Съембика»
редакциясе!**

Сугыш еллары берәүне дә
читләтеп үтмәгән. Бу ел-
ларның барлык авырлыгын –
ачлыгын, ялангачлыгын,
михнәт-газапларын да киче-
реп, бүгенге көндә дә тормыш-
ны, кешеләрне яратучы авыл-
дашыбыз Фәрхисорур апаның
хәлен белергә барган идек.
Сугыш чоры ачыларын күргән
ветеран белән сөйләшеп, аның
истәлекләрен озак тыңлап
утырдык без ул көнне...

Шәрипова Фәрхисорур Кәраметдин кызы Мөслим районы Салауз-Мухан авылында 1933 елда туган. Бөек Ватан сугышы башлангач, 8 яшендә беренче класска укырга керә. «Язарга кара булмады. Мичнең корымын кырып, аны суда жебетеп, язу карасы ясый идек. Каз каурыен очлап ясаган каләмне шул карага манчып, язу яздык. Кияргә киём булмады. Әмма жаен таба идек. Киндерне йолкып, җиргә салып таптыйсың, сүсен чыгарасың, һәм шуны әнкәй җегерләтә иде. Махсус станнарда сугып, шулардан әнкәй күлмәк-ыштан текте. Юкә мунчаласыннан чабата үрдек. Сугыш булса да, уку тукталмады, безне дә илне сакларга өйрәттеләр. Әзһәр абый Апукаев – военрук иде. Ул безне йөгертте, окоплар казытты. «Ложись!» – дип кычкырып җибәрүе була, без кыш көне кар өстенә барыбыз дәррәү егылабыз. Бик авыр булды ул еллар, әмма сынмадык, сыгылмадык. Ашарга юк. Унике чакрым юл узып, Үрнәк авылы аша Урыс авылына кәлҗемәгә йөрдек. Басу, бакча казып, кәлҗемә җыясың, аннан кире җәяү кайтасың. Әнкәй шул кәлҗемәне чыжлап янган чи тал белән җылытылган мич төбенә куеп пешерә иде. Җиңү көнен бөтен халык түземсезлек белән көттө. Бу изге яңалыкны безгә мәктәптә барыбызны бергә җыеп аңлаттылар. Ул вакытта балалар күп иде, барыбыз да шатлыктан елый-елый бик озак «Ур-ра» кычкырып йөрдек. Шул елны җиденче классны тәмамладым. Алга таба да укыйсым килде. Әмма Мөслимдә

уку түләүле иде. Китап-дәфтерләр өчен акчаны кара бөрлегән сатып жыйдым. Көн саен әрәмәгә барып чиләгеңне тутырып жыясың да шул ук көнне, биш чакрымдагы Мөслимгә барып, стаканлап сатып та кайтасың. Әмма ярты ел гына укырга насыйп булды. Әткәй чирли иде, акча булмагач, укуны ташлап, эшкә кердем. Чанага ат жигеп, көн саен Мөслимнән почта алып кайттым һәм аны кешеләргә таратып чыга идем. Бәләкәй Чакмак авылы почтальонына да мин почта алып кайта идем. Эшлэгән акча бик аз булгач, Лаеш урманына агач кисәргә бардым. Кама елгасы буйлап Әстерханга кадәр сал агызуда катнаштым. Үзебез дә сал белән агып бардык. Менә шунда инде, алты ай эшлэгәч, баеп кайттым дисәң дә була. Әткәйгә, абыйга костюм, әнкәйгә матур яулык, үземә костюмлы күлмәк сатып алдым, таслар, чиләкләргә дә житте ул эшлэгән акчам. Кайткач, колхозда эшли башладым. Авылыбыздагы мәктәпкә Әмиржан Шәрипов исемле укытучы килде. Гармунда уйный, математик, үзе чибәр, бик ачык кеше. Мин дә бик кыю идем. Вечерларда биедек, спектакльләрдә бергә уйнап йөри торгач, Әмиржан белән дуслаштык. Озакка сузмый өйләнештек тә. Мин һәрвакыт тырыш булдым, бер эштән дә курыкмадым. Бианай белән биатайны тәрбияләдем. Әмиржаным белән өч бала үстердек. Балаларым да, киявем белән киленем дә бик тәүфыйклы, тырышлар. Кызым Фәйрүзә үзенен гаиләсе белән Чаллыда яши. Дамирым – Казанда. Рәсим улым тумыштан инвалид булды. Ходай шулай кушкандыр, шул балам белән бергәләп тормыш итәбез. Балаларым һәрвакыт булышып тора. Аллага шөкер, 87 нче яшем белән барсам да, сарыклар да асрыйм, тавыкларым да бар. Эшсез тора алмыйм мин. Тормышым бик житеш. Без күргән сугыш афәтләрен балаларыбыз, оныкларыбыз күрмәсен иде. Күгебез аяз, илебез тыныч булуын телим мин. Ил жи-

Фото: Анна Арахамия

тәкчеләребезгә ныклык, түземлек, көч бирсен иде, Ходай!» – дип сөйләде дә, сөйләде Фәрхисорур апа.

Һәрвакыт киң күңелле, жор телле, ачык йөзле һәм ярдәмчел Фәрхисорур апабызга инде күзләр генә тимәсен. Алардан кеше өзелеп тормый, хәлен беләләр, дуслары да күп аның. Тугаштан, Табыннан да, киңәш сорап та, ярдәм итәргә дә гел килеп торалар.

Рафаэль ЗАРИПОВ.

Мөслим районы,

Тегермәнлек авылы.

Ноябрь башында Адлерга Кара диңгез ярында ял итәргә барган идем.

Аның матурлыгы әле дә күз алларынан китми: зәңгәрсү төстәге су, биек-биек дулкынар күбекләнеп ярларга килеп бәрелә. Көз ахыры булса да, су коену бәхете дә елмайды.

Көннәр жылы, ә төннәр жиләс, салкынчарак була торган иде. Кара диңгезнең теге ярында – Төркия. Анда ул чорда 30–35 градус эссе, шул яктан жылы диңгез агымы килде. Минем өчен иң гажәбе – мондагы яңа танышларымның күбесе татар милләтеннән булуы. Алар белән рәхәтләнеп үз телебездә аралаштык, сөйләштек. Пансионатта сак хезмәтендә эшләгән Мирсаль исемле кеше Ставрополь өлкәсенең бер татар авылыннан булып чыкты. Ул безгә авылларында сакланып калган татар-башкорт йолалары турында сөйләде. Алар авылындагы егетләр кайсы милләт кызына өйләнсә дә, хатыннары ислам диненә күчә, балаларын татарчага өйрәтәләр икән.

Милләтем өчен сөенеп кайттым бу ялдан. Бердәмлектә – байлык һәм көч, ә төрле якка таркалып яшәү бары тик хәлсезләнүгә һәм көчсезлектә генә китерә.

Барыгызга да исәнлек-саулык, озын гомерләр телим, милләттәшләр!

Лилия ФАЗЛЫЕВА.

Свердлау өлкәсе,

Югары Пышма авылы.

Әле күптән түгел генә «Комсомольская правда» газетасы ТАССРның 100 еллыгына багыш-лап, «Татарстанның 100 легендар бренды» дигән тавыш бирү игълан иткән иде.

Күзем исемлектәге «Сөембикә» журналына төште дә, игътибарым бер мизгелгә туктап калды. Бу бит безнең әбиләр, әнкәйләр һәм үзебез укып үскән «Азат хатын»ның давамчысы «Сөембикә» журналы дип уйлап куйдым.

Аңа да тавыш бирүчеләр шактый. Димәк, халык ярата, аңа битараф түгел дип канәгәтләнү хисе кичереп утырганда, «кылт» итеп моннан 42 ел элек булган бер вакыйга искә төште. Без Казан дәүләт университетының 5 нче курсында укыганда Балтыйк бую республикаларына музей практикасы экспедициясенә барган идек. Ул чакта безнең илебиз күпмилләтле СССР иде әле. Ригадагы бер музейга кергәч, экскурсовод үзләренә милли матбугаты белән таныштырды. Иң истә калганы шул булды: ул безгә латышларның зур тираж белән чыга торган хатын-кызлар журналын күрсәтте. Тиражы ничек шулкадәр зур дип сорагач, без аны саклап калу өчен, гаиләдә ничә хатын-кыз бар, шулкадәр алабыз дигән иде. «Сөембикә» безнең республикада да хатын-кызларга адресланган бердәнбер журнал. Татар халкы Россиядә икенче урында дибез. Димәк, аны татарлар яшәгән төбәкләрдә дә алалар дигән сүз. Шулай булганда, ул бит алдынгы рәтләрнең берсендә булырга тиеш. Үзебезнең милли хисебез уянмаса, татарлар бетәбез, дип чаң сугуның кирәге булыр микән?! Аның үткәннең безнең әниләребез, бүгеннең без үзебез, киләчәгендә безнең киләчәк буын булса гына милләтебез һәм телебез яшәр!

Фирдәүсә КӘРИМОВА.

Казан шәһәре.

Замана алга бара, яңа законнар чыга тора. Көтелмәгән яңалык: хөкүмәт беренче баласын алып кайту-чы әниләргә дә ана капиталы бирелү турында хәбәр итте. Бу – күпләр өчен зур шатлык.

Акчалата ярдәм кемгә комачауласын бу заманда?! Тормыш алып бару бик жиңел түгел бит. Бигрәк тә яшь гаиләләргә. Шулай да, акчалата ярдәм бирү төрле бәхәсләр дә тудырды. Акча белән генә илнең демографик хәлен жайга салып булырмы икән?! Акчага гына кызыгып бала табу киләчәктә төрле күңелсезлекләргә китермәсме?! Бездә бала пособиесе яңа закон буенча 7 яшькә кадәр бирелә бит. Аннан баланың бәхетле киләчәген кайгырту барыбер әти-әни жилкәсенә кала. Германиядә бала пособиесе түләү – 18 яшькәчә, Бөекбританиядә 16 яшькә чаклы икән... Балаларны балигы булганчы кайгырту безнең илдә дә комачауламас иде!

Узган ел безнең гаиләгә икенче бала өчен ана капиталы алу бәхете тиде. Әмма аны алганчы никадәр урау юллар узарга, документлар жыйрга, кәгазь эше аша узарга туры килгәнне үзебез генә беләбез. Тиешле акчаны кулга төшергәнчә шактый катлаулы процесс узарга кирәк. Хәер, балаларымны өстәмә акча бирмәсәләр дә, барыбер табар идем. Бала назын, әни булу бәхетен тагын ни белән чагыштырып була икән соң?!

Шулай да, минем башта бер сорау әйләнә соңгы вакытта: беренче, икенче балага ана капиталы түләүләр, өченче балага жир бирүләр... Бала элеккечә мәхәббәт жимешеме соң ул хәзер, әллә акча жимешеме?!

Альбина ГАЛЛӘМОВА.

Чаллы шәһәре.

Хөрмәтле укучыларыбыз! Сездән хатлар көтеп калабыз. Безнең адрес: Казан, Декабристлар урамы, 2. e-mail: ssuum@yandex.ru

«ТАБАМ, КОЧАМ, ЖИБӘРМИМ!»



Интернеттагы танышу сайтына теркәлгән бер егет менә шулай язып куйган. Игътибарны җәлеп итәр өчен генәме икән, әллә... Танышу сайтларына теркәлү, бәлки, чыннан да, күңел белән ымсынып, нәни могҗиза көтүдән башланадыр. Чыннан да, кем өчендер бер табыласы иде ул! Бер сыенасы иде ул кочакка!.. Танышу сайтларында кемнәр «утыра» соң, кемнәр кемне эзли анда? Мин дә интернет аша танышып карарга булдым әле. Алдан ук кисәтеп куям, экспериментым – журналга язма әзерләү максатыннан гына!

Раилә
ХӘЯЛИЕВА

Әйдәгез, танышабыз!

Әле кайчан гына «без интернетта танышып гаилә кордык», диючеләр шундый сирәк, һәм алар үзенә күрә бер замана герое кебек иде. Ә хәзер күп кенә яшьләр үзләренң танышу тарихы турында сөйләгәндә: «Ул мине интернеттан күргән, шуннан язды...» – дип, берәр популяр социаль челтәрне атый.

Кемдер социаль челтәрләрдә таныша, ә кемнәрдә танышу сайтларының ишекләрен шакый. Ә алар бик күп икән хәзер. Түләүлесе бар, түләүсезе. Иң мөһиме – туган телдә аралашып була торганны да күп булып чыкты. Нәкъ менә төрле җирләрдә яшәүче татарларны кавыштыруны максат итеп куйганны да очрады. Интернетта табышу-кавышу темасы белән күптәннән кызыксынам. Барлаган язмашларым,

кызыклы (ә кайвакыт шактый күңелсез!) тарихларым да бар. «Интернетта яхшы кеше утырмас!» – ди күпләр. Ә нигә, үзезебез дә якыннарыбыз белән күбрәк мессенджерлар аша аралашабыз бит инде. «Онлайн» яшибез, бөтен хәбәрне шуннан алабыз. Интернетта мәхәббәткә табу гажәп хәлмени бүгенге заман өчен?!

Йәле, кемнәр бар икән «анда», үзем күреп, танышып чыгыйм булмаса.

Инде дистә елдан артык эшләп килүче иң популяр татар танышу сайтына теркәлдем. Катнашучылар саны – 38 538 448 диелгән. Шанслар җитәрлек, димәк! Яшьлек – җилкенчәк, чая вакыт ул. Ә олыгайган саен, күңелдәге киртәләр, уңайсызланулар арта бара. Һәркемнең парлы буласы килә, анысы да гаеп эш

түгөл. Ялгызлыктан интегеп, күңөл читендө «Их, иңне-иңгә куеп яшәргә яр булса», дигән яшерен теләк белән ялгыз картайганчы, күңөл киртәләреннән арынып, бәлки, чыннан да, үз ярыңны табарга талпынып караргадыр?!

Исемем – Мөнирә, 53 яшь, дип күрсәттем. Монда барысы да язып куелган: үз йортың белән торасыңмы, балалар янында яшисе, аерыммы, хезмәт хакың уртачадан зурракмы, кимрәкме, буең, чәч-күз төсөң, кызыксынуларың... Сиңа туры килгәннәрен билгеләп кенә чыгасы. Фото куймадым. Бер айга фотосыз да ярап торыр... Алай да беренче көнне минем анкета «популярлар» арасында иде. Кичкә уннан артык хат алдым! Кемдер елмаюлы смайлик жибергән, кемдер хәл белешеп язган. «Үзем тирә» ир-егетләр дә бар, яшьрәкләр дә сәлам жибергән. Әйе, яшьләр дә житәрлек монда. Иркутск, Мәскәү, Саратов... Чит илләрдә яшәүчеләрнең дә анкеталары бар. Гаилә корыр өчен үз милләтеннән кәләш эзлиләр! Дин бер булгангамы икән, төрек ир-атлары да күп «утыра» булып чыкты бу сайтта. Әле беренче көнне үк 55 яшьлек төрек ире язган иде. Танышырга теләм, үзең турында сөйлә, дигән. «Миңа кияүгә чыккан хатын-кыз Истанбулга күченеп, әнием һәм минем белән яшәргә тиеш була. Син ризамы?» – дип тә өстәгән.

Татарстанның Казаннан ерак түгел бер районында яшәүче, миннән (бу очракта Мөнирәдән дип укырга кирәк!) шактый яшь егет бик еш яза башлады. Үзе турында күп сөйләмәсә дә, берничә көннән бастырып телефон номеры сорый бу. Максаты ни булгандыр егетнең, әмма: «Үз тиңеңне эзлә, энем», – дип хушлаштым мин аның белән. Алдан язганнар белән дә элемтәдә торам, яңа язучыларга да хәбәр салам. Кайбер кешеләр шактый актив, кайберләре бер генә тапкыр «Сәлам!» дип яза да, туктый... Карале, минәйтәм, үзем язганнар белән генә язышып утырып булмас бит инде, үзем дә язып карыйм әле! «Үз тиңемдә» булганнарның анкеталарын ачып куйдым: Казан, Мәскәү кешесе, берсе – Германиядән... Башлап язарга кыюлык житми генә бит! Ни дип сүз башларга?! Соңыннан, белгечләр белән аралашкач аңладым, танышу сайтларына кергән олы яшьтәге татар хатын-кызларының күбесенә хас күренеш икән ул. Ничек инде таныш түгел ир-ат янына барып сүз башлыйсың?! Безнең табигатькә хас гадәт түгел лә! Ләкин танышу сайты – тыйнаклык саклап тора торган жир түгел. Максат куйдыңмы – тәвәккәлләргә кирәк! «Исәнме, хәлләрең ничек?» Хатларның күбесе менә шулай гади генә языла. «Әйбәт! Үзең ничек?»тән сөйләшү башлана. Мин, хыялланып, беренче хатларымда: «Карсыз Казаннан кайнар сәлам!» дигән булган идем. Хмм... узган гасырда калганмын, ахры, хәзер алай аралашмыйлар икән... Андый хатларыма әллә ни җавап биреп торучылар табылмады. (Әллә карсызлык алжытканмы?!) Шулай да 57 яшьлек бер абый авызыннан зур итеп сагыз шары чыгарып шартлатучы смайлик куеп жибергән иде. Рәхмәт

Танышулар сайты күпләр өчен аралашу мәйданы гына бит ул.

инде, монда да шар кабартучылар бар икән... Хатларга житди итеп язучылар да булды. Ә берәү: «Сез житди итеп аралашырга телисез бугай. Ә мин өйләнгән кеше. Минем монда танышып, сирәк кенә очрашып, яратышып кына йөрисем килә», – дип ачыктан-ачык язган иде. Вакытны әрәм итмик, безнең инде картлыкка таба, дип, төрле килешмәгән тәкъдимнәр белән язучылар да булды. Житди итеп, бер-беребезне якыннан белешик, дигән ихлас тәкъдимнәр дә яңгырады.

Бу сайтта 26 яшьлек кызлар да, 63–65 яшьлек ханымнар да бар иде. Ир-атларның да яшьрәкләре бар, картраклары... Теләгән кеше белән языш!

Альфонслар, кредит түләтүчеләр...

Танышу сайтларында 50% ирләр һәм 50% хатын-кызлар утыра, ди белгечләр. Максат бер – танышу. Әмма ни өчен танышу?!

...Район үзәгендә гомер итүче Заһир абый классташы аша таныша ул хатын-кыз белән. Үзенең тормыш иптәше, авырып, инде күптән вафат булган. Заһир абый пенсиядә булса да, агач эше белән шөгыльләнә, егәрә нык. «Эшләп кергән җиремә чәй куеп торырлык, өйнең бизәгә булырлык берәр хатын булмасмы икән», – дип шәһәрдә яшәүче классташына үзе мөрәҗғәгать итә. Классташы танышулар сайтын ачып карый да, язганнары буенча Заһир абыйга туры килә торган хатын-кызны барлап, телефон номерларын бирә. Калганын үзләре килешә. Ике атна дигәндә, ул ханым Заһир абыйга күчеп яши дә башлый. Никах та укыталар. Уңган хужабикә йорт-җирне дә карый, хатын-кыз эшләрен яратып башкара, юмалап, өч атна дигәндә, берәм-берәм Заһир абыйга башта – үзенең, аннары улының кредитларын да түләтеп бетерә һәм... озакламый китеп тә бара... Өйнең нуры барлыкка килде дип очынып йөргән Заһир абый эшнең нидә икәннән аңламый да кала... Аңлашырга дип шалтыраткач, «Ачуланма инде, минем дус хатыннары да шулай итә, яшәргә кирәк бит», – ди...

Сайтта утыручы альфонслар, ялганчылар турында да күп ишеттем. Ялгызлыктан өзгәләнгән хатын-кызга мул итеп матур сүзләр яудыралар, бәхетле киләчәк вәгъдә итәләр дә, бер тамчы жылыга нәүмиз жанны кармакка каптыргач, кинәт «авыр хәлдә» калалар икән – йә әниләре үлеп китә, йә үзләре авырып башлый, йә киләчәктә икәү яшисе йортка акчалары житеп бетми...

«Күңелегезгә киртләп куегыз: мөнәсәбәтләрдә ихлас булган ир-ат хатын-кыздан беркайчан да акча сорамай. Ир кеше табигате белән – табучы ул. Авыр хәлдә калганда да ярдәм сорарга ир-ат дуслары, танышлары була аның, – ди психолог Галия Гыйма-

Бар ул бер-берсен танышу сайтларында очраткан бәхетле кешеләр.

диева. – Шулай ук танышу сайтларына керүчеләр көткән кешемне шиксез очратырмын, дип, артык өметләр багларга мөмкин, ләкин мондый күзаллаулар чынбарлыкка туры килми. Шуңа күрә күңел кайту очраклары да була кайчак. Экранның теге ягында кем утырганны беркайчан да йөз процент белеп бетерә алмыйбыз бит. Үзегезгә дә артык яхшы булып күрәнергә тырышмаска киңәш итәр идем. Ялган барыбер калкып чыгачак, соңыннан уңайсыз хәлдә калуыгыз бар. Бәягезне дә төшермәгез. Безнең хатын-кызлар бит еш кына үзләренең уңай ягын табып күрсәтә белми. Тагын шунысына да игътибар итегез, язышканда ук күңелегез тартмый, аралашуда үзегезне ничектер уңайсыз хис итәсез икән – киләчәктә бу кеше белән нидер килеп чыгасы икеле. Аралашкан кешегезгә яшәү рәвеше, элеккеге мөнәсәбәтләре турында да сораулар бирергә уңайсызланмагыз. Бәлки, нәкъ шул мәгълүмат киләчәктә сезгә дәрәҗә нәтиҗә ясарга ярдәм итәр. Иң мөһиме – языша башлаганчы, үзегез нәрсәгә яраклаша алу-алмавыгызны барлап куегыз. Башка шәһәргә, илгә күчеп китәргә әзерме сез, ир кешенең әнисе белән бергә яши алачаксызмы...»

Тагын бер тарих. Әлфия апа аны миңа үзе сөйләде. Инде олы яшькә җиткән балалары белән яшәгәндә танышулар сайтына кереп языша башлый ул. Ире белән яшьли аерылышкан. Казандагы фатир шактый кысан булганга, күңелгә ятышлы ир-ат белән танышып, моннан күчеп китәсе килә аның. Авылда үзенең йорт-жире белән яшәүче берәү белән шактый озак язышып аралаша. Яңа танышы очрашырга дип берничә тапкыр Казанга да килә. Озакламый Әлфия апаны үзенә яшәргә алып кайтып китә. Күптән хатын-кыз кулы тимәгән өйне тәртипкә китерергә тырыша Әлфия апа: юа, җыя, ашарга пешерә. Башта хатын янында гына йөргән ир берәздән ялкаулана башлый, кулланучыга гына әйләнә. Берни эшлесе килми, уртақ тормышка әллә ни исе китми башлый. Балалар алдында зурдан кубып чыгып киттем бит дип, ярты ел түзеп яши әле Әлфия апа. Беркөнне ирнең яңадан танышулар сайтында утырганын күрәп ала да, китә ул анардан. Бик күңеле төшә. Шулай да, Казанга кайткач, танышулар сайтында аралашуны дәвам итә. Тагын бер ир-ат җитди итеп яза башлый аңа. Ышанырга да, ышанмаска да белмәгән Әлфия апа аның белән дә очрашып карарга була. Казанның Урицкий паркына лалә чәчәкләре күтәрәп килгән ир... аның элеккеге аерылышкан ире булып чыга. Башка исем белән язышкан ир үзенең кем янына килгәннен белеп килә. «Яңадан килештек бугай без, менә җайлап кына аның дача йортында яшәп ятабыз әле», – ди Әлфия апа бәхетле елмаеп. Шундый хәлләр дә булгалый!

Ә үземнең тәҗрибәмә таянып менә шуларны әйтә алам: танышу сайтларында хатын-кыз белән очрашуларга йөрергә вакытлары булмаган эшлекле кешеләр, чит илләрдә, чит төбәкләрдә яшәп, татар хатын-кызын очратырга теләүчеләр, эшсезләр, бер төнлек (гафу итегез!) мәхәббәт һәм кызык эзләүчеләр, тормыш итәргә яр табарга өмет итүчеләрне очратырга була. Монда һәркем идеаль. Язганнарына гына карагыз: бөтен кеше буш вакытында паркка йөри, документаль фильм карый, музыка тыңлый, китап укый һәм кадрләсән табып, бәхетле булырга хыяллана. Барлык сүзләргә дә ышанып бетмәгез, сак була белү дә кирәк!

Шулай да! Өметне беркайчан да өзәргә ярамый. Чүп ташларга чыкканда да иренең буяп чык, язышыңны очратуың бар, диләр бит. Әлеге язмага алыныр алдыннан да, әнә, икесе дә бик авыр языш сынаулары узган ир белән хатынның, ялгыз калгач, танышу сайтларында язышып, табышып, бәхетле тормыш корып җибәрүләре турында сөйләгән иде. Бар ул бер-берсен танышу сайтларында очраткан бәхетле кешеләр. Мәхәббәт сәгатенең кайда сугасын кем белсен?! Ихлас теләк белән парын эзләп танышу сайтларына керүчеләрнең дә үзләрен табучысы һәм үзеннән җибәрмәүчесе табылсын иде ул!

...Танышу сайтларында утырып, җәй җиткәч, кышкы бүреген дә алып куярга оныткан бер абзый турында көлеп сөйләгәннәр иде бервакыт. Виртуаль дөнья үзенә бик тиз тартып кертә шул ул. Әмма мин бер айдан анкетамны алдым, һәркем белән матурлап сабуулаштым. Минем белән аралашканда танышу сайтындагы бер генә ир заты да зыян күрмәде дип ышанам.

P. S. Ау-у! Китапханәдә яки театрда танышучылар бармы ул хәзер?!

ФИКЕР

Илсәяр (интернет аша танышып, 12 еллык гаилә тәҗрибәсе бар): «Интернет аша танышу 15 еллап элек башланды. Ул вакытта бик күп иптәш кызларым шунда танышып, кияүгә чыктылар. Ул вакытта танышу сайтларына начар уйлар белән керүчеләр юк иде әле. Эшкә килгәч, шунда кереп кем беләндер танышып-сөйләшә идек тә, кичен инде ул кеше белән очрашуга да барып кайткан чаклар бар иде. Ә хәзер кем белән танышканыңны белеп аралашырга кирәк дип әйтәләр. Без үзегезгә дә ирем белән интернет аша таныштык. Бер ел бие интернет аша гына аралаштык, фотолар алыштык. Күрешкәндә инде бер-беребезне әйбәт белә идек, чөнки аралашуыбыз җитди булды. Бүгенге заманда интернет аша танышуларга уңай карыйм. Ыгы-зыгылы тормышта яшибез, йөгәрәбез, чабабыз, байлык артыннан куабыз. Шәхси тормышка вакыт та калмый торгандыр ул. Ялгызлар өчен әйбәт аралашу мәйданы дип саным мин аны».

ТАНЫШУЛАР ...ШАЯРУДАН БАШЛАНА

Шактый еллардан бирле туйлар алып баручы буларак, бер нәрсәгә игътибар итәм: никахланышучыларның күбесе интернет аша табыша икән. «Ә сез ничек таныштыгыз?» – бу сорауны бер генә туйда да бирми калганым юк. «Интернет аша» дигән җавап елдан-ел ешрак яңгырый. Беләсезме нәрсәсә кызык: алар инде тормышта бер-берсен күргән, белгән дә булырга мөмкиннәр. Ләкин ул чакта ничектер бер-берләренә игътибар итмәгәннәр, күңелләрендә мәхәббәт уянмаган. Ә менә шул ук кешене интернет киңлекләрдән эзләп табып, «Сәлам!» дип бер сүз язып җибәрү учакны кабызырдай очкын була алган.

Интернет аша танышуларны мин икегә бүлөп карар идем.

Беренчесе, мөгаен, җитди булмаганрак танышудыр. Интернет челтәрләренә караштырып утырасың, «хоп!» бер кеше ошады, алдын-артын уйлап тормыйча, тоттың да яздың. Әлеге язуга җавап булырмы, танышу барып чыгармы, элемент барлыкка килерме? Ул турыда син артык уйлап тормыйсың, булса – әйбәт, булмаса – алга таба эзләүне дәвам итәсең. Бу танышу сине бернәрсәгә дә мәҗбүр итми, аның алдында яхшырак, матуррак күренү ихтияҗы да юк – ул бит сине әлеге мизгелдә күрми, язуыңны гына укый.

Икенче төрле танышу, минемчә, җитдирәк ният белән була һәм аларның күбесе туй белән төгәлләнә. Белмим, бәлки, кайберләренең җитди танышуы җитди булмаганрактан да башланып китәдер. Күп очракта барыбер ниндидер уртак танышлар барлыгы ачыклана, ике як тарафыннан да күпмедер «заочный» материал тупланган була.

Үзем мин «тере» танышу яклы. Миңа кешене үз күзләрем белән каршымда күрергә кирәк, аның энергиясен тоярга, тавышын ишетергә, елмаяын, күзендә кабынган очкынны, карашының яктылыгын күрергә... Ә аннары инде якынрак танышу өчен интернетны да рәхәтләнеп кулланырга була. Челтәрләрдә берәр кеше бик ошаса да, аңа нәрсәдер язганчы, сәхифәсенә кереп, еш була торган урыннарын, кайда эшләвен, нинди спорт төре белән мавыгуын, кайсы залга йөрүен караштырып, аның белән очрашу эзләп идем.

Челтәрләрдәге фотолар һәм тормыш рәвеше еш кына чынбарлыктан шактый аерыла. Күп тапкырлар моның шаһиты булганым бар. Кешегә үзен тормышындагыдан матуррак, уңышлырак, баерак, акыллырак итеп күрсәтү теләге хас. Бигрәк тә яшьләр мавыгучан моның белән. Шуңа да интернеттан елмаеп карап торган фотога гына ышану ярап та бетми.

Икенче яктан карасаң, интернет аша танышуның бөтенесе дә күрешеп танышуга алып барып җиткermәскә дә мөмкин. Ә кемгәдер, бәлки, ул кирәк тә түгелдер. Кайберәүләр бит интернетта виртуаль аралашу гына эзли, шуннан рәхәтлек, кәеф таба. Интернет аша башка ил кешеләре белән танышучы, аралашучылар барлыгын да беләм. Алар бит гомерләрендә бер тапкыр да күрешә алмаса мөмкин. Хәер... Бер туйны алып барырга чакырдылар. Кияү – Америкадан. Бәлки, арагызда аларны белүчеләр дә бардыр. Балтач егете Ленар җиде еллап Америкада яши. Һәм көннәрдән бер көнне ул интернеттан Айгөлне эзләп таба. Бәлки, моңарчы да күргәне, ишеткәне булгандыр, читтән торып кына булса да, аны белгәндер... Алар виртуаль аралашалар, дуслашалар. Ленар бер-ике тапкыр Америкадан үзгә кайтып килә. Бу аралашу мәхәббәткә әверелеп, без гөрләтеп аларның туйларын уздырдык. Хәзер алар Америкада яши.

Беләсезме, иң мөһиме бит ничек танышу түгел. Иң мөһиме: миллионнар арасынан үз тиңеңне табу. Тапкач, аны югалтмау. Әкиятләр генә туй белән төгәлләнә, ә чын тормыш, киресенчә, туй белән башлана гына әле.



Алып баручы,
«BEZ»
телеканалының
продюсеры
Фәнил
БАККАЗОВ

Ирләр күзлегеннән



Фотолар: гаилә архивынан

Раилә
ХӘЯЛИЕВА

СИН ЯНЫМДА БУЛГАН ЧАКТА ГЫНА...

*Чәчкәләрнең нигә кирәге бар,
Өзеп бирер кешең булмаса?!
Нәрсә соң ул күктә янган кояш,
Үз кояшың балкып тормаса...*

...Нәсимә ханым өй каршысын тутырып үскән чәчкәләргә су сибеп йөри. Үзе ничектер моңсу, хәтта аз гына ямансу да булып күренә. Назлы тажларга су тамчылары эленеп кала, ә күңелдәге олы

мәхәббәт күршесенә әче бер сагынуну хисе кереп оялаган. Күрше авылга йөрөп балалар укыткан, төрле тормыш мәшәкәтләре белән ялларда гына иркенләп күрешү насыйп булган ире Фәритен сагинуы ла ул! Чәчкәләр – сердәшләр, алар янында онытылып торырга да була. Халык теленнән төшми жырланган «Чәчкәләрнең нигә кирәге

бар?» жырының тексты буласы ихлас шигырь юллары менә шулай 1961 елның матур бер жәендә гади авыл хатыны күңелендә өй каршындагы чәчәкләргә су сипкәндә бөреленә. Мәхәббәт тулы яшь йөрәк аша саркып чыга ул, сөйгән ярының кадере арткан мизгелдә туа. Киләчәктә, инде популяр жыр булып ирешкәч, Нәсимә апа үзе дә: «Иремне бик сагынган

Чәчкәләрнең нигә кирәге бар?

*Чәчкәләрнең нигә кирәге бар,
Өзеп бирер кешең булмаса?!
Нәрсә соң ул күктә янган кояш,
Үз кояшың балкып тормаса.*

*Син янымда булган чакта гына
Матур жырлар туа күңелемдә.
Эчкерсез саф мәхәббәтем минем
Юлдаш булсаң иде гомергә.*

*Тормыш юлын бергә
башлаганбыз,
Ахыргача бергә булыйк без.
Авырлыклар килсә,
бергә уртаклашыйк,
Шатлыкларны бергә бүлик без.
Бик бәхетле, иркәм, булыйк без,
Тормыш юлын бергә үтик без.*

булганмын, күрәсең. Ярату хисләре белән әйткән сүзләрем үзеннән-үзе шигырь булып чыкты», – дип искә алып сөйлиячәк эле.

Нәсимә апа үзе – Сарман кызы. КДУның татар филологиясе факультетын тәмамлап, КПССның Татарстан өлкә комитеты юлмасы белән Кайбыч районы редакциясенә эшкә җибәрелә. Тырыш кыз авылдан авылга йөрәп хәбәр жыя, редакциянең жаваплы хезмәткәренә әйләнә. Монда булчак тормыш иптәше, гомерлек яры Фәрит абый Абзалов белән таныша. Сарман якларында туып-үскән кыз Кайбыч районы Кошман авылы килене булып куя. Соңрак Нәсимә апа да мәктәпкә эшкә күчә, татар теле һәм әдәбияты укыта башлый, ижат итүдән дә туктамый.

«Чәчкәләрнең нигә кирәге бар?» жырына көй язган композитор

Илһам абый Хисмәтуллин белән сөйләшәбез:

– Бу шигырь минем кулыма 1985 елда килеп керде. Кошман авылыннан Әкрам Борһанов исемле кеше минем яныма кереп, үзенең шигырьләрен күрсәтте. Алар арасында «Н. Абзалова. Кайбыч районы газетасында 1961 елда басылып чыккан шигырь» дип язылган кәгазь дә бар иде. Миңа ул шигырь бик ошады. Ул көнне минем ике жырым туды. Берсе – «Чәчкәләрнең нигә кирәге бар?» дигән жыр. Ул вакытта Түбән Кама шәһәрндә кичке уеннар гөрләп бара иде. Мин ул жырны беренче тапкыр кичке уенда жырладым. Шуннан соң бер атна эчендә бу жыр бөтен республикага һәм Башкортстанга таралды. Бәйрәмнәрдә, мәҗлесләрдә жырлана башлады. Жырның төпле фикере бар икән, аны халык яратып кабул итә. Ә бу жырда берберсен яраткан кешеләрнең, табышып, бәхетле булуына гимн жырлана. Шуңа күрә бүген дә яратып жырлыйлар аны.

Язылу тарихы бик матур булса да, жырның язмышы шактый бормалы булып чыга. Газета битләрендә ят авторлар исеме белән басыла ул, жыр китапларында Нурия Измайлова сүзләре дип тә күрсәтелә. Күпмедер вакыттан соң, шагыйрә Нурия Измайлова әлегә шигырь хакында: «Минем каләмем түгел ул», – дип төзәтмә кертә. Әмма Нәсимә апаның мондый гаделсезлектә шактый күңел рәнҗегән, яраланган була инде. «Шигырьне генә түгел, йөрәк түреннән чыккан кадерле сүзләремне, хисләремне урлаганнар кебек хис иттем. Хәзер алай исем китми инде», – дип истәлектәр белән уртаклаша ул бер сөйләшүдә.

Гаделлек урнашу тарихы да кызыклы. Бу турыда безгә шагыйрә Шәмсия Җиһангирова сөйләде:

– Бер елны без, бер төркем язучылар, Кайбыч районы Кошман авылына язучы һәм публицист Зариф Бәширинен каберенә кайткан идек. Шунда мин Нәсимә һәм

Фәрит Абзаловлар белән очраштым. Минем радиога эшләгәннемне белеп килгән булганнардыр инде. Фәрит абый, радиодан яңгырый торган «Чәчкәләрнең нигә кирәге бар?» жырының сүзләрен үзенең хатыны Нәсимә апа язганын аңлатты. Фәрит абый ул жырны гармунда уйнап күрсәтте, без кушылып жырладык. Башка кешеләре жыр текстның авторы дип йөртүләре бик борчыган иде аларны. Казанга кайткач, мин булдыра алганча бу ялгышны төзәтергә тырыштым. Нәсимә апа Абзалова исемен автор буларак жыр китапларына керттем, картотекаларда, протоколларда төзәттем, кайбер жырчыларга шалтыраттым, Язучылар берлегенең авторлар белән эшләүче бүлегенә хәбәр иттем. Шулай итеп, бу жыр яңадан үзенең авторлары исеме белән аталып йөртелә башлады. Жырларның авторларын бутау күренеше әле һаман да дәвам итә. Бик кызганыч күренеш бу. Башкаручыларның игътибарлырак булуы кирәк.

«Тормыш юлын
бергә башлаганбыз,
Ахыргача бергә булыйк без...»

Бу шигырь юллары гади генә текст түгел, аның белән Нәсимә апа киләчәк тормышын күзаллап куя сыман. Аллага шөкер, бар да жырдагыча килеп чыга аларның. Фәрит абый күп еллар мәктәптә математика укыта. Нәсимә апа гомер буге бакча тутырып хуш ислә чәчәкләр үстерә, алар белән аралашудан ямь таба. Ижат белән шөгыльләнә, шигырьләр яза. Бүгенге көндә дә бергәләп балалары тәрбиясендә яшиләр, оныклар үстерәләр. Әле күптән түгел генә балалары, аның барлык шигырьләрен җыеп, китап итеп бастырып чыгарган – әниләренә зур бүләк ясаган.

Нәсимә апага һәр бәйрәм саен оныклары, балалары чәчәкләр бүләк итәләр. Гомер буге чәчкәләргә гашыйк жан шул ул...

Фото: Фәрит абый белән Нәсимә апаның яшь вакыты. Сабантуйда.



ИСПАНИЯГӘ.. ЖӘҮҮ



Полина
ТРОЯНОВСКАЯ

Португалиядән Испаниягә жәяүле сәяхәтем – тормышымдагы иң гажәеп һәм онытылмас вакыйгаларның берсе. Әлеге маршрутның тарихи ягы бар: ул католикларның хаж сәфәре. Юлны Европаның теләсе кайсы почмагыннан башларга була, ләкин ул Испаниянең Сантьяго-де-Компостела шәһәрендә тәмамланырга тиеш. Тик бүгенге көндә әлеге маршрут спорт сөючеләр һәм минем кебек гадәти булмаган сәяхәтләр яратучылар өчен дә бик кызыклы.

Сәяхәтче дусларым күп минем. Шуларның берсе: «Әйдә, киләсе язга бергә Изге Иаков юлын узабыз», – дип язды. Ул чакта әле Изге Иаков–Камино-де-Сантьяго юлы турында берни дә белми идем. Кызыксынып, төрле чыганақлардан аның турында мәгълүмат эзләргә керештем. Эмилио Эстевесның «Путь» фильмын карадым (андый исемле фильмнар күп булганга төгәллек кертәм – «The Way» дип атала ул), Пауло Коэльоның «Дневник мага» китабын укып чыктым. Сүз уңаеннан, Камино-де-Сантьяго юлы нәкъ менә Пауло Коэльоның китабыннан соң шулай популярлаша да.

Киләсе язны көтеп житкерә алмадым: жәен үк юлга жыена башладым. Камино-де-Сантьяго – бик атаклы юл, аның маршрутлары да шактый. Шуларның берсе һәм иң билгелесе – 800 чакрымга сузылган Француз юлы. Ул Сен-Жан-Пье-де-Пор дигән француз шәһәрчегендә башлана. 1896 елда Пауло Коэльоның нәкъ шушы юлны узганы билгеле. Француз юлыннан кала Португал юлы, Инглиз юлы, Төньяк юлы, Көмеш юл һәм тагын бик күптөрле маршрутлар бар. Иң мөһиме, әйткәнемчә, барлык юллар да Испаниянең Сантьяго-де-Компостела шәһәренә илтә. Нәкъ бу шәһәрдә 12 апостолның берсе – Изге Иаковның көчләре сакланган дип сөйләләр кайбер чыганақлар.

Дус кызым белән зур Француз маршрутын бергә үтәргә сөйләштек, ә аңа кадәр бигүк озын булмаган Португал маршрутын үзем генә үтеп карарга булдым. Беренчедән, бу маршрут үзенә матурлыгы белән аерылып тора. Икенчедән, ике илдә – Португалия һәм Испаниядә булачакмын, ике милләтнең көнкүреше белән якыннан танышачакмын. Өченчедән, ялда кеше болай да диңгезгә ашыга, ә монда тагын да әйбәтрәк – океанны күрәчәкмен!

Яшермим, маршрутны планлаштырганда курку хисе дә булмады түгел. Берүзем чыгып китәм бит! Әлеге юл хакында бик күп укыдым, аны узучыларның блогларын карадым, кайбер нәрсәләргә яза бардым: кайда кунып калырга, туктап ял

Юлда танышкан кайбер пилигримнар белән һаман да аралашам.

итәргә, тамак ялгарга... Берәр португал урманында адашып калмаммы икән дигән уйлар да килде башка. Чынлыкта, әлеге юлда бик тырышсаң да адашып калмыйсың. Нәкъ «Волшебник Изумрудного города» әкиятендәгә шикелле – бөтен юл ачык сары төстәге тамгалар белән билгеләнгән. Әкияттә бу сары кирпеч булса, монда сары уклар ярдәмгә килде. Аларны бөтен жирдә күрергә була: аяк астындагы асфальтта, баганаларда, коймаларда...

Әлеге юлны үтүчеләр хәжиләр булып санала һәм пилигримнар, ягъни илгизәр-юлчылар дип атала. Юлга чыкканчы, хәжи паспортын булдырырга кирәк. Мин аны католиклар гыйбадәтханәсендә алдым. Кунарга яисә ял итәргә тукталган урыннарда паспортка махсус штамп бастырасың. Моннан тыш, пилигрим үзенә рюкзагына диңгез кабырчыгы элөп куя – анысы юл символы. Бу билге буенча синең хәжи икәнеңне танып алалар һәм төрлечә ярдәм итәргә тырышалар.

Бөтен маршрут буенча альберге – махсус пилигрим кунакханәләре урнашкан. Алар кыйммәт түгел – 5–7 евро тирәсе, ә кайбер кунакханәләрдә исә, гомумән, түләү ирекле: мөмкинлеген булса, акча калдырасың, юк икән, рәхмәт әйтеп кенә чыгып китәсең. Әлбәттә, мондый кунакханәләрдә халык бик күп туктала. Бер бүлмәдә егермеләп кеше кунарга мөмкин. Караватларда урын кирәк-ярагы юк, үзенә йокы капчыгында гына йоклыйсың. Дөресен генә әйткәндә, тулай торакка охшаган бу кунакханәләрдә шулкадәр халык белән бер бүлмәдә ничек кунармын икән дип бик борчылган идем. Моңарчы андый жирдә түгел, хәтта хостелда да кунганым булмады. Әйе, шәхси альбергеларда да тукталырга мөмкин анысы – юл буенда андыйлар да очрый. Тик, беренчедән, алар шактый кыйммәт, икенчедән, зур альбергелар барыбер кызыграк – аларда үзенә бөтөрлө

Камино-де-Сантьяго рухы. Юкка борчылганмын! Көнә 20–30 чакрым юл узгач, күп әйбергә игътибар да итми башлыйсың икән – тизрәк урынга авасы, ял итәсе генә килә.

Башта шактый тиз бардым: беренче көнне – 30, икенче көнне 25 чакрым тирәсе юл уздым. Тик юлда танышкан испаннар ашык-маска, юлдан, сәяхәттән ләззәт алырга, ял итә-итә барырга киңәш иттеләр. Аннан соңгы көннәргә, дөрестән дә, әкрәкрәк барырга, табигатькә сокланырга, кешеләр белән аралашырга тырыштым. Көнә 20–22 чакрым юл үтә идем.

Европада бу вакытта бик эссе булганлыктан, пилигримнар, гадәттә, юлга иртә таңнан кузгала. Альбергеда кунучылар таң белән уяналар һәм иртәнге бишләр тирәсендә инде чыгып та китәләр. Көндөзгә икеләр тирәсендә күршәдәгә берәр авыл яки шәһәргә барып житеп, икенче көнгә кадәр шунда калабыз.

Альбергега урнашканчы ук, башка пилигримнар белән таныша башлайсың: кем кайдан килгән, никадәр

■ Юлның иң кыйммәтле һәм иң мөһим өлеше – экипировка! Әгәр дә жәяүле туризм белән моңарчы мавыкмаган булсагыз, шактый күп кыйммәтле яңа әйберләр алырга туры киләчәк: йокы капчыгы, махсус треккинг өчен сандалилар, рюкзак.



Юлда бернинди дә куркыныч янамый: хажиларны анда яраталар.



юл узган, нинди тәэсирләр алган... Кайбер альбергеларда теннис корты, хәтта бассейн да бар – бергәләп уйныйбыз, йөзәбез. Кич белән кайберәүләр ашарга пешерә, ризыгы күбрәк килеп чыкса, башка пилигримнарны да чакыра. Күңелле!

Бер вакыйганы искә төшереп үтәсем килә. Шулай беркөнне арыпталып альбергега килеп життек, ә анда урын юк! Бу көннәрдә әлегә кечкенә шәһәрчәктә ниндидер музыкаль фестиваль уза икән. Без бу турыда, әлбәттә, алдан белмәдек. Альбергеда безгә башка отель эзләп карарга тәкъдим иттеләр. Тик бу кечкенә шәһәрдә отелльәр бик аз, булганнары да шыгрым тулы булып чыкты. Аптырап, кире шул ук альбергега кайттык: «Урын юк, нишлик?» – дибез. Чиркәүгә яки... янгын сүндерүчеләргә мөрәжәгать итеп карарга куштылар. Нишләптер, янгын сүндерүчеләр хажиларның дуслары булып санала икән. Алар да кире борды... Аптырагач, чиркәүгә киттем. Анда исә миңа кунарга башка шәһәргә барырга киңәш иттеләр. Юл өстендә калган шәһәргә! Ә аңа кадәр кире 7 чакрым тәпилисе... Авыр рюкзак күтәрәп, көне буена инде 20 чакрымнан артык юл үткән

кеше бит мин! Бөтен сәяхәтем буена: «Мин монда нишләп йөрим, нәрсәгә дип интегәм?!» – дип уйлаган бердәнбер мизгел шушы булгандыр, мөгаен. Тик нишлисең, урамда кунып булмый – кире киттем. Ни булса да, яхшыга юра, диләр бит әле. Беренче очраган отелльдә тукталдым. Өр-яңа отель булып чыкты ул. Пилигрим икәнемне күреп, берүземне аерым бүлмәгә урнаштырдылар: рәхәтләнеп ял иттем. Иртән бушка иртәнге аш белән сыйлап озатып та калдылар әле.

Юлда хажилар бик күп. Берәм-берәм генә баручылар да, парлап йөрүчеләр дә бар. Бер гаилә бу юлны, гомумән, кечкенә бала белән велосипедта узды! Юлга минем кебек берүзең чыксаң да, үзең генә калмыйсың. Кемдер сине куып тота, кемнеләр сине куып тотасың... Барысы да: «Buen Camino!» – дип уза. Бу исәнләшү һәм хәерле юл теләүне аңлата. Юлда очраган башка пилигримнар белән күпмедер вакыт бергә барасың, аралашасың, аннары һәркем юлын үз темпы белән дәвам итә. Ә кич кунарга туктаган урында алар белән яңадан очраклы рәвештә күрешергә мөмкинсең. Мин күбрәк европалыларны очраттым, чөнки

алар жәяү йөрергә ярата, шуңа күрә еш кына үзләре өчен шул рәвешле ял итү мөмкинлеген сайлый. Озын Француз юлында исә америкалылар күбрәк очрый, диләр.

Күпләр бу юлга кабат-кабат әйләнеп кайта икән. Юл – үзеңнең тормышыңа анализ ясау, уйлану өчен менә дигән урын бит. Вакыт иркен, сез бары икәү: син һәм юл. Күп әйбердән яңа мәгънә таба башлайсың, ниндидер проблемалар эреп юкка чыккандай була. Бу халәтемдә үземне шулкадәр бәхетле тойдым! Кешеләр шул халәтне эзләп бу юлга кире кайтадыр дип уйлыйм. Мин дә аны кабат узар идем...

Физик яктан күпләр юлны авыр кичерә. Кайберәүләрнең аркалары, аяклары авырта, сөялләр чыгып җәфалый. Аяклары канап беткән кешеләрне күп күрдем. Бу яктан үзем зарлана алмыйм: әллә моңарчы йөгерү белән шөгыйльләнүем, әллә махсус йөгерү кроссовкалары киюем ярдәм итте – миндә андый хәлләр булмады, юлны сөялсез уздым.

Хажилар ни өчен бу юлны сайлый, аның нинди мәгънәсе бар? Элек бу юл, чыннан да, дин белән бәйлә булган. Соңрак исә уйланыр, үз-үзләрен «тыңлар» өчен бу юлга чыгып киткәннәр. Әйтик, мин бер хаҗины очраттым. Аның гаилә тормышында шактый катлаулы чор икән: хатыны белән аерылышыр дәрәжәгә житкәннәр. Ул үз-үзен аңлар, ялгызы гына калып уйланыр өчен шушы юлга кузгалган... Бу юлда нинди генә милләт вәкилләрен, кайсы гына диндәгә кешеләрне очратмыйсың?! Күпчелек пилигримнар өчен бу сәяхәт, әйткәнемчә, спорт, үз-үзеңне сынау, яңа жирләр күрү. Ул борынгы испан һәм португал шәһәр-авыллары аша уза. Испаниянең кайбер авылларында испан теленнән башка телне, гомумән, аңламыйлар. Менә кайда чын тормыш: ничек бар – шулай! Португалиядә, мәсәлән, бер күренешкә игътибар иттем: кайбер авылларда йорт ишекләрендә пакет белән ипи эленеп тора. Бу авылларда ипи сату-чыга алдан ук акча түләп куялар да, ул үз чиратында ипине ишегеңә үк элөп китә икән. Бездә почтальон газета тараткан шикелле. Кызык!



Камино-де-Сантьягода төрле милләт вәкилләре күп булса да, россиялеләрне юлда бары тик ике генә тапкыр күрдем: беренчеләрен – юл башында, Порту шәһәрәндә үк, икенчеләрен – юлда барганда. Алары Санкт-Петербург шәһәрәннән килгән бер пар иде. Очраткач, ничек шатланганымны белсәгез! Ул көнне юлда бергә бардык, алар мине кичке ашка чакырдылар.

Юлда гомер кирәк булмаган әйберләр кирәк булуы да ихтимал. Әйтик, маңгай фонаре. Юлда ул бик әһәмиятле атрибут булып чыкты. Юлга жыена башлаганда махсус аяк киёмем дә, йокы капчыгым да юк иде. Жәй икәннен исәпкә алып, йокы капчыгының бик җиңелен генә сайладым. Шулай ук берәз киём-салым, яңгырдан саклану киеме (дождевик), баш киеме, күзлек, лейкопластырь алдым. Иң кирәгенә генә тукталырга туры килә: һәммәсә бер рюкзакка сыярлык кына булсын.

Рюкзак – шулай ук юл символы. Аны монда тормыш белән чагыштыралар. Без бит еш кына тормышыбызны кирәкмәс нәрсәләр белән тутырабыз: артык киём-салым, вак-төяк, жанга рәхәт бирми торган мөнәсәбәтләр, кирәкмәс үпкәләр... Алар

тормышны авырайта, алга атларга комачаулый. Монда исә – бер рюкзак. Иң мөһим әйберләр шунда сыеп бетәргә тиеш. Жәяүлөгә янчык та авыр диләрме? Атлый торгач, йөгәң җиңелрәк булсын дип, тагын кайбер кирәкмәс әйберләрне ташларга туры килә. Тормышта да шулай бит... Кирәкмәс нәрсәләрдән вакытында арына да белергә кирәк! Юл уңаенда кунакханәләрдә кешеләр рюкзакларын кабат барлап, кайбер киёмнәрен, китапларын һәм башка вак-төякне калдырып китәләр. Галижәнап Юл, кирәкмәс әйберләрне рюкзактан алып аткан шикелле, аларны баштан да ташлый барырга өйрәтә сыман...

Әйткәнемчә, барлык маршрутлар да Испаниянең Сантьяго-де-Компостела шәһәрәндә тәмамлана. Пилигримнар анда адым саен. Шундый күп! Махсус агентлыкта

пилигрим сертификаты бирелә. Анда кем, кайда, нинди юл үткәне күрсәтелә. Әлегә сертификатны алу өчен зур чират җыела. Шул чиратта урын алу өчен соңгы көнне иртәнгә өчтә үк юлга кузгалдык. Урамда әле караңгы иде. Маңгай фонарьларын киеп, урман аша бардык. Бу шәһәрдә бөтен җирдә татлы миндаль пирогы сатыла, ул Сантьяго пирогы дип атала. Пилигримнарның барысы да бу пирог белән сыйлана, шул рәвешле авыр һәм озын юлның ахырына җитүләрен билгеләп үтәләр.

Камино-де-Сантьяго юлының Португал маршруты – 270 чакрым, мин аны ун көндә уздым. Әлегә сәяхәт минем өчен гажәеп бер тормыш мәктәбе дә булды. Юлда синең кем булуың, кайда эшләвең, кесәңдә никадәр акчаң булуы мөһим түгел. Барлык пилигримнар да бертөрле диярлек киенгән, бертөрле ризык ашыйлар, 20 шәр кешелек бүлмәләрдә куналар. Юлда ничек җиңел танышсалар, шулай ук җиңел сау-буллашалар да – берәү дә синең шәхси чикләреңә керергә җыенмый. Әмма шул ук вакытта һәркем сиңа булышырга, ярдәм итәргә әзер.

Бу юлда үземне яңа яктан ачтым, үземә ышанычым артты, булган мөмкинлекләремә башкача карый башладым.

Хәзер исә озын Француз юлын үтәргә хыялланам. Пауло Коэльо китабында язылганы! Ул Франция Пиренеиларынан башланып, Испаниянең Наварра өлкәсендәге таулар һәм ярлар, йөзем бакчалары, матур авыллар аша уза. Моның өчен бер ай чамасы вакыт кирәк. Бу мине куркытмый, чөнки беләм: һәр юлның башы булган кебек, ахыры да бар.

Альбина ГЫЙЛЬМЕТДИНОВА
әзерләде.

■ Кафеларда исә пилигримнар өчен махсус меню булдырылган – тамакны шунда ялгый идем. Гадәттә, пилигрим менюсы шактый туклыклы, чөнки хажига күп энергия кирәк. Мәсәлән, дөгеле яисә бәрәңгеле итле ризык. Әлегә менюда һәрвакыт шәраб булуына да игътибар иттем.



ХАТЫН-КЫЗНЫҢ КӨЧЕ – КҮЗ ЯШЕНДӘ

Ир-ат һәм хатын-кыз. Бер үк галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя...
Ә ир-атлар үзләре бу хакта ни уйлый икән? Сүзне аларга бирик әле.



Фотолар: гаилә архивынан

Хәлим ЖӘЛӘЛОВ,
Татарстанның халык артисты;
А. Алиш исемендәге премия
лауреаты;
Гаилә стажы – 51 ел;
Кызлары: Дилбәр, Миләүшә.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Гади генә сорау, әйеме, ләкин бик четерекле. Иң элек тыйнаклығына. Ну чибәрлегенә күз төшә инде. Флүрә апагыз яшь чагында бик чибәр иде. Бик! Әгәр житди итеп әйтсәк, намуслы булсын. Хәйләне сизәм икән, ул кеше миңа якын килмәсен инде. Хатын-кыз, чәчрәп, күзгә кереп тордымы – «хуш, авылым, сау бул». Минем приём бар: шаярып сөйләшәргә яратам бит инде. Шаяруга ияреп, кайбер хатын-кызлар әрсезләнә башлый. Иярергә кирәкми. Тыныч кына елмаеп тор син.

2 Хатын-кызның кайсы сыйфатларын гафу итәргә була?

– Әгәр хатын-кызның күзендә яшь күрсәм, бөтен кылган гөнаһын кичерәм. Мин түзә алмыйм аңа. Яшь чакта хатынга да: «Минем белән әрләшсәң яхшырак булыр иде», – дия идем. Яшь күрсәм, күңелем йомшара минем. Рәнжеттем бит дип уйлый башлыйм.

3 Ә нәрсә өчен бик якын хатын-кызны да гафу итмәс идегез?

– Хыянәтне! Кеше бер хыянәт иттеме, ул гел хыянәт итәчәк. Аны кайберәүләр «ялгышлык», диләр. Кешенең аягына ялгыш басарга мөмкин. Ә күрә торып уңымга чыгу – ялгышлык түгел, хыянәт ул. Безнең гаиләдә андый очрак булган булса, нишләткән булыр идем икән? Әйтергә дә куркам... «Все, гатауллин!» булган булыр иде.

Әнигә сүз әйткән кешене кичерә алмаган булыр идем. Әни минем өчен иң изге кеше булды. Аңа кем сүз әйтүенә карамастан, бугазыннан алган булыр идем. Әни сугыш чорында ялгызы жиде бала үстергән. Жиде малай! Ул – тиңдәшсез хатын. Чибәр, бик үткер иде. Бер очракны хәзер дә көлеп искә алам. Абый Сабантуйда батыр калган иде. Шул бәйрәмдә маржа кызын озаткан бит. Әни моны белгәч, мич башында яткан итекне алып абыйны кыйнады. Әни – кечкенә генә, абый – ат хәтле. «Әни, мин батыр бит», – ди абый. Әни: «Минем өчен батыр юк», – дип һаман кыйный тегене. Менә шундый иде ул безнең әни. Илаһи хатын!

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хужабикәләр. Сизгә аның кайсы якынрак?

– Икесе дә. Хатын-кызда бу ике сыйфат та булырга тиеш. Флүрә апагында икесе дә тупланган. Мин репетиция ясый башлыйм икән, ул экрен генә башка бүлмәгә чыгып китә. Хатынын мактап утырган кеше бик нормаль кеше түгел инде ул, ләкин мин мактыйм. Мактарлыгы бар! Үзе дә сәнгатьне бик ярата. Университетта укыганда үзешчәннәр ансамблендә биеп йөргән. Оста биюче! Минем белән ка-вышканнан соң аңа нокта куйды. «Өйдә бер тиле житә», – дидем мин. Әгәр дә берәрсе сезгә: «Гомерем буе хатыным-нан гына илһам алып яшәдем, бүтән кешегә күзем дә, күңелем дә төшмәде», – дисә, ышанмагыз да, язмагаыз да (хәйләкәр елмаеп). Мин сезгә дәрәсән сөйләр идем, хатыным да укыячак бит бу журналны. Сиз мине хатын-кызлар буенча шәп белгеч дип уйлыйсыз, ахры. Яшь чакта минем базарым югары түгел иде (житди тонга күчеп). Шулай да шаярып сөйләшкәннәр күп инде ул. Ләкин өйдә көткәнә – бердәнбер (уйланып). Акыллы ир энә шуны аңлап яшәргә тиеш. Һәм без, ир кешеләр, энә шул бердәнбердән илһам алып яшибез дә бугай инде.

5 Ир кеше өчен аның хатыны дус та була аламы?

– Әлбәттә. Ничек булмасын инде? Хатын дус та, таяныч та. Өйгә борчылып кайтып керәсәң дә, аның белән күзгә-күз очрашасың бит. Хатынга сөйләми, кемгә сөйлисең тагын? Мин сер яшермәдем. Ул да яшермәде. Шулай да артык чәчеләргә дә ярамайдыр инде ул. Кирәген болай да ишеттерәләр аның (хәйләкәр елмаеп).

6 Хатыныгызга ничек тәкъдим ясаганыгызны хәтерлисезме әле?

– Без аның белән театрда очраштык. Мин яңа гына гастрольләрдән кайткан, кояшта янган, матур күлмәктән... Ул вакытта инде танылган актер идем. Шамил Зиннурович театр директоры түгел иде әле, студент кына, сәхнә эшчесе булып эшләп йөри иде. Аның белән сөйләшеп торганда Ул килеп басты. Элек алар бергә үзешчәннәр коллективына

йөргәннәр икән. Хәзер уйлыйм: мине танып, мөгаен, бер сәбәп табып кына килгәндер ул безнең янга. «Бу нинди кыз икән?» – дип аңа карап куйганым исемдә. Бик чибәр иде бит! Ходайның рәхмәте, кайтырга дип трамвай тукташына килгән идем – Ул басып тора! Бер якка кайттык та, озатып куйдым инде. Яңа гына университет тәмамлаган кыз икән. Әлмәт ягына, Колшәрип дигән авылга укытучы булып эшләргә китте. Ел буге хатлар алыштык. Аның хатлары әле дә миндә, минекеләр анда саклана. Бер ел эшләде дә ыжгырып кайтып житте (*рәхәтләнәп көлә*). Бүтән кешегә өйләнмәгәе бу дип ашыкты бугай. Юк, үзем дә берәр авыл егете элэктермәсен, дип курыкканмындыр. Бик чибәр иде бит. Инде еллар үткәч: «Сине күргәч, башка кешегә күземне дә күтәрәп карамадым», – дигәне булды (*канәгәт елмаеп*). Казанга кайтып эшкә урнашкан: «Бир паспортның, илтеп бирәм», – дидем. Ул алды да бирде. «Чыкмыйм», – дип карышып торсынмыни (*шаяртып*)?! «Ә, шулаймыни? Ярар, алайса, хуш, авылым, сау бул», – диячәк идем бит. Аннары гөрләтеп туй ясадык.

7 Ир кеше хатын итеп әнисенә охшаган кызы сайлай диләр, шулаймы?

– Бу гыйбарә хак бит! Әни дә бик тырыш, бик чиста хатын иде. Яратып кабул итте киленен. Флүрәне күргәч: «Менә монысына өйләнәсең инде», – диде. 24 ел бергә яшәдек. Кадер-хөрмәттә яшәп, бакыйлыкка күчте әни.

8 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Миңа калса, бу очракта хатын үзен дөрес тотарга тиештер. Акчаны шәп эшли икән, ирен кимсетмәсен. Мин-минлек дигән нәрсә бар бит ул. Ире: «Ярый алайса, акчаң белән яшә», – дияр дә китәр. Китмәсә дә, читкә йөри башлар. Безнең гаилә өчен ят хәл бу. Мин бит эшләргә яраттым. Көне-төне эшли идем. Сукулар җәмгыятенә барып китап укуның сәгате – 3 сум. Алтышар-жидешәр сәгать укып кайтам. Ул вакытта 18 тәңкә акча иде. Университетта да эшләп алдым. Гаиләне тәэмин итү – ир кешенең бурычы. Мин студент вакыттан ук ач булмадым. Һәрвакыт кесәмдә чәйлек-шикарлек бар иде. Флүрә финанс-икътисад институты китапханәсендә эшләде, аннан соң сукулар китапханәсендә редактор булды. Минем аннан беркайчан да акча сораганым булмады. Ул да: «Кайда акчаң?» – дип төпченмәде. Яшь чакта күңел ачкалап та йөрдек... «Ник болай йөрисең?» – дигәне булмады. Хезмәт хакын тулысы белән өйгә алып кайта идем. Анысы – гаилә хакы. Халтурада эшләнгән, ягъни «пистон кесәсе»ндәге акчага бәйрәм ителде. Рәхмәт Флүрәгә, сабыр итә белде күңел ачуларыма.

9 Хатын-кызларның үзегезнең кайсы якларыгызга игътибар итүне көтә идегез?

– Беренче класстан ук әйбәт укыдым. Бик шук идем. Кызларның сызым да сызасы, рәсем дә ясыйсылары бар. Ә мин бик оста ясый идем. Художник булып дип көттеләр мине. Ә классташ кызлар мине егеткә дә санамады бугай. Кечкенә генә малай идем. Ә алар – җиткән кызлар. Ну яраталар иде үземне. «Татваленка»да эшләгәндә үзешчән ансамбльгә йөрдем. Анда нинди генә кызлар юк иде! Алар янында мин хөрмәт төше кебек булдым.

10 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Килешәм. Флүрә апагыздан кала, артык чибәрләр туры килмәде. Әйе, яратам чибәр хатын-кызларны. Тик минем күз төшү белән генәмени?! Тәкәббер чибәр булса, куркырлар да шул. Акыллы хатын-кыз матурлыгы белән масаюын беркайчан да сиздермәсен инде ул. Андыйларга яратып әйтә торган сүзем бар: «Хуш, авылым, сау бул!» Көчле гүзәл затлар кемнәргәдер ошыйдыр, әлбәттә. Үземә, мәсәлән, минемчә яши торган кеше кирәк. Юлбарыс белән арыслан булып яшәп булмый ул гаиләдә. Әгәр ир-атның зур эшләр башкарырга көче җитми икән, хатын йогынтысына керми, кая китсен... Хатын дилбегәнә үз кулына ала инде. Шулай да хатын-кыз ирдәүкәләп йөрмәсен иде, табигате белән үк нәфис, йомшак булырга тиеш бит ул. Аның бөтен көче дә хатын-кыз булуында.

11 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип санып. Мондый очракта нишлисез?

– Берәз сабыр итәргә кирәк. Башында булса, аңлый ул. Хәдистә әйтелгәнчә, хатын-кыз кәкре кабыргадан яратылган, турайтмакчы булсаң, сындырырсың. Бу хатын-кызның кирелегенә ишарә инде (*хәйләкәр елмаеп*). Шуны гына әйтәм: мин үз дигәнәмне эшләми калмыйм. Хатын-кыз киреләнәме-юкмы, анысы – аның эше.

12 Шундый очракны күзаллык әле: сез, ачыгып, арып-талып эштән кайтып керәсез, ә өйдә ашарга пешмәгән. Хатыныгыз, мин арыдым дип, диванда кырын ятып тора. Сез нишлисез инде? Кафега чыгып китәсез яки пиццага заказ бирәсез? Тиз генә үзегез берәр нәрсә пешерәсез?

– Бер дә аптырамыйм. «Ял итәсеңме, хатын, ярар, ял ит», – дим дә, нәрсә бар, шуны җылытып ашыйм. Мин ул эшне генә эшләмәслекке әллә? Җылытып ашарга да булмасамы? Ничек өйдә ризык булмасын инде? Анысын күз алдыма да китерә алмыйм. Юк икән – печенье белән чәй. Аның өчен тавыш чыгарасы түгел инде. Үзем әзерли белмим. Кабыклы бәрәңгә белән йомырка пешерүдән узмый минем аш пешерү осталыгым.

13 Сер түгел, берәр җиргә җыена башласак, без, хатын-кызлар, соңга калучан. Бу сезнең ачуны китерәме? Китерә икән, бу хәл белән ничек көрәшәсез?

– Бусы да табигый инде. Ул бит хатын-кыз. «Ашыга төш», – дип әйтәсең инде. Флүрә апаң минем гадәтне белә ул, шуңа да алданрак киенеп куя.

14 Хатын-кызлар еш кына... бүләк сайлауда ялгыша: ир-атка ошамастай бүләк бирә. Сез алган бүләкләрнең иң ошаганы һәм ошамаганы?

– Мин бу мәсьәләдә идеаль ирдер, мөгаен. Бер конфет бирсә дә күңелем була. Бүләкне дөрес бирмәдең, пешергән ашың ошамады дип хатынны рәнҗетергә кем дип белдегез мине? Бар ул хатын-кызның җанын ашый торган ирләр. Аннан да зур хурлык юк ул хатын-кызга. Алай зур бүләкләр бирешмәдек бугай без. Ул бик зәвыклы, әйбер сайлай белә. Флүрә алып биргән киёмне тузганчы киям. Үзем дә бүләк бирергә яратам. Чәчәкләр ярата ул. Үзе дә чәчәк кебек минем хатын.



Замана чире

Артык авырлык, тазару кайчак өлкәннәрне генә түгел, балаларны да сагалый. Сабый чакта үзләрен кабартма дип сөйсәк тә, гәүдә калынаю беркемгә дә сәламәтлек өстәми шул инде. Бүгенге туклану культурасы, хәрәкәтнең азлыгы яңа төр чиргә – артык авырлык жыюга китерә. Хәер, аның сәбәпләре болар гына да булмаска мөмкин. Югары категорияле балалар табибы, эндокринолог, медицина фәннәре кандидаты Мария ШӘЙДУЛЛИНА шул хакта сөйли.

Симерү – организмда май тукумасының артык күп туплануы ул. Өлкәннәргә генә түгел, хәзер хәтта балаларга да хас бу. Артык авырлык пациентның һәм физик, һәм психосоциаль сәламәтлегенә тискәре тәэсир итә. Икенче яктан, симерү үзе дә эндокрин системадагы чатаклыкны күрсәтергә яки генетик синдром булырга мөмкин. Шуңа да эти-әниләр балаларының организмында артык май тукумасының булу-булмавын белеп торырга тиеш.

Кызганыч, симерү һәм гәүдәнең артык авырлыгы бүген күп илләрдә житди мәсьәлә булып тора. Россиядә кызларның – 5, ир балаларның 7 процентында артык авырлык күзәтелә. 2019 елның 1 гыйнварына Татарстанда һәр өченче бала симерү диагнозы белән табиб күзәтүенә алынган.

Организмда май тукумасы микъдарын махсус аппаратсыз билгеләве кыен булганлыктан, артык авырлыкны ачыклау өчен гәүдә массасы индексы (ИМТ) кулланыла. $ИМТ = \frac{\text{авырлык (кг)}}{\text{буй}^2(\text{м})}$. Гәүдә массасы индексының организмдагы май тукумасы микъдары белән турыдан-туры бәйләнеше булуы инде расланган.

Артык авырлыкның сәбәпләре күп булырга мөмкин. Кергән энергия белән тотылган энергия арасында баланс булмаудан килеп чыга ул. Нәселдәнлек тә роль уйный. Артык авырлыгы булган һәр икенче баланың – әтисендә йә әнисендә, һәр өченче баланың әтисендә дә, әнисендә дә әлеге проблема күзәтелә. Әлбәттә, артык авырлык проблемасы нәселдән

килгән очракта гәүдә авырлыгын нормада тоту күпкә авыррак. Ләкин әлеге генетик үзенчәлек даими рәвештә артык калорияләр кулланганда гына үзен сиздерә. Һәм моңа баш миебезгә кереп урнашкан принциптар да гаепле: имеш, сәламәт бала тулы тәнле, алсу йөзле булырга тиеш, тәлинкәдә ризык калдырырга ярамый. Кайчак эти-әниләр ризыкны баланы тынычландыру яки бүләкләү сыйфатында да куллана. Мондый очракта гәүдәнең артык авырлыгына генетика гаеплеме, әллә бу гаиләнең гадәтләренә бәйлеме икәннен ачыклау кыенрак. Шунысын истә тотыгыз: көн саен кирәгеннән тыш ашалган бер бутерброд ел буена 2-3 кг артык авырлык булып туплана.

Артык калорияләр кулланудан һәм нәселдәнлектән тыш, организмның энергияне аз сарыф итүе дә симерүгә китерүче сәбәпләрнең берсе. Балалар һәм яшүсмерләрнең физик активлыгы соңгы елларда коточкыч кимеде. Алар күп вакытларын виртуаль дөньяда уздыра, урамда туп типкән баланы сирәк очратасың.

Гәүдәнең артык авырлыгы, әйткәнчә, нәселләрендә организмның май әйләнеше бозылган туганнары булган балаларга һәм яшүсмерләргә күбрәк яный. Рационында югары калорияле ризыклар (майлар, рафинадланган углеводлар) өстенлек иткән, көн дәвамында сирәк, ләкин зур порцияләр белән тукланучы (аеруча кичке якта һәм төнгә каршы) балаларда да бу патология күзәтелергә мөмкин. Әлеге ихтималлык физик активлык кимү белән тагын да арта.

Гәүдәнең авырлыгын нормада тоту өчен профилактика чаралары бик гадди. Аның принциплары һәркем өчен дә бердәй. Бу – дөрес һәм балансли туклану, югары калорияле ризыклар белән мавыкмау, актив хәрәкәтләнү. Баланың рационы мөмкин кадәр төрле булырга һәм аның энергетик кыйммәте тотылган энергиядән артмаска тиеш. Жиләк-жимеш, яшелчә, кузаклылар, чикләвек, балык һәм чистартылмаган бөртектән әзерләнган ботка-икмәк ризыкларына өстенлек бирегез. Ә менә рафинадланган углеводлар (шикәр һәм ак бодай оны кушып әзерләнган барлык ризыклар да шушы төркемгә керә), терлек майлары (казылык ише әзер ит ризыкларының составында андый майлар күп), баллы сулар һәм ясалма соклар мөмкин кадәр азрак булсын. Шулай ук тозны куллануны да чикләргә кирәк, ул тәүлегенә 5 мг артырга тиеш түгел. Ризыкны дөрес әзерләү дә бик мөһим.

Дәвалауга килсәк, ул табибка күренүдән башлана, чөнки әлеге халәт ниндидер бер чирнең башлануын да белдерергә мөмкин. Кирәк дип тапса, балалар табибы эндокринолог һәм генетика юллама бирә.

Моңы белү мөһим

- Бөтендөнья Сәламәтлек саклау оешмасы биргән тәкъдим буенча, балаларга көненә ким дигәндә 60 минут физик активлык кирәк;
- гәүдә авырлыгы арту белән бергә, баланың буйга үсеше әкрәнәю һәм акыл үсешенә тоткарлануы эти-әниләрне сагайтырга тиеш.



Диастаз

Идеаль фигуралы булырга күпләр хыяллана. Өстәвенә, мода индустриясе дә хатын-кызның сылулыгына югары таләпләр куя. Зифа буйсынлы булу һәр заманда хупланган анысы. Ә менә тырышып-тырышып та билең нечкәrmәсә, киресенчә, юанайса?! Бәлки, монда сәбәп бөтенләй дә артык май тукумасында түгел, ә мускуллардадыр? Республика клиник хастаханәсенең микрохирургия бүлгеге мөдире, Казан дәүләт медицина академиясенең пластик хирургия курсы житәкчесе, профессор Андрей БОГОВ белән күпләрнең колагына ят диагноз – корсакның туры мускуллары диастазы турында сөйләшәбез.

Корсакның туры мускуллары – кабырга дугасы белән аек сөяге (лонная кость) арасында урнашкан ике вертикаль мускулдан гыйбарәт. Уң һәм сул мускуллар үзара ак төстәге юка һәм үтә нык сеңерле мембрана белән тоташкан, шуңа да ул табиблар телендә «ак линия» дип йөртелә. Ул эчнәң өске ягында калыңрак, ә аска таба тарая, кайчак хәтта булмаска да мөмкин. Әлеге ак линиянең зәгыйфьләнүен һәм юкаруын, нәтижәдә, ике мускулны тиешле халәттә тотып тору сәләтен югалтуын корсакның туры мускуллары диастазы дип әйтәләр.

Ешрак ул бала тапкан ханымнарда күзәтелә, чөнки әлеге халәт 50–90 процент очракта йөкләлек аркасында килеп чыга.

Корсак куышлыгының алгы як стенкасы житәрлек өлгереп бетмәгәнлектән, яңа туган сабийларда, аеруча житлекми туган балаларда да булырга мөмкин.

Сирәгрәк булса да, корсакның туры мускуллары диастазы бала тапмаган хатын-кызларда һәм ир-атларда да очрый. Бу очракта моңа кешенең тумыштан килгән физиологик үзенчәлекләре сәбәпче була.

Табибларга күбрәк йөкләлек аркасында килеп чыкканы белән очрашырга туры килә. Үз тәҗрибәм күрсәткәнчә, ул ешрак корсак тирәсенә май тукумасы тупланган юантык гәүдәле ханымнарда күзәтелә. Какча гәүдәле ханымнарда да булырга мөмкин, ләкин аларда сирәгрәк очрый. Минем практикада корсакның туры мускул-

Моңы белү мөһим

- Корсакның туры мускуллары диастазы күзәтелгәндә эчнә ныгытуга юнәлдерелгән физик күнегүләрнең кайбер төрләрен ясаудан тыелырга кирәк. Әйттик, бик популяр булган пресс ныгыту, планка күнегүе, «күпер» ясау бу очракта файда бирмәскә, киресенчә, эчнәң туры мускулларына булган басымны гына көчәйтергә мөмкин.
- Бу очракта корсак мускулларын эчкә таба тартып, билгеле бер вакыттан соң жибәрү кебек күнегүләр ясарга киңәш ителә.
- Әлеге диагнозна бала тапкан хатын-кызларга ешрак куялар. Ул ничә бала тудыруга карамый, бәлки, мускулатураның торышына бәйле. Корсакның туры мускуллары диастазы йөкләлекнең өченче чорында күпчелек хатын-кызда күзәтелә, әмма бәби тапканнан соң ел дәвамында мускуллар кире үз хәленә кайтырга тиеш. Әгәр бу күзәтелми һәм физик күнегүләр дә булышмый икән, корсак мускулларын тикшертергә кирәк.
- Табиблар фикеренчә, яшәтән физик яктан чыныккан һәм корсак мускулатурасы нык булган хатын-кызларга бу диагноз сирәк куела. Шуның өчен дә иң яхшы профилактика ул – спорт, физик күнегүләр.

лары диастазы белән пластик хирургка мөрәҗғәгать итүчеләрнең 90 проценты – хатын-кызлар, нибары 10 процент кына – ир-атлар.

Әлеге диагнозна хатын-кыз үзе дә бик жиңел ачыклай ала. Аның иң беренче билгесе – никадәр генә тырышсаң да, эч мускулларын катыра алмау. Икенчесе – эчнәң уртадан бүлтәеп чыгып торуы; физик күнегүләрнең файдасын күрмәү, прессны ныгытуның нәтижәсе сизелмәү. Шулай ук авыр әйберләр күтәргәндә эчтә ниндидер дискомфорт тоелырга мөмкин. Еш кына эчәкләкнең эшчәнлегә бозылу, күңел болгану кебек күренешләр күзәтелә. Кайчак бүсер барлыкка килә.

Үзегездә мондый үзгәрешләр сизсәгез, беренче чиратта хирургка күренергә кирәк. Тулы диагнозна

һәм аның стадияләрен бары табиб кына билгели ала.

Дәвалау алымнарына килгәндә, без, пластик хирурглар, профилактика һәм физик күнегүләр ярдәмендә дәвалау белән шөгыльләнмибез, андый тәҗрибәбез юк. Бу, беренче чиратта, хатын-кызның йөкләлек чорын күзәтүче акушер-гинекологның бурычы. Корсакның туры мускуллары аерылуны булдырмау чараларын, физик күнегүләрне, бандаж ише саклык чараларын ул билгели. Ә инде пациент пластик хирургка мөрәҗғәгать итәргә мәҗбүр булган очракта, билгеле, операция ясала. Аның да төрле төрләре бар. Һәр очрак индивидуаль, һәм аны пациентның хәлатенә карап, бары табиб кына билгели ала.

«Кышкы чия» пирогы

Кыш уртасында жәйне сагынган бер кичтә суыткычтан катырырга куйган чияне алабыз да, «Кышкы чия» пирогын пешереп, гаилә белән бергәләп мәтрүшкә, кипкән жиләк, карлыган яфраклары кушылган шифалы чәй эчәбез. Ир-атларыбызга багышланган бәйрәм табынына куярга да менә дигән тәмле күчтәнәч! Татлы ризыкны алар да ярата бит. Әлеге тәмле пирогны безгә Гөлнара ХӘМЗИНА әзерләп күрсәттә. Гөлнара – ашханәләр системасында эшли. Чит илләрдә сәяхәт итәргә ярата, аннан төрлө ризык рецептларын алып кайта да, үзе эшләгән ашханәдәге менюга кертә. Ә менә «Кышкы чия» пирогы – аның иң яратканы! Әйдәгез, бу пирогны бергәләп әзерләп карыйк!



Кирәк

Камыр өчен:

- 10 г чүпрә;
- чүпрәне күпертер өчен берәз гына сөт;
- 100 г маргарин;
- 1 бал кашыгы шикәр комы;
- 1 данә йомырка;
- бер чәметем тоз;
- чама белән он.

Эчлек өчен:

- 120 г шикәр комы;
- 2 йомырка;
- 100 г каймак;
- 250 г эремчек;
- бер чәметем ванилин.

Пирогның өстен бизәр өчен:

- 350 г катырылган чия;
- 70 мл су;
- 1 кап желатин.



Фото: Анна Арахамия

Эш барышы

- Чүпрәне сөттә 10–15 минут күпәртәбез.
- Кирәк әйберләрнең барысын бергә кушып, уртача йомшаклыктагы камыр әзерлибез.
- Эремчек, шикәр, йомырка, каймак, ванилинны бертөрле массага килгәнче блендерда күпәртәбез.
- Уртача зурлыктагы табаны майлап, кырыйларына менеп торырлык итеп камыр жәябез.
- Камыр өстенә эремчекле эчлекне салып, 160 градуска кадәр кызган духовкага 25 минутка куябыз.

- Пирог пешкәнче, өске өлешкә куела торган чияләрне әзерли торабыз. Моңың өчен катырылган чияләргә су кушабыз һәм кайнап чыкканчы плитә өстендә тотабыз. Кайнап чыгуга, плитәдән алып суын башка савытка агызабыз һәм чияләрне суытырга куябыз. (Чияләрнең төше алдан ук алына.)
- Желе әзерләү өчен чия пешкән суны кулланабыз. Аңа желатин салып, күпергәнче тотабыз. Шуннан шикәр комы кушып болгатабыз да кайнатып чыгарабыз.

- Ул арада духовкадагы пирог та пешеп чыга. Аны суытырга алып куябыз.
- Пирог суынгач, өстенә чияләрне тезәбез һәм тигез итеп желатинлы сироп салабыз.
- Барысы да әзер булгач, пирогны 3-4 сәгатькә суыткычка куябыз.
- Чәй янына чыгарганда чияләр өстенә шикәр пудрасы сибеп җибәрәбез. Пирог күз алдында үзгәрә. Әйтерсең лә чияләр өстенә эле генә февраль кары явып узган. Чәйләрегез тәмле булсын!



Дөрес тукланганда баллы
ризыктан ваз кичү кирәк тә түгел.
Баллыны ашарга ярый һәм ул ки-
рәк тә. Ләкин... алар «дөрес» тәм-
том булсын. Чынлыкта, традицион
конфетларга бик күп альтернатива
бар бит. Шундыйларның берсен
Камилә ДИМӨХӘММӘТОВА
тәкъдим итә.

Ногыт борчагынан... конфетлар



Ногыт борчагы (төрөк борчагы) – Урта Азия кузаклыларыннан. Төрөк борчагы Россиядә бик киң таралмаган. Ә менә аның составы сыйфат ягыннан гади борчакныкыннан өстенрәк. Нәрсә белән файдалы соң ул? Ногыт борчагында бик күп микъдарда витаминнар һәм минераллар бар. Ул безнең йөрәк-кан тамырлары системасына булыша, канны яңарта. Составындагы лизин имунитетны ныгыта, жәрәхәтләнгән тукумаларның төзәлүен активлаштыра. Ә антиоксидантлар организмны чистарта. Ногыт борчагындагы тимер һәм фолий кислотасы хатын-кызлар өчен аеруча файдалы. Мондый борчакны даими куллансаң, ул катарактаны кисәтә.

Ногыт борчагын сайлауның махсус кагыйдәләре юк: шомә, бөтен һәм тапларсыз гына булсын.

Нәрсә әзерлибез? Пешерелгән ногыт борчагынан котлетлар, фалафель әзерлиләр, ашка, гарнирларга кушалар, элегрәк журналыбызда ул борчактан хумус әзерләргә өйрәткән идек. Бу юлы ногыт борчагынан... конфет ясыйбыз! Бу конфет – сәламәт туклануны сайлаучыларга менә дигән табыш. Үзе тукклыгы, файдалы һәм тәмле.

Кирәк:

- 200 г ногыт борчагы;
- 2 аш кашыгы какао;
- 1 аш кашыгы бал;
- вакланган чикләвек йә кокос.

■ Башта ногыт борчагын төнгә жебетергә куеп калдырабыз. Жебетелгән борчакны 1 сәгать дәвамында пешерәбез.

■ Пешкән борчакны блендердан йә иттарткычтан үткәрәбез.

■ Килеп чыккан катнашмага какао порошогы, төшсез хөрмә жимеше һәм бал өстибез.

■ Тагын блендердан йә иттарткычтан үткәрәбез.

■ Әлеге массада кечерәк шарчыклар ясап, аларны чикләвек йә кокос вагында әвәлибез.

■ Бу катнашмага вакланган әфлисун кабыгы да, арахис пастасы да, вакланган күрәгә яки кара жимеш тә кушарга ярый. Анысы сезнең фантазиядән тора.

■ Әзер конфетларны суыткычка куеп суытып алабыз. Чәйләрегез тәмле булсын!

Фото: www.pixabay.com

Кучкар. Сөөнечле вакыйгаларга бай ай булыр. Мөмкинлеклөрегездән дөрөс файдалансагыз, зур уңышларга ирешерсез. Ялкауланмагыз гына! Язмыш сезгә күңелле сюрпризлар әзерли.

Үгезбозау. Акча өчен уңайлы ай. Тик акчаны уңгасулга чәчү, күңел ачулар турында онытырга туры килер. Вак-төяк проблемаларны озакка сузмый гына тиз арада хәл итәргә тырышыгыз.

Игезәкләр. Уңышлы ай башлана. Алда күп ишекләр ачылыр – файдаланып калыгыз. Кеше сүзенә карамыйча, үзегезне тыңлап яшәгез. Карарларны ныклап уйлап кабул итәргә тырышыгыз.

Кысла. Яңа үрләр яулар вакыт житте! Дусларыгыз кызыклы, акчалы уртақ эш тәкъдим итсә, курыкмыйча алыныгыз. Чөнки дусларыгыз авыр чакта ташлап калдырмас, ә сезнең аларга карата ышанычлыгыз тагын да артыр.

Арыслан. Йолдызлар сезгә ерак сәфәр вәгъдә итә. Авыр уйлардан арынып, тынычланып кайтырсыз. Рәхәтләнеп ял итегез, күптән барлап куйган китапларны укырга жай табыгыз. Бу сезнең тынычлану, хәл жыю вакыты.

Сәмбелә. Моңа кадәр яшеренеп яткан энергиягез тышка бәреп чыгар. Яңа идеяләр белән илһамланырсыз, һәрвакыт игътибар үзәгендә булырсыз. Якыннарыгыз турында да онытмагыз, аларның да сезнең жылылыкны тоясы килә.

Үлчәү. Хис-тойгылар дулкынына күчеп, сөю утында янарсыз. Тик башыгызны югалтмагыз, алда сезне мөһим эшләр көтә! Нәтижәсе куандырырлык булыр. Гайбәтләргә колак салып, күңелегезне төшермәгез, алар сезгә зыян сала алмас.

Чаян. Дөрөслек өчен көрәшәргә туры килер. Хаклык сезнең якта булыр, шуны онытмагыз. Эмоцияләргә бирелеп, эшегездә дә проблемалар килеп чыгарга мөмкин. Проблемага ничек карасагыз – нәтижәсе дә шундый булыр.

Укчы. Ялгыз Укчыларның үз парын очрату мөмкинлегә бар. Күңел тынычлыгын сакларга тырышыгыз. Финанс ягыннан тотрыклылык килер. Сәламәтлеккә игътибарны арттыру комачауламас.

Кәжәмөгез. Уйлап йөргән идеяләрегезне тормышка ашырырга тырышыгыз. Күтәренке кәеф тормышыгызга да, эшегезгә дә уңай тәәсир итәчәк. Күңелегезгә якын кешеләр белән күбрәк аралашыгыз.

Сукояр. Мөнәсәбәтләрдә ихласлык саклагыз, хисләрэгезне белдерүдән курыкмагыз. Якын кешегезнең күңелен күрегез, бүләкләр бирегез. Житәкчегез белән низаг килеп чыгарга мөмкин, шуңа сабыр һәм тыныч булырга тырышыгыз.

Балык. Киләчәккә кыю атлагыз: мөһим карарлар кабул итү вакыты килеп житте. Бәлки, сезгә эшегез, яшәү рәвешегез туры килмидер? Шуңа күрә тормышыгызда булачак үзгәрешләргә әзер торыгыз.

ГАИЛӘГЕЗНЕҢ ХӘЛЕ НИЧЕК?

Түбәндәге сорауларга «әйе» дип җавап бирсәгез – «+», «юк» дип җавап бирсәгез – «-» куеп чыгыгыз. Җавапларны астагы «ачкыч» белән чагыштырып чыгыгыз.

1. Минем кәефем күбрәк өйдә бозыла.
2. Гади генә вак-төяк тә безнең гаиләдә ызгыш чыгара.
3. Күңелсезлекләр килеп чыкса, үземне яклаучысыз хис итәм.
4. Ялгыз булуга караганда, тормыш иптәшем белән бергәләп ял итәргә яратам.
5. Иремә үз эшләрем турында сөйләргә яратмыйм.
6. Миңа авыр чакларда ул аеруча игътибарлы.
7. Иремнән бервакытта да күңелгә тиярлек авыр сүз ишеткәнем юк.
8. Иремне кайгырту миңа бик ошый.
9. Туйдан соң ир белән хатынның мәхәббәте сүнә.
10. Мин – иремнең иркә хатыны.
11. Безнең ызгышулар матур итеп дуслашу белән тәмамлана.
12. Һәр елны туй көнебезне билгеләп үтәбез.
13. Авыр чакларымда иремә сыена алам.
14. Иремнең дуслары да миңа ошый.
15. Минем кайгыртуларга иремнең исе китми.
16. Дусларым белән иремнән башка гына очрашырга яратам.
17. Ирем минем эш урынымны баяләми.
18. Башкаларның гамәлләрен баяләгәндә ирем белән бертөрле фикер йөртәбез.
19. Безнең уртақ кызыксынуларыбыз күп.
20. Иремә ошамаганын белсәм дә, үземнең гадәтләремне үзгәртәргә жыенмыйм.
21. Миңа калса, хокукларыма караганда, гаиләдә бурычларым күбрәк.
22. Гаилә минем ирегемне кыса.
23. Ирләргә юл куярга ярамый, бу хатын-кызны түбәнсетә.
24. Көнкуреш проблемаларын үземә генә чишәргә туры килә.
25. Гаиләгә шулкадәр вакыт һәм көч китәр дип уйламаган идем!
26. Интим мөнәсәбәтләр – бәхәстән соң дуслашу этабы...
27. Иремнең кәефе белән исәпләшмичә ярамый!
28. Үземнең начар кәефемне өйдә күрсәтмәскә тырышам.
29. Әгәр гаилә тормышы башта ук килеп чыкмый икән – аерылышу хәерлерәк.
30. Ирем мине башкаларга караганда әйбәтрәк аңлый.

«Ачкыч»: «+» – 4, 6–8, 10–14, 18, 19, 26–28, 30;

«-» – 1–3, 5, 9, 15–17, 20–25, 29.

«Ачкыч» белән тәңгәл килгән һәр җавапка 1 балл куегыз да, нәтижеләрне укып карагыз.

0–6 балл. Гаиләгез таркалу чигендә. Нәрсәнедер бергәләп үзгәртәргә тырышканда гына гаилә бәхетен саклап калырга мөмкин.

7–14 балл. Вакыт-вакыт мөнәсәбәтләрдә киеренкелекләр булса да, бер-берегезгә булган хөрмәт, юл куя белү – мөнәсәбәтләргә очкын салып, ялкынландырып җибәрә ала әле.

15–24 балл. Гаиләдәге мөнәсәбәтләр – югары дәрәжәдә, сез позитив атмосферада яшисез. Бәхәсләр чыкса да, аларны чишү юлларын бергәләп таба беләсез. Сез – бик матур гаилә үрнәге.

25–30 балл. Сезне иң бәхәтле гаилә дип атарга була!



ТӨСЛӘР ЖЫРЫ

«Син музыкант. Картиналарыңнан үзенә бер көй агыла», – диләр аңа. Һәм бу чынлап та шулай! Рәссам Фәрит Сүюров тамашачыны картиналарының тәмам эченә алып кереп китә белә. Шыгырдавык кар сукмакларыңнан атлап киткәндәй буласың, ерактан күгелжемләнеп күренгән урман ешлыгына кереп югала-сың, агач яфракларын лепердәткән җил тавышына колак саласың, су, үлән исен тоеп рәхәтлек кичерә-сең... Аны лирик картиналар, шәһәр пейзажлары остасы дип йөртәләр. Картиналары нигезендә натурадан ясалган этюдлар ята. Идел, Кама буйлары, Илет, Мишә, Нократ елгалары, Мари урманнары, Казанның борыңгы урамнары, Габдулла Тукай тормышы һәм ижа-ты белән бәйлә урыннар, мәчетләр... Туган як табигате әнә шулай илһамландыра аны. Барысы да таныш, күз ияләшкән күңелгә якын урыннар... Ул аларны тасви-рлап кына калмый, шулар аша тирән кичерешләрне дә бирә. «Идел симфониясе», мәсәлән, Идел пейзажы се-риясенә карый. Бөек елганың җиде төсмере, җиде ха-ләте төрле вакытларда, төрле урыннарда, төрле төсләр-дә чагылып, нәфис сагыштан ашкынулы бер дулкынга күчә – Иделнең тулы бер образы белән очрашасың.

Эри башлаган карга җиңелчә зәңгәрсу һәм шәмәхә күлгәләр төшкән. Язгы рәшә бакчаларны кие томанга төргән, тирә-юньгә эңгер-меңгер иңгән. Шул тынлыкта тыйнак бакча өйләре оеп утыра... Кемдер инде көпшәк карда сукмак салып өлгергән... Моңысы – «Март».

Тыныч кич, әнжәдәй җемелдәгән күк йөзә иртәгә көзгә матур көн вәгъдә итә. Кояшның җылы нурлары су өстендә уйнаклай, алтындай ялтырый. Тирә-якта тынлык, җан рәхәте, шул ук вакытта берәз моңсу да.

Мондый тымызык кичләр күпләргә таныш. Салкын һәм җылы төсләрне тыгыз гармониядә кулланып, хисләрен менә шундый колоритта бирә белә рәссам. Ул гадәттә акварель, майлы буяулар, пастель кулланып эшли.

Фәрит Сүюров картиналарындагы җылылык, шигърилектә тамашачы аның холкын да үтәли күрә сыман: йомшак күңелле, лирик җанлы, тирән кичереш-ле рәссам ул! Пейзажлар остасы булуы, табигатьне бө-тен барлыгы белән тасви-рлап бирү сәләте исә бала-чактан ук килә. Биек Идел ярлары, Казансу тугайлары кечкенә Фәрит күңеленә матур сурәт булып төшә бара...

5-6 яшьтән рәсем ясап, мәктәптә укуында плакатлар эшләп йөргән егет урта мәктәптән соң сынлы сәнгать училищесына укырга керә. Зөйдә, Казан мәктәпләрендә укуыта. Аннары Чабаксар пединститутының графика факультетында белем ала. 5 нче балалар сынлы сәнгать мәктәбен җитәкләү, Н. И. Фешин исемендәге Казан сәнгать училищесы, Татарстан Сәнгать фонды дирек-торы булу Фәрит Сүюровның зур педагогик тәҗрибәсе турында сөйли. Картиналары Россиядә генә түгел, Төркия, Голландия, Бөекбритания, Финляндия галереяларында саклана.

Татарстан Республикасының атказанган сәнгать эшлеклесе, Бакый Урманче исемендәге премия лауреаты, Россия сәнгать академиясенә алтын медаль иясе Фәрит Сүюров картиналары күргәзмәсе дә тик-мәгә генә «Туган җирем Татарстан» дип аталмаган. Үзе инде арабызда булмаса да, Сүюровның ижади мирасы тамашачыны сокландыруын дәвам итә.

Эльмира ЗАКИРОВА





фото: Елена Сунгатова

ФӘРИТ СУЮРОВ



Илдус ДӘУЛӘТОВ,
Оренбург өлкәсенең
Законнар чыгару жыйыны
депутаты,
Оренбург өлкәсенең
Татар милли-мәдәни
мохтарияте рәисе

Кайтабыз сиңа, кайтабыз, Казан,
Учак янына жыйелган сыман...
Бу җыр юллары йөрәкләребездәге
хисләрне ача да сала инде! Гомер-гомергә
Казанга, Татарстанга тартылдык. Татарстан
Автономияле Совет Социалистик Республика-
сының 100 еллык бәйрәме Оренбург татарлары
өчен дә зур вакыйга. Урал якларыннан, Кенәле,
Сакмар, Жәек буйларыннан, атаклы Әсәкәй,
Татар Каргалысы, Абдулин, Богырыслан,
Илек, Саракташ, Шарлыклардан сәлам юллап,
милләтебезнең Оренбургтан чыккан асыл ул-
ларын искә төшерәм. Батырлык символына
әйләнгән Герой-шагыйрь Муса Җәлил...
Әдәбиятыбыз, театр сәнгатебез тарихында
тирән эз калдырган Мирхәйдәр Фәйзи,
Хәлил Әбҗәлиловлар... Йөз еллык республика
тарихында аларның исемнәре дә лаеклы урын
алып тора! Татарстан Республикасын торгызуның
һәм үстерүнең мөһим тарихи этабында алар
шулай ук үзләреннән зур өлеш керткән.
ТАССР оешуның 100 еллык юбилее уңаеннан
Оренбург шәһәр-авылларында, мәдәният
йортларында, мәктәпләрдә төрле форумнар,
конференцияләр, бәйрәм чаралары уздырыла.
Без бу олы вакыйганы горурланып
каршылыйбыз!

ТА1ССР

ПРАЗДНОВАНИЕ 100-ЛЕТИЯ
ТАТАРСКОЙ АССР
ТАТАРСТАН АССР ТӨЗЕЛҮНӨҢ
100 ЕЛЛЫГЫН БӘЙРӘМ ИТҮ

1920-2020



4 612750 670028